
थोडेशें म्हज्या मनांतलें ... 


म्हज्या मोगाळ इश्टांनो , हांवें तुमच्या मुखार चडसो म्हजे वेवसायीक जिणेचो 
इतिहास दवरला . ही आत्मकथा न्हय , आनी हय बी . न्हय इतलेच खातीर , कारण 
प्रत्येक मनशाचे जिणेंत बरें आनी वायट अशी दोनाचीय भरस आसता . मागीर हांवें 
बरयलां तातूंत सगळे बरेंच कशें दिसता ? हो प्रस्न सगळ्या वाचप्यांक येतलो . तेन्ना 
वायट काय घडूक ना ? घडलां . पूण त्यो गजाली बरोवन कोणाचेंच मन दुखोवपाची 
म्हजी इत्सा ना . ह्या म्हज्या बरोवपांतल्यान हांवें , सकारात्मक भुमिकेंतल्यान वावुरल्यार 
यश कशे मेळोवं येता , हे तुमच्या मुखार दवरपाचो यत्न केला . 

फाटल्या ४५ वर्त्यांत कामांत यश कशे मेळयलें हाचो एक नियाळ ह्या बरपांत 
आसा . तो नियाळ घेतना , हांव कोण हे सांगतना , म्हजे कडेन संबंद आयिल्ल्या 
लोकांच्यो कांय खबरो सांगल्यात . ताका लागून हांव टप्प्या टप्प्यांनी फुडें कसो सरलों 
ताची उजळणी जाता . ताचो हांवें प्रसंगा प्रमाणे उल्लेख केला . 

प्रत्येक प्रसंगाचो इतिहास जर त्या त्या वेळार बरयिल्लो , जाल्यार प्रत्येक 
प्रकल्पाचे एक पुस्तक जाता आशिल्लें . तरीय २००७ वर्सा मेरेनचो इतिहास २००७ 
तूच एका दमांत बरयलो . ताचे फुडें आळसायेक लागून बरोवपाचे उरलें . बरोवचे काय 
बरोवचें न्हय असो प्रस्न उबो रावलो . 

म्हजे जिणेचेर प्रभाव पडलो तो स्वामी विवेकानंदांच्या कर्मयोगाचो . तशेंच , ए.जी. 
गार्डिन , एच.सी. स्टॅन्ले , वीर सावरकर हांच्याय विचारांचो प्रभाव म्हजेर पडलो . ह्या 
विचारांनी हांव घडत गेलों . 

हे सगळे बरप अर्दकुटें उरतलें आशिल्लें . पूण म्हणटात तशें , वेळ येता तेन्ना 
गजाली घडटात . हे पुस्तक फुडें बरोवन तें पुराय करपाचे श्रेय चौगुले कॉलेजीच्या 
श्रीमती सुविना सुरज तामसे हांकां वता . चौगुले कॉलेजीच्या कामा वेळार तांची भेट 
जाली . चौगुले कॉलेजीच्या कॅन्टिनांत जाल्ले चर्चे वेळार तांणी म्हज्या प्रकल्पां विशीं 
जाणून घेतले . हांवें तांचे मुखार म्हजें बरोवप दवरलें . तें तांणी वाचले आनी तांकां तें 
बरेच मानवलें . तांणीच फुडें बरोवपाचो हट्ट धरलो आनी हांव फुडें २०१३ ऑगस्ट 
मेरेनचो म्हज्या कामाचो नियाळ घेवंक शकलों . म्हणून हांव तांचो ऋणी आसां . तांकां 

देव बरें करूं म्हणटां . 

तशेंच म्हाका ह्या खिणा मेरेन म्हज्या कामांत यशस्वी जावपाक आधार दिल्ले 
खातीर हांव म्हजी सहकारी श्रीमती दिपालीचोय खूब उपकारी . तिचे मजतीक लागुनूच 
२००१ उपरांतच्या व्हडल्या प्रकल्पांनी म्हाका यश मेळ्ळे . 

पुस्तकाच्या मुखपृष्ठाची मूळ संकल्पना अमीशी सगलानी हांची . तांचोय हांव 
उपकारी . निमाणे , श्रीमती सुशीला निळकंठ हळर्णकार हांच्या आदारा बगर म्हज्या 
बरोवपाक पूर्ण रूप मेळचे नाशिल्लें . तांचोय हांव ऋणी आसां . तेच प्रमाण मुखचित्र 
फोटो घेवपी बाब प्रसाद असोळडेकार आनी मुखचित्र तयार करपी बाब सुब्राय 
असोळडेकाराचोय हांव उपकारी आसां . तशेंच जांणी सगळ्यांनी प्रत्यक्ष , अप्रत्यक्ष 
रितीन म्हजी जीण यशस्वी करूंक हातभार लायलो , तांकांय हांव देव बरें करूं 
म्हणटां . 


३१ मार्च , २०१४ . 

. 


रघुनाथ मंगेश धुमे 
शक्ती ' , चिद्विलास कॉलनी , 
ताळगांव , करंझाळे , गोंय . 

दोन उतरां ... 


श्री . रघुनाथ मंगेश धुमे ( धुमे सर ) हांचे कडेन संपर्क चौगुले कॉलेजीचो नवो 
ॲकाडेमीक ब्लॉक बांदतना आयलो . सर प्रॉजेक्ट कन्सल्टन्ट म्हूण काम पळयतात . 
काम अजून चालू आसा . २०११ वर्सा सरांची वळख जाली . श्रीमती दिपाली वि . नाईक , 
धुमे सरांची असिस्टंट आनी धुमे सर वांगडा येताले . दिसपाक वयस्क दिसताले . हो 
विचार चड करून तांचे धवे केंस पळोवन येतालो . तांचे राहणीमान सादें आशिल्लें . 
चडशे फावटी कॉलेजींतल्या कॅन्टीनांत दनपारच्या जेवणाच्या वेळार मेळप जातालें . 
गोंयांतले म्हत्वाचे प्रकल्प तांच्या नांवार आसात , अशें तांकां पळयल्यार मात लेगीत 
दिसचेंना , इतलें तांचे वागप सादें . ते पयशां फाटल्यान धांव नासतना आपले ध्येय 
गांठपाक धांवले . 

जेवतना कॅन्टीनांत केन्नाय मेळिल्ल्या वेळार सरांनी देवळांची खूब कामां केल्यांत 
म्हणपाचे कळ्ळे . चड करून खूब वर्सी अडखळून उरिल्ल्या देवळांची कामां तांच्या 
हातांतल्यान पूर्ण जाल्यांत . तांतलें एक म्हळ्यार वेर्णेचें श्री म्हाळसा नारायणी देवूळ . 

सरांच्या उलोवपा वयल्यान समजलें तें म्हणल्यार ४५ वर्सी ते थांबनासतना 
इंजिनियर म्हूण वावुरल्यात . तांणी खूब प्रकल्प वेवस्थीत रितीन पूर्ण केल्यात . 
आपणाल्या प्रकल्पां विशीं तांणी बरीच म्हायती दिली . एक दीस हांवें तांकां म्हणलें , 
तुमी तुमच्या ह्या प्रकल्पांच्या कामां विशीं बरोवन दवरूंक जाय . नव्या इंजिनियरांक 
ताचो उपेग जातलो . तेन्ना तांणी आपणे कांय गजाली बरयल्यात अशें सांगले . तांचे 
म्हणणे आयकून तांचे बरोवप वाचपाची म्हाका उत्सुकताय जाली , आनी हांवें तांचे 
बरोवन वाचपाची इत्सा परगटायली . दुसरे फावट जेन्ना सर कॉलेजीत आयले ते 
बायोग्राफी घेवनूच . 

२० मार्च २०१३ दिसा हांवें तांची बायोग्राफी वाचपाक सुरू केली . सरांची चड 
वळख म्हाका बायोग्राफी वाचून जाली . आपल्या आवय बापायचे ते सातवें अपत्य . 
घरांत तशेच कामाचेर , आपले सहकारी आनी हेर संबंधितां वांगडा ते शांतीदूत कशे 
वावुरताले . शिक्षणाच्या आवडीचो देवाचो खास आशिर्वाद आशिल्लो . असो हो देवभक्त 
आपले भक्तीन आनी विस्वासान दुसऱ्यांचे दुख्ख कमी करपाक वावुरता . 

सर एक सादारण व्यक्तिमत्व न्हय , तरी एक ' सायलंट हिरो ' कशे वागतात , 
वावुरतात . तांचे आत्मकथन वाचतना तांणी आपणालो दरेक प्रकल्प कसो हाताळा 
ते कळून येता . आपले बुद्दीचो वापर तांणी कसो केलो तेंय कळटा . विदेशी लोकां 
वांगडा तशेंच ल्हान जावन कामगारां कडेन कशें वागप आनी आपले काम 
वेवस्थीतपणान कशें करप हे सगळे तांच्या बायोग्राफींतल्यान कळटा . 

सरांच्या नांवार गोंयांतले चडशे व्हड प्रकल्प आसात . जशे , बोगमाळो बीच रिसॉर्ट , 
झुआरी इंडस्ट्रीज , कोंकण रेल्वेचे पूल बी . चोगमाच्या वेळा वयलो सिकेरींच्या ताज 
हर्मिटेजाचो आंतरराष्ट्रीय प्रकल्प तांणी उण्यांत उण्या वेळांत बांदलो . तो बांदतना 
सरांचेर बरेंच दडपण आसलें . २००७ मेरेन ही बायोग्राफी सरान बरयिल्ली . फुडें ती 
पूर्ण करची असो हावें आग्रो धरलो . तेन्ना तांणी कामा वयल्यान घरा पावतकीच ती 
बरोवन पूर्ण केल्या . 

आपणालें भुरगेपण ते आयज हे पिराये मेरेनचे अणभव तांणी बरयल्यात . तुमच्या 
यशाचे गुपीत कितें अशें हांवें विचारले , तेन्ना तांणी सांगले , I work with pleasure 
and not under pressure . ' आईचे आनी बाबाचे आशिर्वाद आनी देवाची कृपा 
आशिल्ली म्हूण सगळं सुरळीत जालें अशें सर म्हणटात . तरणाट्या इंजिनियरांक 
' तांचे यश ' हो एक धडो . वाचात आनी अणभव घेयात . 

हे आत्मकथन पूर्ण करून ते उजवाडावपाची सरांची इत्सा आशिल्ली . ते खातीर 
आमचेच कॉलेजीत शिकोवपी श्रीमती सुशीला हळर्णकार हांचे कडेन हांवें उतर घाले . 
सुशीलाबाय ह्योय एक लेखिका आनी कवयित्री आसात . तांच्या अणभवाचो लाव हांवें 
घेतलो . 

सरान फुडाराक आनीकूय प्रकल्प करपाची इत्सा परगटायल्या . आयुश्याचे निमाणे 
मेरेन काम करपाची तांची इत्सा आसा . तातूंत तांकां यश लाभचें आनी दिर्घायुश्य 
मेळचे अशी प्रार्थना देवा कडेन करून हांव म्हजी दोन उतरां सोंपयतां . 


सौ . सुविना सुरज तामसे 

वास्को , गोंय . 

वाचप्यांक सकारात्मक उर्जा दिवन प्रेरणा दिवपी साहित्यकृती 


इंजिनियरींगचे शिक्षण घेतकीच स्वताची खाशेली अशी सपनां रंगोवपी धुमेबाबान 
आपले जिणेतले आयज मेरेनचे सगळे अणभव एकठांय करून हे पयले वयले पुस्तक 
बरयला . तशे तरेन जणएकाचे जिणेंत तरेकवार अणभव येतातच . पूण त्या अणभवाचे 
जशाच्या तशें आनी वास्तवाचे भान दवरून संकलन करप आनी समाजा मुखार हाडपा 
खातीर मनाची जिद्द आनी धाडस जाय आसता . ' वाट अजून चलची आसा ' हे पुस्तक 
म्हणल्यार काकासाहेब कालेलकरांनी मराठीत जे प्रमाण ‘ स्मरण यात्रा ' बरोवन 
समाजाक नकळत , चड करून तरनाटे पिळगेक मार्गदर्शन केला , तेच प्रमाण रघुनाथ 
मंगेश धुमे ह्या आगळे वेगळे व्यक्तिमत्व लाबिल्ल्या एका कर्तृत्वी मनशान , गोंयच्या 
समाजाक बदलत्या काळाची आव्हानां आनी तातूंतल्यान निर्माण जाल्ल्यो गरजो 
भागोवपाक सोदतना आपली अस्मिताय सांसपुपी तरनाटे पिळगेक नकळत मार्गदर्शन 
केला . आनी हे मार्गदर्शन करतना मिश्कील वृत्तीन समाजांतल्या वायट प्रवृत्तीचेर बडीय 
मारल्या , अशें वाचप्यांक दिसून येतले . 

हे अणभवांचें गांठवल उगडटकच प्रसंगा कणकणी तांचे प्रामाणीकपण , हजरजबाबीपण , 
दुसऱ्यांक प्रेरणा दिवपी , दुसऱ्या खातीर वावुरपाची , कश्ट , त्रास सोसपाची वृत्ती दिसता . 
तशेंच सहज अशी दिसून येवपी आपलेपणाची भावना , जिणेत त्या त्या अणभवा कणकणी 
मेळिल्लें गिन्यान एकठांय करून समाजा मुखार दवरपाची तांची तांक आमकां दिसून येता . 
शिक्षण घेवन इंजिनियर ( अभियंतो ) जावप आनी फकत पयशांनी व्हड मनशाचे मोवाळे 
चडोवप , काय त्या त्या वेवसाय - धंद्यांत येवपी तरेकवार अणभवांतल्यान समाजाक आदर्श 
थारपा सारके व्यक्तिमत्व घडोवप , हाचो विचार करून वावरप , म्हणल्यारच धाडसाचे काम 
आसता . कारण खंयच्याय साद्या - सुद्या मनशाक हे विचार पटपा सारके नासतात . आयच्या 
काळांत तर पयशे म्हणल्यारच सगळे कितें अशे तरेचे विचार घेवन वावुरपी मनशां हांगा 
थंय दिसून आयले बगर रावनात . 

लेखकाच्या जल्मा उपरांत कळपाक लागतकच , तांचे जिणेंत जावपी तरेकवार 
घडामोडींचे वर्णन करतना आपले घर , भोंवतणचो परिसर , घरांतली तशेंच भोंवतणची 
मनशां आनी मोनजात हांचे विशीं वास्तवाचे भान दवरता . आयजय घरांत वावर 
करपी , गायचे दूद काडटना जतनाय घेवपी , आपले खाशेले पद्धतीन पापड वा हेर 
खावपाच्यो वस्तू , जिन्नस तयार करपी , मायेस्त आवयची याद येवन अंतर्मुख जावपी 
धुमेबाब आमकां दिसतात . आपले चुकीची जाणविकाय जावन प्रायश्चीत्त घेवपाची 

वेगळी पद्धत आपणावपी धुमेबाब आयज मेरेन केळ्यांची कापां खायनात . जिणेत 
घडिल्ल्या गजालींतल्यान शिटूक जावन धडो घेवप हेच योग्य आसता . भुरगेपणांत 
एकदां , केस कापतकच तांच्या इश्टान केल्ल्या फकाणांक लागून मनांत राग येवप , 
पूण ताच्याच मरणाचे खबरेन दुख्खी जावन मनांत राग धरपाचे सोडप , ही गजाल तर 
मनीसपणाचीच वळख दिता . आपल्या बापायचो आदर्श , दुसऱ्या खातीर झिजप , रयता 
खातीर राबप , बेकार रावप ना , अशा बऱ्या गुणांनीच तांकां जिणेची प्रेरणा आनी जिद्द 
मेळपाक पावली . म्हणूनच मॅट्रिकेच्या परिक्षेत यश मेळटकच , ' यश मेळटाच , फकत 
जिद्द आनी ध्येय जाय . ' अशें लेखक म्हणटा . 

गांवांतल्या भौशीक वाठारांत जावपी सणाचे वर्णन , नाटकां सुवाळ्यांचे सुरबूस 
वर्णन वाचतना जशें कितें सैमीक सोबितकायेन भरिल्ल्या कुंभारजुवेंच्या परिसरांतच 
आसा , अशी जाणविकाय मनाक जाता . हांगा वर्स्यभर चलपी उत्सव , सण म्हणल्यार 
गोंयचे संस्कृतायेचेंच चित्रण . गांवगिऱ्या वाठाराचे वर्णन करतना गोंयांत व्हडा उमेदीन 
मनोवपी चवथीच्या सणाचे वर्णन लेखक समर्पक उतरांनी करता . चवथ आसूं वा पाडवो 
आसू , ह्या वाठारांतल्या लोकांची उमेद नकळत दिसून येता . पूण मनाचेर दडपण येता 
तेन्ना मात मन दुख्खी जाता हे लेखक सहज सांगून वता . 

तशें पळोवंक गेल्यार ' मत्सर ' सगळेच कडेन आसता . ' प्रॉफेशनल जॅलसी ' कशी 
आसता हाचे सुंदर अशें उदाहरण लेखक आमचे मुखार दवरता . तांचे जिणेत ‘ शिवोदा ' 
ह्या जपानी इंजिनियराचो संबंद म्हणल्यार फाटल्या जल्माचो ऋणानुबंधूच अशें लेखक 
मानता . टोयो ही जपानी कंपनी . तिचें कामय तशेंच तोखणाय करपा सारकेंच . हेच 
कंपनीचो शिवोदा हो फिल्ड इंजिनियर . १ ९ ७० वर्सा सावन शिवोदाची आनी लेखकाची 
झुआरी प्रोजेक्टाच्या कामाच्या निमतान वळख जाली . एकदां शिवोदान धुमेबाबाक एक 
रंगीत पेनाचो सॅट भेट म्हूण दिलो . शिवोदा ऑफिसांतल्यान भायर वतकच धुमेबाबान 
बाकीच्या इंजिनियरांक एक एक करून पेनां वांटलीं , आनी बाँसाकूय दोन पेनां दिली . 
पळयत जाल्यार दुसऱ्या दिसाच ताका दुसरे कडेन कामार धाडलो . जशें कितें 
शिवोदाची आपुलकी , आपलेपण मत्सराक कारणीभूत थारली . जपानी लोक सदांच 
विचारांक अर्थीक नदरेन म्हत्व दितात . जपानांत कन्सट्रक्शनाच्या कामार ऑफिसांनी 
कॅबिना आसनात . फकत टॅक्निकल डायरेक्टराक ऑफिसांत कॅबीन आसता . ऑफिसांत 
सगळ्यांक एक युनिफॉर्म आसता . वयर , सकयल , उंच , उणाक असो भेदभाव ना . 
कशें चोख करप हे तांचे कडल्यान शिकपाचे . ' आमीय अशे तरेन इफॅक्टीव मॅनेजमॅन्ट 
प्रभावी वेवस्थापन कित्याक करूंक शकनात ? ' असो प्रस्न धुमेबाबाच्या मनांत 


काम 

उपरासता . एका प्रामाणीक , जिद्दी आनी कश्टी अशा मनशाच्या मनाची ही तळमळ 
हांगा दिसता . 

तांणी स्वामी विवेकानंदांचो कर्मयोग वाचिल्ल्या कारणान निर्हेतूक कर्म करप , 
फळाची अपेक्षा धरप ना , ह्या विचारांचो तांच्या मनाचेर प्रभाव पडला . गरिबीच्या नांवान 
हांयस दाखोवन धर्मांतरण करप हो त्या काळांतल्या मिशनऱ्यांचो उद्देश आशिल्लो . 
अशा वेळार प्रत्यक्षांत नन्सांच्या मुखार आपले विचार स्पश्टपणान मांडप हे सोपें काम 
न्हय . आनी हे काम आमच्या धुमेबाबान केला . बरीच तोखणाय करपा सारकी गजाल 
ही . अशे मनीस वयल्यान दिसपाक सादे सुदे , पूण भितरल्यान तांचे जिणेंत तांणी केल्ले 
प्रयत्न आनी तांची कार्यशक्त तोखणाय करपा सारकीच आसा . गोंय तें कर्नाटक 
मेरेनच्या वाठारांतल्या वेगवेगळ्या प्रकल्पांचेर काम करतना येवपी तरेकवार अणभव 
तांची जीण समृद्ध करतात . म्हणूनच तर ते प्रकल्पांचेर काम करतना , ' देव 

बुद्द 

दिता 
आनी म्हाका यश मेळटा ' अशें सांगतात . गोंयच्या प्रकल्पांचेर जपानी कंपनी आनी 
मंगळूराक ब्रिटीश कंपनी काम करताली . ब्रिटीश सुशेगाद तर जपानी कश्टी . बारा 
बारा वरां काम करपी . हे तांणी सहज केल्लें निरिक्षण समर्पक अशेंच आसा . काम 
करतना सुरक्षिततायेची जाणविकाय दवरची पडटा हे सत्य तांकां होलमलां . 

तरनाटे पिळगेक इंजिनियरींगची सपनां पळोवन सुटा - बुटांचो आनी सुखेस्त वस्तूंचोच 
विचार केलो म्हूण जायना . तकली जाग्यार दवरून कामां करची पडटात हाची 
जाणविकाय करून दिता . बऱ्या मनान काम करीत जाल्यार काम बरें जाता हे तांचे 
तत्व . मनशाक जियेतना केन्ना केन्ना जिणेंत नाटकां करची पडटात . लेखकाय केन्ना 
तरी अशेंच वागचे पडटा आनी ते सांगपाचे धाडस तांणी हांगा केलां . 

वास्को बोगमाळचे एके बायलेक मजत करपा खातीर दोतोराक चीट बरोवन 
उपाय करपाक सांगले . अशा वेळार तिच्या भावाची वागणूक पळोवन , मनीस म्हत्वाचो 
काय ताचो पोशाख ? हो विचार तांच्या मनांत येता . अॅन्थनी नांवाच्या भुरग्याची 
जापसालदारकी घेतकच उपरांत एक एक करून सोळा भुरग्यांक शिकोवपाची 
जापसालदारकी घेवन जैतिवंत जावप ही सोपी गजाल न्हय . मिनीन नांवाच्या माडार 
चडपी मनशाची सेवा करून ताका बरो केलो आनी ' अ बीग अचिव्हमॅट ' अशें म्हणून 
इत्साशक्त आनी दुसऱ्या विशींची कळकळ बाळगून वागपी व्यक्ती व्हड न्हय तर कितें 
म्हणपाचें ? 

चेपणाखाला काम करप म्हणल्यार अर्दी शक्त फुकट वचप आनी खोशयेन काम 
करप म्हणल्यार शक्त वाडोवप . मनशाचे वागप ताच्या स्टेटसाचेर आदारून नासता , हे 

तांचे विचार खरेंच मनीसपण दाखोवन दितात . गोंयचे मातयेचो आगळो वेगळो , मोगाळ 
वास तांचे हे कलाकृतींतल्यान येता . आपली संघर्शात्मक जीण जियेतना जिणेत 
आयिल्ल्या तरेकवार अणभवांचेच कथन ह्या पुस्तकांत आयला . एका सरकारान 
केल्लें बरें काम दुसऱ्या सरकारान दुर्लक्ष करून वाट लावप हीच आमची परंपरा 
काय ? असो विचारूय तांच्या मनांत येता . 

यश आपले खातीरच आयलें हे सांगपाक प्रत्येक जाण धडपडटा . कारण 
प्रत्येकाक आपलो फायदो जाल्लो जाय आसता . ' म्हाका लागून जितल्यो वास्तू हे 
धर्तरेचेर उब्यो जातात , तितली म्हजी शक्त वाडटा ' अशें वर्णन करपी धुमेबाब , 
दुसऱ्याक सकारात्मक उर्जा दिवन प्रेरीत करतात . 

२००३ वर्सा चार कोटींचो प्रॉजेक्ट चार म्हयन्यांत पूर्ण करपाक सरकाराक यश 
मेळोवन दिवपाचे धाडस धुमेबाबान केले . पणजेच्या नव्या मार्केटाचो बुन्यादी फातर 
बसयतकच काम पुराय करपाक जैतिवंतय जाले . व्हिजन , कॅल्क्युलेशन आनी अॅक्शन 
ह्या तिनांचोय संगम आशिल्ल्या मनोहर पर्राकाराचे सहकार्य तांकां लाबलें . ' इत्साशक्त , 
प्लॅनिंग आनी जिद्द आसल्यार कसलेय काम पूर्णत्वाक पावता ' अशे तांचे विचार तांच्या 
कामाचे स्वरूप दाखयता . 

तांच्या बरोवपांत आत्मप्रशंसा , आत्मस्तुती दिसना . जशें घडलां तशें तांणी बरयला . 
निव्वळ आत्मकथन , आत्मनिवेदन करपी अशें हे 

पुस्तक . कोणाक 

दुखयनासतना जशें 
घडलां तशेंच वर्णन बरोवपाचो तांचो यत्न फळादीक जाला अशें म्हणूं येता . तांच्या 
बरोवपांत जतनायेन भाशीक उतरांची जाण तशेंच उतरांची सुरबुसाण आनी उतरांची 
सोबितकाय दिसून येता 

तांची तांच्या कामांत अशीच प्रगती जायत रावू दी . आनी जैताची तेंगशी गांठून 
सुख , समृद्धी आनी समाधान तांच्या वांट्याक येवन देवी सरस्वतीच्या आशिर्वादान तांचे 
इत्सेप्रमाण तांचे कडल्यान आनीकय अशोच साहित्यकृती निर्माण जावं दी , अशी देवा 
कडेन म्हजी मनापासून प्रार्थना . 
देव बरें करूं . 

सुशीला निळकंठ हळर्णकार 
' शिवकृपा ' , १३५ / के / २ वासुदेवनगर , 
दवी , नावेली - मडगांव . ४०३७०७ . 

९ ८ ९ ०८३७४२३ 

तो दीस सोमार . ९ एप्रिल १ ९ ४५ . म्हजो बापूय जाका आमी सगळे 
' दादा ' म्हूण पाचारताले आनी ताचो भावोजी , व्हडल्या आकाचो घोव , 
दोगूय माळयेर न्हिदिल्ले . सोमारा सकाळी जेन्ना ते उठले तेन्ना तांकां खबर 
कळ्ळी की हांव ह्या संवसारांत आयलां . वास्तवीक ह्या काळांत कोणूय 
भुरगें जल्माक येवप म्हणल्यार घरांत बोवाळ आसतालो . बाळंतपणा वेळार 
घरांत एक वैजीण येताली . ' केसू ' नांवांची वैजीण आमच्या घराण्यांत खूब 
फावटी येताली . त्या दिसा फांतोडेर तिका आईन आपोवन घेतले . दादाक 
हांतली कांयच खबर नासली . कांयच बोवाळ करिनासतना हांव सकाळी 
६.२५ वरांचेर ह्या संवसारांत आयलों . ही खबर म्हाका म्हजे आईकडल्यान 
कळळी . हांव तिका केन्ना तरी म्हज्या आयुश्या विशीं विचारतालों . विचारपाचें 
कारण म्हणल्यार , जेन्ना जीण त्रासीक जाता , विवंचना वाडटा , तेन्ना मनीस 
आपल्या ग्रहमानाचो वा जल्मा वेळार आशिल्ल्या वातावरणाचो सोद घेता . 
आनी आवय ही प्रत्येकाक लागींची आशिल्ल्यान , आपणाक जाय तें 
आवयकडल्यान बापायक कळयता . तसो बापाय विशीं आदर आनी प्रेम 


आसताच . 


आयच्या काळांत तशें नासता . बापूय पूत हे मित्र ह्या नात्यान वागतात , 
आनी उलोवप सरळ जाता . पयलीं भशेन बापायचो धाक आयज ना . हय , 
एक कारण आसा . आयचे पिळगेंतली भुरगी मर्यादा हुपून नेमा भायर 


वतात . 


म्हजे आवय कडल्यान म्हाका जी खबर कळळी ती अशी . म्हजो ह्या 

संवसारांत प्रवेश जावचे पयलीं म्हळ्यार म्हज्या जल्माच्या स म्हयन्यां 
पयलीं , म्हजो भाव उमेश देड वर्साचो आसतना ४ सप्टेंबर १ ९ ४४ दिसा ह्या 
संवसारांतल्यान गेलो . आपल्यो भावना कोणाक सारक्यो कळयनासतना 
गेलो . ताचे दुख्ख म्हजे आवयक जातालेच . निसर्गिकूच तें . तेन्ना हांव 
जल्माक येवचे आदींचे स म्हयने तिची मानसीक अवस्था समजू शकता . 
ताचो परिणाम म्हजेर जालाच आसतलो . कारण अस्वस्थताय , चिंता , 
विवंचना हीं उतरां नकळत म्हज्या वांट्याक आयलीं जाल्यार तितलें 
अजाप जावपाची गरज ना . प्रत्येक मनीस जल्माक येता तेन्नाच फुडल्यो 
सगळ्यो घडामोडी ताच्या आयुश्यांत ' प्रारब्ध ' म्हणुनूच येतात . कोण घडयता 
आनी कोण विस्कटायता हे आपल्या भोंवतणच्या वातावरणाचो परिणाम 
आनी ते प्रमाण विचार सरणी होच मनशाच्या प्रत्येक पावलाचो निश्कर्श . 


म्हजे जिणेच्यो यादी म्हाका दिसता , म्हजे पिरायेच्या पांचव्या वर्सी 
सावन सुरू जातात . १ ९ ५१ वर्साच्या जूनांत , जेन्ना हावें कुंभारजुवे ह्या 
म्हज्या गांवांतले मराठी शाळेत म्हणल्यार शारदा विद्यालयांत प्रवेश घेतलो , 
तेन्ना पासून चडश्या प्रसंगांची , घडणुकांची म्हाका याद आसा . शाळेंतलो 
पयलो दीस . म्हज्या भावा वांगडा हांव शाळेत गेल्लों . त्याच दिसा शाळेच्या 
सोंपणावयल्यान निसरून जमनीर पडलों . धोपराक खरचटलें . घाणपातीची 
पानां मुड्डून तो पालो धोंपराक लायिल्लो . तेन्नाची रीत . खंयूय पडल्यार , 
झरकटल्यार असो उपाय करप . आयचे भशेन विचार करपाची शक्ती त्या 
वेळार आशिल्ली जाल्यार हांव हाका अपशकून म्हणटलों आशिल्लो . आतां 
फुडें कितें , असो प्रस्न म्हज्या मुखार उबो रावतलो आशिल्लो . देवा दयेन 
तशें घडलें ना ; आनी म्हजी शाळा सुरू जाली . 

गणेश शिवराम सामंत हे आमचे मुख्याध्यापक . शाळेत शिकपाक 
म्हाका खूब आवडटालें . आमचे सामंत गुरुजी आमच्या शेजरा भांडाऱ्याच्या 
घरांत रावताले . त्या गुरुजीन म्हज्या बापायक शिकयिल्लो . पिरायेन खूब 
जाणटे आशिल्ले . शाळेत शिकतना म्हज्या वांगडा म्हज्या शेजारचे भुरगे , 
श्री . सोमनाथ संजगिरी , अशोक भांडारे , शिवनाथ धुमे हे म्हजे इश्ट 
आशिल्ले . वर्गांत गुरूजी म्हाका बरे करताले . सामंत गुरुजी हे गोंयभर 

प्रसिद्ध आशिल्ले . 


शारदा विद्यालय आमच्या कुंभारजुवें गांवांत पळोवपा सारकेली वास्तू 
म्हणल्यार जाता . ही शाळा एका उंच पठाराचेर आसा . ताचे भायर एक 
व्हडलें मैदान आसा . भोंवतणी घरां कमीच . नाच म्हळ्यार जाता . उलो 
मारपाच्या अंतराचेर एकानें घर आसतलें . गांवांत दुसरी वास्तू म्हणल्यार 
काजूचो कारखानो . ल्हानपणांत , आयचे सारकें खेळपाक कांय नाशिल्लें . 
उकत्या मळाचेर लगोयो , कोयडे बाल , खोल्यांनी , पाटांनी अशे तरेचे खेळ 
आमी खेळटाले . रेडियोय ना , ना म्हळ्यार आनीक कसलेंय करमणुकीचे 
साधन . शाळा सुटली म्हणटकीच सरळ घरा येवपाचें . आमच्या घरांत 
शिस्त कडक . दादाचो आवाज मोटो . आई कामांत दंग . तिणे घरांतलें काम 
सोडून दुसरें कांयच पळोवंक ना . सकाळची उठना फुडें जी कामाक 
लागताली , ती रात मेरेन घाण्याक जुंपिल्ल्या प्रमाण काम करताली . आमी 
भुरगीं णव जाणां . स भाव आनी तीन भयणी . घरांत मनशां पंचवीस जाणां . 
दादाच्यो पांच भयणी . तांची भुरगी शाळेत शिकपाक आमगेर कुंभारजुव्यां 
आसतालीं . घरांत दोगां जाणटी . आजी आनी तिची जाव बाई . आजयेक 
आवो म्हणटाली . तिची चड याद ना . मातशीच आसा . दर म्हयन्याक 
एकादशीचो तिचो उपास आसतालो . त्या दिसा रोटीचो कुडको आमच्या 
हातार पडटालो . बाई ल्हानपणांत विधवा जाल्ली . तिका भुरगी नाशिल्ली . 
म्हणून ती आमच्या वांगडा रावताली . सामको धवो तांदूळ . भायर भितर 
कांय ना . मनान नितळ निवळ . भेदभाव नासतालो . मुंबय तिची भयण 
कमलाबाय रावताली . केन्ना केन्ना ती मुंबय वताली . मुंबयच्यान आयली 
म्हणटकीच , मुंबयच्यान हाडिल्लो फराळ ती सगळ्यांक वांटून दिताली . 
जाणट्यांक , भुरग्यांक , सगळ्यांक . ती घरकामांत मजत करताली . चड 
करून ती तांदूळ वेंचताली . तिगेलें हांतरूण निव्वळ आसतालें . ती कोणाक 
आपल्या म्हांत घेनासली . कारण हांतरूण घाण जायत म्हणून . एकदांच 
म्हाका तिच्या म्हयांत वचपाची संद मेळ्ळी . गांवांत कोणूय सोंपलो की 
म्हाका रातची न्हीद पडनाशिल्ली . दोळ्यां मुखार तरेतरेची चित्रां दिसप . 
राक्षसा सारकी मनशां दिसप . त्या काळांत आमगेर दिवे पेत्रोलाचे . दिवे ना 

जाल्यार काळोख . आमचें घर माळयेचें . मदी राजांगण . माळयांक नांवां 
आकार आनी जाग्यां प्रमाण . व्हडली माळी , मदली माळी ( मदले सुवातेर 
आशिल्ल्यान ) गॅलरी ( अरूंद गॅलरी सारकी ) . कुडींची नांवां लेगीत वापरा 
प्रमाणे . आपालें साल . आपा म्हजो बापोलयो . तो दोतोर आशिल्लो . हांव 
ताचो लाडको आशिल्लों . म्हाका तो केन्ना केन्ना पणजे व्हरतालो . मदलें 
साल . मदीं पडटा म्हणून . आखणो , दादालें साल , पाळण्या कूड , कोणूय 
बाळंत जाली म्हणटकीच पाळण्या कुडीत पाळणो बांदताले . कोठये कूड , 
देवा कूड , रांदची कूड , मागीलदार , बांय कडेन . आखण्यांत आई लामण 
दिवो लायताली . तशी ती तुळशीकडेनूय कयपंजी पेटयताली . आंगणांत 
तुळस आसा , तें घर १७० वर्साचें . फाटी , दोन वर्सी पयलीं , तें सारकें केलां . 
आनी ताचे रूप पोरण्या आनी नव्या कल्पनांचो मेळ बसऽ सारकें केलां . 

आखण्यांत खुंटयो आसात . दोन . कोणूय आयलो की आपले कपडे 
खुंटयेर लावन आरामांत बसतालो . आमकां दादाची शिटकावणी आसताली . 
ताका मेळपाक कोणूय आयलो जाल्यार , आमी भुरग्यांनी भोंवतणी रावंक 
जायना . पूण आखण्या वयल्या फळयांच्या खांचीतल्यान आमी चोरयां कोण 
आयला तें पळयताले , आनी ताचें उलोवप आयकताले . आखण्याच्या खुंटयेर 
हांव गोळोव मारतालों , आनी केन्ना केन्ना गोलांट्यो मारतालों . जेन्ना हांवें 
नव्या घराची रचना केली , तेन्ना हांवें चूक केली . त्यो खुंटयो , कत्रेलां आनी 
भुयेंर दवरलें ना . खर्च ओगीच वाडटलो आशिल्लो . भुंयेर एक दवरूंक जाय 
आशिल्लें . पोरण्या घराक तें आशिल्लें . भायर आंगण आसा . पयलीं एप्रिल 
मे म्हयन्यांत गिमाच्या दिसांनी आंगण पेटून माटव घालपाची रीत आशिल्ली 
आमगेर . जमनी शेणान सारयताले . शेणाच्या जमनीचो वास म्हाका आवडटालो . 
वयर घाल्ल्या मल्लांच्या बुराकांतल्यान वताचे किरण जमनीर पडटालें . 
सुर्याच्या किरणांचे हालचालीचेर जमनीर वेगवेगळी चित्रां निर्माण जातालीं . 
सुटी पडली म्हणटकीच घरांत मंडळी जमताली . दादाले भयणीची भुरगी 
सुटयेंत आजोळा येतालीं . आठ - पंदरा दीस रावताली . खेळपाक मजा 
येताली . आंबे पणसांचे दीस . आंबे तणांत पिकत घालताले . चडकरून 
व्हडले माळयेर . आमी भुरगे परत परत वचून आंबे पिकल्यात काय ना तें 

पळयताले . शेंकड्यांनी आंबे . आयज एक आंबो म्हणल्यार खूब व्हड दिसता . 
एक दीस अशीच आंब्या खातीर एक घडणूक घडली , आनी हांवें आंबे 
खावपाचें साप्प सोडले . 


एप्रिल - मे म्हयनांत आमगेर घर शिंवपाक मानाय येताले . तांकां दनपरां 
जेवण आनी जेवन जातकच प्रत्येकाक चार विडयो दिवपाची प्रथा आशिल्ली . 
ह्या मानायांक जेवण करपाचे काम आईचे . तिणे एका एका दिसा , वीस ते 
पंचवीस जाणाचे जेवण करप . व्हडल्या तपल्यांत शीत करप . तें एदें व्हडलें 
तपलें तिणे उबारप . तिणे आपणाले सगळे आयुश्य घरच्या कामांत घालयलें . 
आनी तेंय बी मातूय उबगनासतना . म्हजो भाव जयंत तपली उबारपाक 
मजत करतलो . फकत जेवणूच करपाचे काम न्हय , तर आमच्या गोठ्यांत , 
म्हजे यादी प्रमाण , कमीच म्हणल्यार वीस तरी गायी आसताल्यो . तांची 
सेवा तिका करची पडटाली . राखणो आसतालो . सकाळच्या साडेसात 
आठ वरांचेर तो येतालो . च्या भाकरी खावन तो गोरवांक घेवन गांवांत 
चरवाक व्हरतालो , तो बद्द सांजेच्या पांचांक परतो हाडटालो . तो जरी 
तांकां राखतालो , तरी गोरवांची चड सेवा आईच करताली . सकाळी गायचे 
दूद काडप , गाय व्हियेली जाल्यार , ते गाये खातीर तोप भर करड ( करड 
म्हणल्यार तांदूळ शिजोवन तातूंत गोड बी घालतात . पाडकांची गेतां 
काडुनूय तातूंत घालतात . अशें केल्ल्यान गायची वार बेगीन पडटा . हरशीं 
पाडकाची गेतां दोन तीन दिसांनी काडटात गेतां सारकी काडीना जाल्यार 
पाडूक सारकें चलना . ) तिका खावपाक करप , पाडकाक न्हाणोवप ... 
अश्यो खूबश्यो गजाली आसात . त्यो ती करताली . गाय व्हियेली म्हणटकीच 
दीस भर गाय गोठ्यांत आसताली . दुसऱ्या दिसा गाय परत परत पाडकाच्या 
मायेन ताका दूद पाजपाक घरा येताली . तेन्ना पाडकाक जाय तितलेंच दूद 
दिवंक जाय आसतालें . चड दूद पियेलें जाल्यार त्या पडकाक त्रास 
जाताले . केन्नाय गाय वा पाडूक बरें ना जालें जाल्यार , तांकां वखदां 
दिवपाचे काम आई करताली . आई वांगडा गोठ्यांत वचपाक मजा येताली . 
हांवूय गायचे दूद काडपाक शिकलों . थोड्यो गायो मोन्यांनी , त्रास दिना 
आसतना दूद काडपाक दिताल्यो . एकाद्री गाय मस्त आसताली . दूद 

काडटा आसतना लाथ मारताली . गोरवांक लेगीत ज्ञान आसता . तांचे 
फाटीर मायेन हात भोंवडायल्यार तुमकां तांची माया कळटा . खरखरीत 
जिभेन ती म्हजें आंग चाट्टाली . आयजूय एखाद्री गाय दिसली जाल्यार 
म्हाका पयलींची याद येता . नव्या पाडकाक खावंक शिकयतना मजा 
येताली . दसणीची पानां काडून , तांची चुडी करून दाढेत घालून , पाडकाक 
रवंथ करूंक शिकयतना आनंद जातालो . हालींच जेन्ना रस्त्यार भटकुपी 
गोरवांक धरपाची सरकारान मोहीम काडली , तेन्ना म्हाका आमच्या गोरवांची 
याद आयली . तांची नांवां मनश्यांच्या नांवां सारकीच . कोणाचें नांव तुळशी , 
काशी , कमळे . बैलांक नांवां मारूती , चांदो अशी . चवक्यांचेर पाडकां 
धांवतालीं तेन्ना कितली मजा येताली . आमी भुरगेय अशेच धांवताले . आई 
म्हणटाली , पाडकांच्या कानांत वारें गेलें की ती अशीच धांवतात . आटापाक 
येनात . 


नवीं पाडकां घराच्या पोरसांत भोंवतालीं . आडो उगडो आसल्यार घरा 
भायर वतालीं . तांकां सोदून हाडपाचे काम म्हजें आनी म्हजो धाकलो भाव 
अवधुताचे . असोच एक फावट चंदू नांवाचो पाडो पौषाच्या पुनवे दिसा घरा 
परतून आयलोच ना . ताका सोदपाक आमी दोगूय घरा भायर सरले . 
सगळ्याक सोदलो . सांपडलो ना . आईन देवाक , देवचाराक सांगणे केलें . 
एक पाव आनी केळे पावलीस्त्राक दितां म्हूण सांगणे केलें . ताका लागून 
म्हणात ना जाल्यार आनीक कितेंय म्हणात , पूण घरा भायर शंभर मिटरांच्या 
अंतराचेर मागीलदारा , शेजाऱ्याच्या आड्यांत मान अडकून पडिल्लो पाडो 
पळोवन रडूंक आयलें . सकाळच्यान आडखळिल्लो आसतलो . आमच्या 
वांगडा राखणोय आयिल्लो . आमी चंदूक घेवन घरा आयले . सकाळच्यान 
उपाशी आशिल्ल्यान ताचो जीव गळीत जाल्लो . आईन रोखडोच उपाय 
केलो . सोरो बी लावन ताका थोडी गरमी हाडली . थोड्या वेळान वखद बी 
दिल्ल्यान पाड्याक शक्ती आयली . पालो बी खावपाक लागलो . पूण 
दुख्खाची गजाल म्हळ्यार , माघ पुनवे दिसा , दोनूच दिसांच्या दुखण्यान तो 
गेलो . अशीच एक दीस आई मामागेर गेल्ली . घरांत हांव , म्हजो भाव रामेश 
( जाका आमी बाबा म्हणटाले ) आनी बाई , इतलींच जाणां आशिल्ली . 

सांजेच्या चार वरांचेर कळ्ळे , काशी नांवाची गाय पाडे बांयत पडली म्हूण . 
बाबा आनी हांव गांवांत गेले . मानाय आनी दोर घेवन आयले . आनी ते 
गायक वयर काडली . 


आतां थोडे घरा भायर वचुंया . शाळेत कशें चलतालें तें पळोवया . याद 
जाली वच्चे पयलीं . आमच्या घराण्या कडेन संबंदीत एक वावराडी आशिल्ली . 
तिचें नांव लक्ष्मी . तिचो घोव म्हाळूशेट . आमी ताका म्हाळूबाप्पा म्हणटाले . 
म्हाळूबाप्पा काजूच्या कारखान्याचेर राखणदार . रातचो आठ वरांचेर तो 
कारखान्यार वतालो . वाटेर आमचें घर लागतालें . आमच्या घराचो आडो 
उगडो आसलो जाल्यार तो बंद करतालो . हातांत लापयांव . खांद्यार 
कांबळ . एका हातांत दांडो . तकलेर फेटो . साडेचार फूट उंचीचो म्हाळूबाप्पा . 
चार फूट म्हणून ताची उंची कमी करप बरोबर जावचे ना . ताच्या घराण्याचे 
आमच्या घराण्याकडेन दाट संबंद आशिल्ले . 


चला , शाळेचे जिवीत कशें आशिल्लें तें पळोवया . शाळेतली जीण 
म्हणल्यार बाल - गोपाळांची मजा . सकाळी शाळेंत वचप , दनपरां घरा येवन 
जेवन परतें शाळेंत वचप आनी एकदम तिनसांजेचे घरा येवप . शाळेची 
दारां उगडपाचे काम तशें धांपपाचेंय काम हांव आनी सामंत गुरुजी करून 
बरोबर घरा येताले . सांजे घरा येतना सरळ घरा येनासतना आमच्या 
गांवांत आशिल्ल्या शेतांतल्या बांदावयल्यान भाजयेच्या मळ्यांतल्यान वचून 
घरा पावताले . वाटेर गुरुजी काणयो सांगताले . शुक्रारा दिसा बी गुरुजी 
चणे घेताले . तांच्या आंगांत शक्ती अफाट आशिल्ली . दिसपाक बारीक 
दिसताले . तातूंत वय जाल्लें . आयतारा सगळ्या आंगाक तेल काडटाले . 
केंसांची कापणी करपाची जाल्यार तांच्या म्हांत कोण वचनाशिल्ले . 
वांखर बी लागलो जाल्यार तांकां खूब राग येतालो . 

शाळेत वणटीचेर कडधान्यां म्हणल्यार मूग , हुडीद , दाळ , गंव बी वापरून 
अक्षरां केल्ली आसतालीं . पयलो , दुसरो वर्ग तितली याद ना . पूण एक गजाल 
सारकी याद आसा ती म्हळ्यार , तिसऱ्या वर्गाची . शाळेत बालवीर संस्था 
स्थापन केल्ली . हांव ताचो वांगडी आशिल्लो . आमचे काम सेवा करप . 
पावसाच्या दिसांनी शाळा सुटली म्हणटकीच , जांचेकडेन सत्री वा सातली 

नासताली , तांकां घरा पावोवप . ही जापसालदारकी हांव उमेदीन सांबाळटालों . 
कोणाक खरचटलें बी जाल्यार , ताका वखद लावपाचे काम म्हजें . 


तिसरेच्या वर्गांतल्या पुस्तकांतल्यो कांय कविता म्हाका याद आसात . 
तातूंतली एक म्हणल्यार , ' कोंबडा ' ही कविता . ' कुणा आवडतो , मोर 
पिसाऱ्याचा , कुणा आहे , छंद कोकिळेचा , मला आहे नाद कोंबड्याचा . ' 
चवथ्या वर्गांतलीय कविता म्हाका याद आसा . तातूंत सुर्यास्ता वेळचें , 
गोंयच्या सैमाचे वर्णन केला . ती कविता अशी - ' पिवळे तांबूस उन्ह कोवळे 
पसरे चौफेर , ओढा नेई सोने वाटे , वाहुनिया दूर . ' तशीच मजूराचेर कविता 
आशिल्ली . " उंच पाटी पालथी उशा खाली ... ' प्रत्येकाचे जिणेंत अशे कांय 
खीण आसतात , जे मनात घर करून वतात . सरस्वती पूजना दिसा , 
सरस्वतीची मूर्ती हाडून तिची पुजा तीन दीस चलताली . त्या वेळार 
भुरग्यांनी रचलेल्यो काणयो , नाजाल्यार मास्तरांनी सांगिल्ल्यो काणयो 
याद जातात . सामंत गुरुजी सोडून आनीक तीग जाण शाळेत शिकयताले . 
तांची नांवां नाईक गुरुजी ( सिताराम साजरो नाईक ) , मुकुंद शेट , रामफळ 
गुरुजी . नाईक गुरुजी तिसरे , चवथे यत्तेक शिकयताले . म्हाका लेजीम 
आवडटाली . श्री . रामफळ मिलिटरीत वचपाक गेले . तांची शिस्त कडक 
ते शिक्षा करपा खातीर मुयांनी उबे दवरताले . एका एका मास्तराची एक 
एक पद्धत . मदीं ताळशेट मास्तर येवन गेले . ते मनगटाचेर पट्टी मारताले . 
शाळेतले आमचे दीस म्हणल्यार भांगराचे . तकलेक त्रास नाशिल्ले . आतां 
तुमी म्हाका पळयत जाल्यार , त्या काळांत म्हाका व्यायामांत बक्षीस मेळटालें 
अशें सांगल्यार तुमकां खरें दिसचे ना . हेर विशयांत बक्षिसां मेळ्ळी नात 
जाल्यार , व्यायामांत तरी मेळटाली . आमचो शेजारी श्री . विठ्ठलबाब 
भांडारी केन्ना केन्ना भुरग्यां भितर खुस्ती खेळपाक लायतालो . आनी चार 
आणे बक्षीस दवरतालो . म्हगेलें खेळप म्हळ्यार आमगेर ना जाल्यार शेजरा 
भांडाऱ्यागेर . चड करून लिपचेल्यांनी खेळटाले . लिपपाची मर्यादा म्हणल्यार 
घर आनी गोठो . गोठ्यांत , माळ्यार गोरवां खातीर सुकें तण दवरताले . त्या 
तणांत लिपून बसपाचे म्हणल्यार आंगाक खाज येताली . पूण थंय लिपल्यार 
कोण थंय चडकरून पावनाशिल्ल्यान बरें जातालें . आमगेर बाराय म्हयने 

सण . सवळ्यान रांदपाचें आईलें काम . गोरवां , मनशांची सेवा करीत , 
तातूंत देवकारी , श्राद्धां ... म्हणल्यार सांगपाचे ना . श्रावण म्हयनो म्हणल्यार 
बायलांचे आयतार पुजप . सोमार म्हणल्यार दादाली सांजेची पुजा . आयतार 
पुजपाची फुलां चिड्ड्याची , शंकराची , शब्दुलीं बी . आयतार सकाळचो 
पुजप , आनी सांजेचो तुळशीकडेन पावोवप . घांट वाजोवपाचे काम हांव 
करी . सोमाराक तुंब्याची फुलां काडपाचे काम म्हजें . एका सोमारा शेजरा 
गेल्लेकडेन घरा येवपाक उशीर जालो . दादान चवकेर साकून म्हाका 
आड्याकडेन पाविल्लो पळयलें , आनी ताणें एक फंगसो घालो . ' जालें तुजें 
हेडून ... ' तितलेंच म्हाका पुरो जालें . तेन्नाच्यान ना शेजार , ना पाजार . हांव , 
म्हजी शाळा आनी घर . ल्हानपणा पासून हांव तेम करी . आयजूय करतां . 
म्हाका खावपाक कितें आवडटा , तें हांवें आईक केन्नाच कळूक दिले ना . 
तशें सगळ्यांच्या बाबतींत तेंच . पूण म्हजी एक खोड आशिल्ली . ती खोडय 
म्हणूं येता वा पद्दत म्हणूं येता . पानार वाडलें म्हणटकीच , जो जिनस 
म्हाका आवडना , तो पयलींच खावन मेकळों जातालों . आनी आवडटा तें 
फाटी दवरतालों . हाचे फाटल्यान हेतू म्हणल्यार पानावयल्यान उठ्ना 
धादोस जावन उठप . पूण तशें जायनाशिल्लें . चड करून निमाणे कडेन 
म्हाका फातर वा घट्ट धान्य सांपडटालें . फुडें फुडें म्हाका दिसपाक 
लागले , जे कितें वायट आसा , तें आतां ' शेवट गोड कर ' म्हणपाचें . फुडलें 
फुडें . फाटल्या पानावयल्यान फुडें चालू . हे प्रमाण जिवीत चलतालें . 

आई घरांत पापड , वडयो , सांडगे , घोंस आनी शेवयो करताली . आमी 
भुरग्यांनी तिका मजत करप . देखीक , पापड करतना पापडाची पीठी तयार 
करप , ती पीठी कालोवप आनी मुसळान धाडावप , आनी तेल लावन 
लोळयो तयार करप . उपरांत ताच्यो गुळयो करप . हे मेरेन में काम 
उरतालें , तातूंत मुसळ घालून धाडावपाचे काम आई करताली . मजतीक 
कोण बायल मेळनासली काय म्हणटले तुमी . पूण परत तिगेले सवळ्यांनी 
करपाचे पापड आनी ओवळ्यांनी करपाचे पापड वेगळे म्हणल्यार देवकार्याक 
वापरपाचे पापड वेगळे आनी हेर दिसांनी वापरपाचे पापड वेगळे . म्हणून 
सवळ्यांनी करपाचे पापड ती स्वता करताली . गुळयो खावन पळोवंक ती 

आमकां दिताली . म्हणल्यार , हिंग , मीठ , तीखसाण , खार बरोबर आसा 
काय ना ते पळोवपाक . आमी एकार ओगी राव नाशिल्ले . दुसरी गुळी 
जायच आशिल्ली . खात्री करून घेवंक . ती कशी जाल्या ती . हे बरयतना , 
आईचे आशिर्वाद आसतलेच . वांगडाच ती खूश जाल्याय आसतली . ताचे 
मागीर लातयो , चेडवां आनी पापड अश्यो पापडाच्यो तीन अवस्था आसताल्यो . 
सांगल्यार तुमकां अजाप जातलें , हांवेंय लातयो , चेडवां आनी पापड 
लाटल्यात . हे पापड सुकत घालप , वयर नळ्यांचेर . म्हणटकीच तांकां वत 
सकाळ सावन सुर्यास्ता मेरेन लागतालें . हे काम हांव खोशयेन करतालों . 
ओलो वालो न्हेसून , म्हणल्यार धुल्लो वालो न्हेसून हे काम करप आशिल्लें . 
परत सांजे सूर्य अस्तमल्या उपरांत सुकिल्ले पापड पाटल्यांत घालून 
सकलय हाडप आनी देवा कुडीत व्हरून दवरप . आतां म्हाका खुशी 
कित्याक जाताली हे तुमकां कळळांच जातलें . हांव सुकिल्ले पापड मेजून 
सकयल हाडटालों . तातूंत वतांत चड कटकटीत जावन मोडिल्ले पापड 
हांव पोटांत घालतालों . म्हाका पापड खूब आवडटाले . एक दीस म्हज्या 
उश्या मुळा हांवें दवरिल्ले पापड आईच्या हाताक लागले . आयज हांव 
केन्नाय पापड खातां , पूण ते तेन्नाचे पापड न्ही . डॉक्टरान मनाय केल्या 


आवय पार्वतीबाय कुंभारजुवेंच्या घरांत जेवणाची तयारी करता आसतना . 


२५ 


वाट अजून चलची आसा ... 
खावपाक . तशें म्हाका लोणचेंय बरेंच आवडटालें . लोणच्याच्या मेथ्यान 
शीत कालोवप . पूण आतां तें खंय ? 

पापड सुकले म्हणटकीच आई पन्नास पन्नासांच्यो कवळ्यो करून 
दवरताली . तशेंच वडयो करच्या वेळार . कुंवाळो कापून किसपाचे काम 
आमी भाव करताले . सगळेच हांव करतालों अशें न्हय , पूण म्हजोय वांटो 
आशिल्लो . तेफळीच्या कांट्याची किसणी तयार केल्ली आसताली . ताचेर 
कुंवाळो किसयताले . पापडां भशेन , आई आमकां वडयो खावंक दिताली . 
म्हणल्यार म्हाका दिताली . तांची रूच आयजूय जिबेर आसा . आनी मागीर 
पापडां भशेन वडयो पत्रावळीर घालून पांटल्यांत भरून वयर नळ्यांर 
सुकत दवरप , आनी सांजचे पांटले सकयल हाडप , तशेंच सवळ्यांनी . 
सकयल हाडटना त्यो निखळप , आनी हांवें तांतल्यो दोन वडयो तोंडांत 
घालप . ही म्हगेली वझुकी पद्दत . आई पापडांची किसमूर , वडयांची किसमूर 
बी करताली . ते दीस आतां गेले . उल्ल्यात त्यो तांच्यो फकत यादी . त्या 
किसमूरींत कोळसो तेलांत तळसून घालतकच बरो सुवाद येता . तोंडांत 
उदक सुट्टा हे बरयतना . मागीर ते शाबूदाण्याचे सांडगे . नाचण्याचे 
सांगडे . कणगांच्यो शेवयो . तांदळां पिठाच्यो शेवयो करताली . तांदळा 
पिठाचे मुठी येदे गुळे उदकांत शिजयताली . मागीर ते गुळे शेवयांच्या 
दात्यांत चिड्डून शेवयो करताली . तें दातें चलयतना शक्तीचे प्रयोग करचे 
पडटाले . दातें धुंवपाक बरेच त्रास जाताले . तुमी कल्पना करात , आई 
लेगीत हे काम स्वता करताली . ह्या शेवयांचो सांजो गोड घालून आमकां 
खावंक दिताली . नाल्लाच्या रोसांत घालूनय दिताली . आई तरे तरेचे 
जिनस करताली . 


त्या वेळाची एक घडणूक याद दवरपा सारकी . हांव चवथे यत्तेत 
आशिल्लों जावंये . घरांतल्या एका पाळण्या कुडींतले आलमारीत आई कांय 
खावपाक दवरताली . एक दीस हांवें सहज दार उगडून आलमारीतलो डबो 
उगडलो . तातूंत गोड केळ्यां कापां आशिल्ली . एक काडून खावन पळयलें . 
बरें लागले . दिसपटें एक काप करून हांवें तीं कापां सोंपयलीं . आईक 
खबर नाशिल्लें . एक दीस दादान आईक च्या करपाक सांगली . च्या बरोबर 

खावपाक दिवपाक आईन आलमार उगडून डबो उगडीत जाल्यार , डबो 
रिकामी . घे ... कोणे केलें हें काम ... तिच्या समजा प्रमाण हे काम जयंताचें . 
ताचेर रागार जाली . तो रागान बसलो . जेवीना , खायना . तें पळोवन म्हज्या 
काळजांत कितेशें जालें . आनी हांवें मान्य केलें . हे कर्म हांवें केल्लें 

म्हूण . 
तें आयकून सगळ्यांक अजाप जालें . त्या दिसा पासून आयज मेरेन 
केळ्यांची कापां खायना हांव . प्रायश्चीत्त म्हणून . 

शाळेंत मास्तर कमी जाले म्हणटकीच पयलेच्या भुरग्यांचो वर्ग घेवपाची 
पाळी म्हजेर येताली . तेन्ना मास्तर आनी भुरगीं हांचो संबंद कसो आसूंक 
जाय हाची जाणविकाय जाली . म्हजी शाळेतली जीण बरी गेली . शाळेत 
बांकावयल्या भुरग्यां बरोबर मैत्रीचे संबंद आशिल्ले . पयलीं शाळेतली 
झगडी घरा पावत म्हूण भंय आसतालो . एक दीस कोणाची तरी पाटी 
फुटली . त्या भुरग्यान ती हां फोडली म्हूण घरा सांगलें . हांवें ती फोडुंकूच 
नाशिल्ली . पूण म्हाका नसतीं तापोवणीं खावची पडली . आनी त्या भुरग्याक 
नवी पाटी हाडून दिली . 

१ ९ ५४ वर्सा हांव चवथे यत्तेत . गोंयच्या स्वातंत्र्याची चळवळ बी नेटान 
सुरू जाल्ली . पोर्तुगेजांनी स्वातंत्र्य सैनिकांची धरपकड नेटान चलयिल्ली . 
सामंत गुरुजी चवथीक घरा मालवणा गेल्ले ते परत आयलेच नात . तांचेर 
गोंयां येवपाक बंदी आशिल्ली . चवथी उपरांत परिक्षे मेरेन नाईक मास्तरान 
आमकां शिकयले . परिक्षेत हांव पयल्या नंबरान पास जालों . अडेच रुपया , 
आनी कांय पुस्तकां बक्षिसां म्हूण मेळ्ळीं . शाळेची कारकीर्द सोंपली . 

शाळेच्या बाबतींत थोडे सांगपाचे उल्लें . एक डिसेंबर हो शाळेचो 
वाडदीस . त्या दिसा भुरगी घरच्यान चिरमुल्यो , खाजूर , चण्याची उसळी , 
बी करून सगळ्या भुरग्यांक पत्रावळीचेर वाडटाली . शाळेंत आनीक जायतें 
कितें जालां जातलें . पूण मुखेल अशें , याद करपा सारकें बरयलां . शाळेत 
सरस्वती पुजना वेळार हांवें बापूची म्हणल्यार महात्मा गांधीची भुमिका 
केल्ली . 


आमच्या गांवांत स्कूल नाशिल्लें . प्राथमीक जातकीच फुडें कितें . इंग्लीश 


२७ 


वाट अजून चलची आसा ... 
माध्यमांत शिकपाची सोय म्हणल्यार खासगी शाळेत शिकप . तेन्नाच्यो 
सिमंतीनी घोडेकार ( आतांच्यो सिमंतीनी केणी , मुंबय ) ह्यो खाजगी क्लासी 
घेताल्यो . थंय हांवें प्रवेश घेतलो . नवी जीण सुरू जाली . वर्गांत भुरगीं 
पांच . तीन चले आनी दोन चलयो . नवें शिक्षण सुरू जालें . थोडे दीस 
पयलीं स्कूल शेजारच्या भांडायल्या घरांत चलतालें . शिकपाची उमेद 
तशी आशिल्ली . एका वर्सात तीन वर्ग करपाचे आशिल्लें म्हज्या मनांत . 
तयारी जावनूय शक्य जालें ना . हांगा वेगळो अणभव आयलो . थोडोसो हांव 
स्कूला भायर वचून परतों येतां . भोंवतणच्यो गजाली पयलीं सांगतां . 


ह्या वेळार म्हजी पिराय धा वर्साची . म्हगेलो बापूय दादा , भाटकार . 
कारा नार्ल्स , सांग्यार भाटांनी पाडपाक वच्चें पडटालें . तांच्या वांगडा हांवूय 
वचपाक लागलों पयलीं गेलों तें नाल् नाल् तीन कडेन भाटां आशिल्ली . 
झरीत , चिपळांत आनी कोल्या मड्डेर अशीं तांची नावां . नार्ध्या वतना 
बरोबर पांडुरंग नाईक हो पाडेली आसतालो . तो आमच्या कुंभारजुवेंच्या 
भाटांत रावतालो . ताका पाडपा विशीं बरीच म्हायती आशिल्ली . माड पांच 
कडांनी आसतात . ल्हवू ल्हवू म्हाकाय थोडे थोडे कळपाक लागले . माडाचेर 
चाप मारपाचे काम दादाचे . नाल्लांचेर चाप म्हणल्यार पांचांचो आंकडो 
मारप . हांव ना जाल्यार म्हजो बापोलभाव सतीश , चड करून आमी दोगूय 
दादा वांगडा आसताले . कुंभारजुव्यां साकून नावा॒ वचपाक तीन तारी 
हुपून 

वच्च्यो पडटाल्यो . पयली वाटशाची तार , मागीर बांदावयल्यान वचून 
जुव्यांवयल्यान कर्षांतली तार काडप . कर्षांतली तार काडून पोन्न्या नाळें . 
पोन्न्या नार्वेची तार काडटकच नाल् पावताले . थंय काशिनाथाच्या हॉटेलांत 
च्या घेवप . थंय पाडेली येताले . ताचेकडेन रकाद दवरप पाडेल्यांक . आनी 
आमी मुखार चलपाक लागताले . अर्दवरांत आमी ना ॰ लोजार पावताले . 
झरीत सदांच पयलीं पाडटाले . थंय सूर्या हो तल्ल झरीतली तल्लूक 
सांबाळटालो . एका दिसाचे पाडप . आमचे झरींतलें लोज धा फूट लांब 
आनी धा फूट रूंद . जमीन मातयेची . कोनशाक बिळां बी आसतालीं . वयर 
माडाच्या वाश्यांचेर कोंड्याच्यो कांबी मारून सुलचे नळे घाल्ले . तीन 
म्हयन्यांनी आमी वताले तेन्ना कितें ती सान्न मारप जातालें . सुर्यालें घर 

उल्याच्या अंतराचेर आशिल्लें . नभा ही सुर्याची भयण . आमी झरीत आयले 
की ती उदक बी भरून हाडटाली . तें उदक झरीचें आसतालें . उदकाक 
वेगळीच रूच आशिल्ली . झरीत रस्त्या लागींच लोज . रस्त्याचे दुसरे वटेन 
थोड्या उंचायेचेर काजू मळपाची कोळमी आशिल्ली . काजू मळटना ताचो 
वास लोजार येतालो . आमी केन्ना केन्ना काजूचो रोस वा नीरो पियेताले . 
लोजार थोडो वेळ सारून आमी अशे भाटांत भोंवताले . लोजा भोंवतणची 
लाकडां जेवण रांदपा खातीर नभा हाडून दितालें . पांडुरंग आनी आमी दोन 
फातर दवरून रांदन करताले . फूऽ फूड करून उजो पेटयताले . मे म्हयन्यांत 
उजो बरो पेट्टालो . आमचो पाडो म्हणल्यार , मे , आगस्ट आनी डिसेंबर 
असो वर्त्यांतल्यान तीन फावट जातालो . पावसांत लाकडां ओली आसतालीं . 
उजो पेटोवपाक त्रास जाताले . संवंय नाशिल्ल्यान दोळ्यांतल्यान दुकां 
गळटाली . ती पुसून पुसून दोळे तांबडे जाताले . जेवण म्हणल्यार कितें ... 
शीत , मुगांचे बटाट घालून तोंडाक , पापड आनी लोणचें , आनी फुटी कडी . 
एकदां शीत जालें की सूऽ जातालें . मूग शिजपाक वेळ वतालो . बटाट 
बेगीन शिजतालें . त्या उदकान शिजयिल्ल्यान मुगां तोंडाकाक वेगळो वास 
मारतालो . थंय लोजांत आयदनां आसताली . ती आयदनां धुवन वापरताले . 
ह्या ताटांनी ना जाल्यार केळीच्या पानार जेवताले . आमकां रामायणांतली 
थोडी खबर आशिल्ली . राम वनवासाक गेल्लो बी . तशे वनवासाक आशिल्ले 
वरी दिसतालें . 


कुंभारजुव्यां साकून नाल् देड वराचो प्रवास . दादा व्हडली व्हडली धेपां 
घालून 

चलतालो . आमकां तें जमनाशिल्लें . आमी फाटीं पडटाले . बांदावयल्यान 
वता आसतना पाण कोंबयो रडटाल्यो . मदींच उदकांत व्हडे वतालें तें 
दिसतालें . ताणेली व्हलें मारतल्याचो आवाज येतालो . तो आवाज कानाक 
बरो लागतालो . सगळे वटेन उदक आनी झुडपां झुडपांचेर शेवणी . पाडपाच्या 
वेळार पाडपाचो हिशेब चुटेर दवरताले . ताचेर देंठ आनी आंकडो बरयताले . 
दादाचें चलप वयर बरयिल्ल्या प्रमाण बेगी बेगीन . फास्ट . तागेली कामाची 
जिद्द आनी कश्ट करपाची शक्त म्हणल्यार आयज आमकां मेळिल्लें वरदान . 
ताचे कडल्यान आमकां मेळिल्ले हे गूण . आपले नेम सारके पाळप ही 

विशेशताय . सकाळी उठना फुडें सगळे सोपस्कार करून काजूच्या पानाची 
चुडी करून दांत घांसप , आनी जिबूय त्याच पानाचे शिट्टेन निवळ करप . 
तागेले दांत केन्ना इबाडिल्ले म्हाका याद जायना . दादालो राग आनी आनंद 
दोनूय तागेल्या पदां वयल्यान कळटाले . जेवतना राग आयलो जाल्यार तो 
घसघशीत जेवतालो . आनी हेर वेळार राग आयलो जाल्यार पदां म्हणप . 
तागेली खाशेली पदां म्हणल्यार ' जीवन ही सुख दुःखाची जाळी , त्यांत 
अडकले मानव कोळी . ' , ' करायचें तें जपून करा ... ' , ' तू जपून टाक पाऊल 
जरा ... ' आनी ' शेवट गोड करी ... ' . तांच्या खूबशा गुणांचे दायज आमकां 
मेळ्ळां . ते प्रमाण म्हाका आनी भावांक खूबशो गजाली साकार करपाची 
संद मेळ्ळी , आनी यश मेळ्ळं . आयज जर यश मेळ्ळां जाल्यार तें ताचे 
कडल्यान मेळिल्ल्या मार्गदर्शनाक लागून . तांणी आमच्या दोळ्यां मुखार 
घालून दिल्ले आदर्श म्हळ्यार आमी दुसऱ्यां खातीर झिजपाचें . रयता 
खातीर राबपाचें . तो बेकार केन्ना रावनाशिल्लो . मेस्तपण हो ताजो छंद . 


तो नेमान गांवांत वतालो . थंय आमचे देवूळ आसा . आमच्या भाटांत . 
थंय बाकीच्या भाटांत वचून येतना काजूची पानां घेवन घरा येतालो . 
काजूची पानां डब्यांत घालून इस्कादे कडल्या कत्रेलांत दवरतालो . सकाळी 
उठून आमकां ती पानां दांत घांसपाक दितालो . त्या वेळार कोलगेट वा 
कसल्योच पेस्टी नाशिल्ल्यो . 


परत नाल् या . झरींतलें पाडप जातकच चिपळांत वताले . सकाळचें 
पाडपाक सोमो नांवाचो तल्ल . भाटा भायर शेजारच्या भाटांत रावतालो . 
तागेर रावन पाडपाक भाटांत वताले . रातचे भायर आंगणांत मातयेच्या , 
शेणान सारयिल्ल्या तुळतुळीत बल्कांवांचेर न्हिदताले . हांगा जेवण सोमाली 
घरकान्न करताली . बल्कांवांचेर न्हिदतना , वयर मळबांत नक्षत्रां दिसतालीं . 
ती नक्षत्रां पळोवन मजा येताली . मनाक बरे दिसतालें . हांगाचे पाडून 
जातकच कोल्या मड्डेर पाडपाक वचपाचें . थंय मानशेकडेन पाडटाले . 
पाड्याचो हिशेब ही वेव्हारी बाब . ती हांगा सांगपाची गरज ना . पूण वेव्हारा 
खातीर दादान सगळ्यांक सांबाळे . भाटकार म्हूण ताणें आपलो स्वार्थ 
केन्नाच पळयलो ना . तल्लाकूय समादानी दवरले . नाल् साकून केन्ना केन्ना 

नाल्ल पनेळांत घालून कुंभारजुव्यां हाडटाले . गोविंदालो पनेळ . ताचेकडेन 
चीट दिवन नाल्ल घरा हाडप . मे म्हयन्यांत नाल्लां वांगडा आंबे आनी 
पणसूय येताले . झरीत लागींच सप्तकोटेश्वराचे देवूळ आसा . थंय वतना 
वाटेर खडपांनी कारागिरांनी देवाची चित्रां कोरायल्यांत . सप्तकोटेश्वर 
देवळाची गर्भकूड एका फातराची . तातूंत वर्मांतल्यान एक दीस सुर्याचे 
कीर्ण शिवाच्या मुर्तीचेर पडटालें . आतां ताची दुरुस्ती आनी सुदारणा 
केल्या . पूण आतां तें किरण पडटा काय ना तें खबर ना . सप्तकोटेश्वर 
साकून दिवचले वतना वाटेर घोड्याची पाज्ज आशिल्ली . घोड्याची पाज्ज 
म्हणल्यार सबंद रस्तो चियांचो आशिल्लो . आयज आसा काय ना खबर 
ना . सोमाच्या घराकडल्यान शेतां , कुळागरांतल्यो माडयो हांचे सोबीत 
चित्र कशें दिसतालें . पणजे साकून वाफोर ( लाँच ) तिखाजना वतालो . 
तातूंतल्यानूय एक दोनदां हांव ना ॰ गेला . तें हांव पणजे पिपल्सांत 
शिकतना . म्हणल्यार १ ९ ६० सालांत . एकदां आगस्टाच्या पाड्यार दादा , 
हांव , सतीश आनी पांडुरंग नाल् पाडपाक गेले . लोजार रावले . रातचो 
काळोख आशिल्लो . पावसाची चिन्नां दिसतालीं . गडगड सुरू जालो . जोगलां 
मारपाक सुरवात जाली . तो चकचकाट , गडगड पळोवन भंय दिसपाक 
लागलो . तातूंत भर पडली पांडुरंगाच्या गजालींची . तो भुतां देवचाराच्यो 
खबरी सांगपाक लागलो . खंयचे तरी गांवचे शिमेर पावतकच दांडो जमनीर 
आपटुपाचो आवाज येता तेन्ना देंवचाराची फेरी जाता म्हणपाचे ताचेकडल्यान 
आयकूक येतालें . ते राती व्हड्यांतल्यान कुंभारजुवेंच्यान नार्ध्या गेल्ले 
म्हणपाची याद आसा . वेगळोच अणभव . चिपळांतल्यान कोल्या मड्डेर 
वताले . थंय आमी मानशेर लोजांत रावताले . आमकां नुस्ते मेळटालें . 
आयज हो जागो म्हज्या नांवार आसा . कोल्या मड्डेर पाडटना बरेंऽ 
दिसतालें . कारण हांगा साकून घरा वचपाचे . तीन दिसांनी घरा पावतकच 
आईच्या हातचे जेवण जेवंक मेळटले म्हणून . तीन दिसांचो वनवास म्हणात 
वा एक आगळो वेगळो अणभव . भायर आसता तेन्ना घराची किंमत कळटा 
म्हणटात तें फट न्हय . ना ॰ सारकी सांग्यारूय भाटां आशिल्ली . सांग्यावयल्या 
भाटांची नांवां अशी 

आमडय , मुगळय आनी सोलयां . तीनूय शिंपडून . 
आमडय हे सांगें बाजाराक लागी . सांग्यार बाजारांत आमचे एक घर आसा . 

थंय आमी रावताले . सांग्यार बाजारांतली घरां एकाक लागून एक अशी 
आसात . बसकी घरां . एकानें घर माळयेचें . बिलेबाब सालेलकार दादालो 
पयशिल्ल्या नात्यांतलो . आमी सांग्यार पावले की तो खूब खूश जातालो . 
दादाली आनी तागेली मैत्री घट्ट . तो आमकां कितें कितें हाडून दितालो . 
तागेले चले सदाशिव आनी मंगलदास . आमी आयले म्हणटकीच येताले . 
बाबू म्हणटात तो ल्हान आशिल्लो . व्हडलो चलो अपघातांत सोंपिल्लो . 
बिलेबाबाल्या तोंडार ताचे दुख्ख दिसतालें . सांग्यार देवाचे स्थान आसा . 
पांट्यार दत्ताचे देवूळ आसा . आमी न्हावपाक पांट्यार वताले . आमड्यां 
वतना आमकां पांट्यांतल्या उदकांतल्यान वच्चे पडटालें . निवळ उदक . 
पांट्यार मानगीं आसतात अशें आयकल्लें . पांटो हुपून वतना भय दिसतालो . 
पांट्यार न्हावपाक मात मजा येताली . सकाळी उठून बाजारांत सावळो 
तारील्या हॉटेलांत वचून पाव भाजी खाताले . आनी मागीर पाडपाक वताले . 
पाडपाक वड्डो नांवांचो जुल्गादोर ( मुखेली ) आसतालो . तो माडार चडऽ 
नाशिल्लो . तो देंठ कितले ते सांगतालो , आनी माडार चाप मारतालो . पांच 
स पाडेली आसताले . आमी झिलींत गेल्ले नाल्ल भाल्यान तोंपून एकठांय 
करताले . आमडय गेले की थंय रावपाक गुणा म्हाड्डोळकारागेर वताले . 
एकदां हांव आनी सतीश बरोबर आशिल्ले . रातचे गुणागेर राविल्ले . दादान 
आपूण जमनीर न्हिदून सतीशाक आनी म्हाका खाटीर न्हिदपाक लायले . 
सतीश सकयल पडत म्हणून हांवें ताका वणटी कडेन न्हिदपाक सांगले . 
आनी हांव भायले कडेन न्हिदलों . रातचो हांव कूस बदलतना सकयल 
जमनीर पडलों . दादाचेर . हो प्रसंग बरोच लक्षांत उरलो . सकाळची नाचण्याची 
भाकरी खाताले . ही भाकरी , केळीच्या पानार नाचण्याचे पीठ थापून सरळ 
रांदनींतल्यान काडपाची आनी खावपाची . सांग्यार शी कडक . रातची 
उश्याच्या थोड्या अंतराचेर शेकडी करून ताची ऊब घेताले . थंडेन दांत 
कडकडटाले . दुसऱ्या दिसा सकाळी पाडपाक गेले म्हणटकीच सगळे कितें 
रुक्ष दिसतालें . घरापासून पयस रानांत आमी दोगूय , म्हणल्यार सतीश 
आनी हांव , नवे . इकरा वरांचेर आडसर घेवन बरे दिसतालें . घराकडल्यान 
मुगां गुळयो व्हरताले . खावपाक केन्ना केन्ना आई बॉल करून दिताली . 
आमडयेचे पाडून जालें जाल्यार पयलीं सोलयां वताले . कारण तें पयस 

आसतालें . दोन वरांच्या अंतराचेर . सकाळी स वरांचेर वचपाक वताले . 
बऱ्याच अंतराचेर आशिल्ल्यान त्रास जाताले . दादाक संवंय आशिल्ली . तो 
वेगान चलतालो . विसेक पावलांचो फरक आसतालो ताच्या आमच्या 
भितर . आमचो पांडुरंग आमच्या सांगातान चलतालो . पावले रे , पावले 
काय म्हणून आमी ताच्या फाटल्यान लागताले . आनी तो प्रत्येक फावटी 
सांगतालो , ‘ पावले . उल्याच्या अंतराचेर आसा . पूण तागेलें उल्याचें अंतर 
चार पांच फावटीच्या फरकान लागी येतालें . तो आमकां धीर दिवपा 
खातीर सांगतालो . आमच्या पायांत गुळे येताले . निमाणे आमी सोलयां 
बाबन गांवकाराच्या घरा पावताले . तो एक वाडो . गांवकारवाडो . थंय आमी 
सामान दवरून मागीर पाडेली पावले की पाडपाक सुरवात करताले . 
सोलयां तीन कडेन पाडटाले . तांची नांवां , पावादेग , वाघमळो , आनी 
वोळीर . वाघमळो हो एका पठाराचेर . वोळीर हो जागो टप्प्या टप्प्यांचो . 
ताका कितल्योच ओटी आशिल्ल्यो . वयर तेंगशेवयले ओटीर पाडिल्ले 
नाल्ल धडपडत , उडत सामके सकयले ओटीर येताले . थंय आमी आडायताले . 
कांय नाल्ल उदकांत पडटाले . ते भालो मारून हाडटाले . केन्ना माडांचेर 
मुसांनी केल्ली पोळी आसतालीं . मुसांक दुखय नासतना माड पाडपाक 
एकलो पाडेली यत्न करतालो . म्हाका याद आसा ती तांबडो नांवाच्या 
पाडेल्याची . तो चडकरून प्रत्येक पाड्याक आसतालो . केन्ना केन्ना पाडेली 
खंयच्यो खंयच्यो खबरी सांगताले . सकाळी भाटांत पावले की ते कुयो 
घालताले . म्हणल्यार तोंडांनी शिळोणी घालताले . तांच्या म्हणण्या प्रमाण 
ते माडांक कळयताले , आमी पाडपाक सुरवात करतात म्हूण . सोलयेंचें 
पाडून जातकीच मुगळये येताले . मुगळये एकाच पठारा वयली जमीन . 
थोडो भाग पांट्याचे तडीर आशिल्लो . थंय गणबा देसाय आनी सुर्या अशे 
दोन तल्ल आशिल्ले . थंय म्हाका एक फावट कमळा सारख्या मुयांची एक 
रोयण मेळ्ळी . जमनीर शेवण्यांनी घोंटेर केल्लो मेळ्ळो . मुगळये पाडून 
जातकच सरळ घरा येताले . चार पांच दीस भायर रावन घरा येतकीच पुरो 
जातालें . 


कुंभारजुव्यां घरांत चड उमेदीचो सण म्हणल्यार , चैत्रांतल्या पाडव्या 

दिसा प्रत्येक घरांत येवपी श्री शांतादुर्गेची पालखी . शांतादुर्गेची पालखी 
पाडव्या दिसा सांजेची चार वरांचेर भायर सरून गांवांतल्यान वतना 
प्रत्येक घरांत बसता . तिची पुजा करतात . बायलो व्होंट भरतात . कुंभारजुव्यां 
भायर आशिल्ली मंडळी त्या दिसा आपापल्या घरा येतात आनी व्होंट 
भरतात . चुकली जाल्यार शेजारच्या ना जाल्यार जंय आसा थंय वचून 
व्होंट भरतात . आमगेर केन्ना केन्ना दनपरां येताली . जस - जशी घरां वाडूंक 
लागली , तस - तशी ती आमगेर तिसऱ्या चवथ्या दिसा येवंक लागली . आतां 
ती सव्या सातव्या दिसा येता . हे खातीर घरची सगळी मंडळी एकठांय 
येताली . मजा येताली . पणजे साकून आपाली मंडळी येताली . पालखी 
दारांत पावली म्हणटकीच राट दाखोवन घरांत चौकेर बसयतालीं . दादा 
मागीर पुजा करतालो , आनी सगळ्यो बायलो व्होट भरताल्यो . मागीर 
प्रसाद वाटप . उपरांत पालखी भांडाऱ्यागेर वताली . त्या घरांतली प्रथा 
म्हणल्यार पालखे वांगडा आशिल्लो जल्मी गाराणे घालता , आनी मागीर 
पालखी दुसऱ्या घरांत वता 

. 
चवथीचो सण सगळ्यांत मोठो . आमगेर पयलीं पद्दत वजी धाडपाची . 
दादाल्यो पांच भयणी , आनी म्हज्यो दोन भयणी मेळून सात वजी वतालीं . 
चवथी पयल्या दिसा वजी पावोवपाचे काम आसतालें . आई दोन - तीन गोड 
पदार्थ , केळ्यां फेणो , बेड्यांचे शेवक आनी फळां बी अशें एक वजें ... 
विसल्लों .. माराण आनी चंद्रजोती - अशें वजे घेवन मनीस सगळ्यांगेर 
( भयणी आनी चलयो ) वताले . ते परत येवपाची वाट हांव पळयतालों . वजी 
दिवन परत येतना कांय वज्यांनी माराण आनी चंद्रजोती आसताल्यो . ताचो 
हिशेब हांव दवरतालों . हो फोग ( माराण बी ) दादा तये दिसा घरांतल्या 
भुरग्यांक सारको वाट्टालो . पणजे साकून आपा आनी ताई वांगडा विश्वनाथ , 
सतीश , यशवंत आनी भयणी शांता , सुलभ , बेबी येताली . येना फुडें भुरगे 
माराणाचे वांटे कशे आसतले हाचेर चर्चा सुरू करताले . तये दिसा गौरीची 
पुजा जाताली . बापोल भयण सुलभ , गौरी आनी गणपती हांची चित्रां 
करतालें . ती पुजेक लायतालीं . तये दिसा बायलांक उपास . दोन दीस 
पयलीं आई नेवो करताली . चवथी दिसा गांवांतल्यान भागेली भाजी 

हाडटाले . तांकां नेवयो दिवपाची पद्दत आशिल्ली . हीऽऽ भाजयेची रास . 
तातूंत पिंपो , बोणां , वाल .... सगळे तरेची भाजी आसताली . 


माराणाची वाटणी जाली म्हणटकीच , कोणें केन्ना आनी कितले मारपाचे 
तें थारायताले . तये दिसा दनपरां गौरी पुजे वेळा , सकाळी गणपती हाडटना 
कोणे एकल्यान मारपाचे . दनपरां आरती वेळार एकल्यान . रातचे आरती 
वेळार , पंचमी दिसा नवें ( भाताचे कणस ) हाडटना एकल्यान . दनपरां आनी 
रातचे आरती वेळार आनी मागीर उरिल्लो फोग गणपती पायता आसतना 
मारताले . मजा येताली . सगळे माराण मारपाची आखणी करून , उरिल्ले 
माराण एक - एक फुगेट करून मारताले . चवथ म्हणल्यार मजाच मजा . 
आमचो गणपती तांबडो . गणपती म्हाळबाप्पागेर करपाची परंपरा . तो 
सगळे चार गणपती करतालो . ताचो चलो बाबूशेट हो कलाकार . कांय 
वर्सी तो मानसीक रोगान बरो ना जालो , आनी ताणे गणपती करपाचें 
मोरया कुटुंबांत सुरू केले . 

चवथी दिसा सकाळी पांचांक उठून फुलां काडपाची . ना जाल्यार 
कोणूय येवन व्हरताले . आमगेर शंकराची फुलां आसताली . सकाळी तळी 
घेवन ( तांदूळ , विडो आनी पयशे ) वचप आनी गणपती घेवन येवप . गणपती 
हाडटकच आंगणांत ताका राट दाखोवन घरांत हाडप . चौकेर मखराचे 
कुशीक पाटार रांगोळी घालून ताचेर गणपतीची मूर्ती दवरताले . त्या वेळार 
एक माराण मारप . मागीर फोगोट्यो मारप . मदीं मदीं पिंपो बी खाताले . 
चवथी दिसा चंद्र पळोवंक जायना अशें म्हणटात . पूण नकळटां नदर 
चंद्राचेर वताली . सात वरां पयलीं घरांत भितर येवप , पंचमी दिसा नवें 
हाडटाले . नवें म्हणल्यार शेतांतल्यान भाताचे नवें कणस हाडप . तें पुजेक 
लावप . दनपरां आरत आनी रातची उत्तर पुजा आनी आरत करून गणपती 
पायतात . आमच्या मागीलदारा वडाकडेन म्हणल्यार न्हंयत गणपती पावोवपाची 
पद्दत . गणपती पायतना आमचो आनी शेजाऱ्यांले मेळून चार गणपती 
वांगडा पायताले . सुकती आसत जाल्यार पावोवपी उदकांत पयस वचून 
बुडयतालो . म्हाळबाप्पालो भुरगो खुशाली हे काम करतालो . गणपती 
पायलो म्हणटकीच वायट दिसतालें . गणपती बुडयलो म्हणून वायट दिसतालेंच , 

पूण पणजेची मंडळी वतली म्हणुनूय वायट दिसतालें . दोन दिसांची मौज 
मजा सोंपतली म्हणुनूय . मागीर आमी पेट्रंक नाशिल्ल्यो फोगेटी एकठांय 
करून ताची सुरसुरीं करताले . 

कुंभारजुव्यां सात वाडे . सगळ्या वाड्यांक नांवां वेगवेगळी . ती अशी 
तळपां वाडो , खडपां वाडो , सुरचे भाट , गोळी कडेन , रामभुवन वाडो 
( पयलींचो खाटी वाडो ) , ताकांत . गांवांत प्रत्येक वाड्यार पुजे प्रमाण 
नाटकां जातालीं . हांव नाटकां पळोवपाक वतालों . तळप वाड्यार आमचे 
घर . तळप वाड्यार पेड आसा . थंय दत्त जयंती निमतान किर्तनां जातात . 
मार्गशीर्श पंचमीच्यान सुरू जातात . बाळूबुवा अभशेक , किर्तनां करताले . 
दत्त जयंतीच्या दिसा आमची सगळी मंडळी किर्तनाक वताली . दुसऱ्या 
दिसा लळीत किर्तनां सोंपतकच नाटकां सुरू जाताली . सांगपाचे म्हणल्यार , 
पेडार , ताटांत खटखट घेवन तें विकपाक तळप वाड्या वयलीं भुरगीं 
बसताली . पेडा वयलीं नाटकां आनी रामनवमी कडेन रामभुवनांत जातालीं 
ती नाटकां हांव चुकय नाशिल्लों . दादाक आवड नाशिल्लें हांव नाटकाक 
बी वतां तें . रामभुवनांतली नाटकां परिक्षेच्या दिसांनी येताली . म्हणून दादा 
वचपाक दिनाशिल्लो . एकदां हांव वचूंक दिना म्हूण रागान जेवी नासतना 
न्हिदलों . दादा तसल्या रागाची पर्वा करी नाशिल्लो . मागीर मागीर हांवें 
नाटकांक वचपाचें बंदूच केलें . सुरचे भाटांत मारुतीचे देवूळ . गोळी कडेन 
म्हादेवाचें . रामभुवन वाड्यार रामाचें . गांवांत मारुतीचे आनी खडपां वाड्यार 
राम - सीतेचे देवूळ . आतां देवळां प्रत्येक वाड्यार जाल्यांत . प्रत्येक देवळांत 
उत्सव वेगवेगळ्या म्हयन्यांत जाल्ल्यान कुंभारजुव्यांत उत्सवाचे वातावरण 
वसभरूय आसता . कुंभारजुव्यां बाणस्तारी वटयां मळे , काजी . वारश्याच्या 
वटयां भाजयेचे मळे . तेणलीं , वालांचे मळे . गंवडाळच्या तारीकडेन वाचनालय . 

आतां आमी परत स्कुलांतल्या वातावरणांत वचुंया . मळ्यांतले वातावरण , 
बांद , मानस , गांवांतलें देवूळ ही ठिकाणां हांवें म्हज्या अभ्यासा खातीर 
पसंत केल्ली . स्कुलांत म्हाका एकमुळो म्हणटाले . थोडोसो ' रेव्होल्युशनरी ' , 
पूण बंडखोर न्हय . तत्वांक चिकटून आशिल्लो . पयलीं सावन गर्दै पासून 
पयस . एकदां टिचरीन पिकनीक थारायली . सगळे मेळून भुरगे वीस जाण 

आशिल्ले . भुरग्यांनी पांच रुपया हाडपाचे आशिल्ले . हांवें घरांत बी कांय 
विचारी नासतना नकार दिलो . जालें . चुळबूळ सुरू जाली . म्हज्या वांगडा 
आनीक चार जाण वचनाशिल्ले . पिकनिकेक वचूंक दिवचे म्हूण आपूण 
बापायक सांगतां अशें टिचरीन म्हळे . पूण हांवें स्पश्ट नकार दिलो . 
पिकनिकेचो दीस आयलो . फोड्यांतल्या देवळांनी वचपाचे थारिल्लें . हेवटेन 
आमीय बी पिकनिकेक वचपाचें थारायलें . पिकनीक म्हणचे परस सहल 
म्हणुंया . कुंभारजुवें तें खांडोळ्या गणपतीच्या देवळांत वचपाचे थारलें . 
आमी त्या प्रमाणे थंय खावपाक फोव बी घेवन गेल्ले . जेवन दोन वरांचेर 
गेले . थंय गणपती देवळांत वचून , भायर थोडे खेळ्ळे , आनी तांची पिकनिकेची 
बस येवचे पयलीं आमी घरा पावले . दुसऱ्याच दिसा टिचरीन आमकां 
पिकनिकेचे वर्णन बरोवंक सांगलें . आनी हांवें तें वर्णन सारकें बरयलें . तें 
वाचून टिचरीक अजाप जालें . थोडे भितर सांगपाचें जाल्यार , हांवें जें 
पावल उबारिल्लें , ते त्या वेळार सारकें पडिल्लें . तेन्ना सावन आयज मेरेन 
हांवें म्हज्या वेव्हारा विशीं स्वताच निर्णय घेतल्यात . हांवें पुस्तकां हाडप , 
आनी हेरांनी ताचो फायदो घेवप . पूण म्हाका वायट दिसनाशिल्लें . उरफाटें 
बरेच दिसतालें . म्हाका लागून दुसऱ्यांक फायदो जाता म्हूण . पांच जाणांत 
म्हजो पयलो नंबर येतालो . ' कुड्ड्यांत थोंटी गाय ' अशी गत . कितेंय जालें 
जाल्यार म्हाका फुडें सरपाक होच आदार आशिल्लो . 

मनशाच्या आयुश्यांत एकाद्री घडणूक घडटा आनी ताका ताचो सभाव 
म्हणात वा " ऍटिट्यूड ' , तो घडोवपाक कारण जाता . अशीच एक घडणूक 
म्हज्या आयुश्यांत घडली . बारा तेरा वर्साचो आशिल्लों हांव . मदल्या 
भांडायल्या घरांत वर्ग चलताले . चवथे यत्तेत आशिल्लो . आमगेर दादाली 
शिस्त कडक . घरांत म्हालो येवन तो आमची कापणी करतालो . दादान 
म्हाल्याक सुचोवणी दिली , केंस बारीक काप . ताणे ते खरेच बारीक केले . 
स्कुलांत पावलों . शेनवार त्या दिसा . भुरग्यांनी म्हजी वाट लायली . प्रत्येक 
जाण येवन फकाणां मारतालो . म्हाका त्रास जाताले . तातूंत म्हजो एक 
मित्र सुरेंद्र साकोर्डेकार ; हो म्हजे परस पांच स वर्सानी व्हड . ताचें गांवांत 
कोणाकडेन बरें नाशिल्लें . ताणें म्हजी कापणी पळयली आनी वर्गात 

फकाणां केली . सगळे जाण म्हाका हांसूंक लागले . तेन्ना म्हाका रडूंक 
आयलें . हांवें मनांत सुरेंद्रा विशीं राग धरलो , आनी मनांत थारायलें , हांव 
तेन्नाच्यान ताचेकडेन उलोवचो ना म्हूण . हांवें थारायलें त्या दिसा तो 
म्हाका मेळ्ळो ना . दुसऱ्या दिसा सकाळी म्हज्या दुसऱ्या इश्टान बातमी 
हाडली . तो न्हंयचेर पेंवपाक गेल्लो , तो परतो आयलोच ना . तो ह्या 
संवसाराक अंतरिल्लो . म्हाका खूब त्रास जाले . म्हज्या मनांतलो राग 
तसोच उरलो . तेन्नाच्यान हांवें कोणा विशीय खर राग धरपाचे सोडले . 
तशीच परिस्थिती आयली जाल्यारूच निरुपायान राग धरलो . कितें करतलो . 


दुसरी गजाल , गंवडाळच्या तारीर बार्ज आयिल्ली . हांव , म्हजो मित्र 
अशोक भांडारी , सोमनाथ संजगिरी अशे तीग जाण थंय गेल्ले ती बार्ज 
पळोवपाक . थंय वयर बार्जीर चडले , ती पळयली , आनी परत देंवतना 
पडाव उलटून आमी तिगूय उदकांत पडले . पयले बुडीक मनीस मुळाक 
बुडना हे कळ्ळे . वयर चडना फुडें आमी दोरयेक घट्ट घरून ल्हवू ल्हवू 
तडीक आयले . उदकांत पडिल्ले ही गजाल आमी अजून कोणाक सांगूक 
नाशिल्ली . 


तशें स्कुलांतलें जीवन कशें सोंपलें तें कळ्ळ ना . कुंभारजुव्यां चवथी 
यत्ते मेरेन शिक्षण जालें . फुडें पांचवी , सवी आनी सातवी शिकपाक पणजी 
पिपल्स हायस्कूलांत शिकपाचें थारायलें . सातवी म्हणल्यार आयची धावी 
वा एस.एस.सी.ई. पणजे रावन शिकप म्हणल्यार आपागेर रावन शिकपाचें . 
म्हजे सगळे भाव थंयच रावन शिकल्यात . म्हजो धाकलो भाव कुंभारजुव्यां 
रावन पणजे येतालो . ( तेन्ना गोंय पोर्तुगेजांच्या राजवटींतल्यान मुक्त जाल्लें ) 
पणजे पिपल्सांत ऍन्ट्रन्स ऍक्झामिनेशन आसताली . प्रिन्सिपॉल सुर्लकारान 
परिक्षा घेतली आनी म्हाका पांचवेंत प्रवेश मेळ्ळो . पिपल्सांत हांव फाटल्या 
बांकार बसतालों . पणजे येवचे पयलीं , चवथी यत्तेत शिकतना हांवें पुर्तुगेजीचें 
एक वर्स केलें . तें जायच आशिल्लें शिकपाक . ना जाल्यार पांचवेक प्रवेश 
घेवपाक मेळनाशिल्लो . कुंभारजुव्यां रेजिस्तु सिविल श्री . बाबा फळ देसाय 
पोर्तुगीज शिकयताले . ते रावपी खोला ( काणकोणा ) . ते फुकट शिकयताले . 
प्रेमळ आशिल्ले . जेन्ना म्हजें शिकून जालें , तेन्ना यादी खातीर हांवें मेजावयलें 

घडयाळ भेट म्हणून दिली . म्हाका खूब बरें दिसले . ( ही गजाल फकत 
सांगपा खातीर म्हूण बरोवंक ना , जाल्यार एक उगडास म्हूण बरयल्या . ) 

पुर्तुगेज परिक्षेत परिक्षक म्हणून ऑगस्टा नांवांची टिचर आयली . म्हजे 
बरोबर पिपल्सांत आयिल्लो , प्रिन्सिपॉल सुर्लकाराचो भाचो नितांत केंकरो . 
तो शिकपाक खूब हुशार आशिल्लो . ऍक्स्ट्रा ऑर्डिनरी ब्रिलियंट बॉय . 
पांचवे यत्तेक तो पयलो आयिल्लो . ताच्या म्हज्यांत फरक दोनशें मार्काचो . 
हांव तर ' अंधों में ... राजा ' . पयले टर्मिनल परिक्षेत हांव दोन विशयांत 
नापास जालों . फायनलीक म्हाका रँक मेळ्ळो तो इकरावो . तेन्नाय आमच्या 
मार्कोनी दोनशेचो फरक आशिल्लो . पूण हो फरक कमी करपाची जिद्द 
केली . आनी जेन्ना मॅट्रीक पास जालों , तेन्ना हे अंतर पस्तीस मार्काचे उरलें . 
यश हे मेळटाच . फकत जिद्द आनी ध्येय जाय . आपूण कितें करतलों हे 
पयलीं थारावपाचें . यश मेळ्ळे ना जाल्यार दुख्खी जावंक जायना . हो रँक 
दवरपाचो आनी ताच्याय वयर येवपाचे हांवें थारायलें . हांव आठव्या नंबराचेर 
येवन रावलों . ह्या वेळार म्हजे वांगडी म्हजेर जळटाले , मत्सरान . हो मत्सर 
म्हाका फुडें फुडें खुबूच जाणवलो . पांचवी जाली , सवी जाली . स्टाफ बरो 
आशिल्लो . लावरा पिंटो , गुरुनाथ शेटये , एस.एन. आमोणकार , राव , 
प्रिन्सिपल सुर्लकार , काळोखे असो . स्टाफ अणभवी आशिल्लो . प्रिन्सिपल 
सुर्लकार आमकां बरें करतालो . तो इंग्लीश शिकयतालो . पूड ओडटालो 
आनी पुडीच्या रंगाचो लेंस वापरतालो . बाकीचे टिचर शिकयतना मदी 
मदी येवन तो पळयतालो . तो आमकां पांडू बॉय्ज म्हणटालो . गॅदरींग बी 
जातकच आमचे कडल्यान बांक बी लावन घेतालो . मागीर आमी भुरगे 
म्हणटाले , ' सर , कोपाचें ! ' 

स्कुलांत हांव फाटल्या बांकार बसतालों . ताचे कारण म्हाका एकलेपण 
आवडटालें . फुडें बशिल्ले चले चलयो हुशार भुरग्यां पैकी आसताल्यो . 
भुरगे फाटल्यान बसून बोवाळ करताले . पदां म्हणटाले . टिचर तापताले . 
पूण म्हाका लागून काय भुरगे तशें करिनासले . इंटरवालाक आमी क्रिकेट , 
बॉलांनी खेळटाले . आमकां ग्रावन्ड नाशिल्लो देखून आमी फकत कॅची 
धरचेल्यांनी खेळटाले . वांटकुळे उबे रावप , आनी बॉल कोणाकडेनूय उडोवप . 

तो बॉल तीन फावटी पडलो जाल्यार तो भुरगो गेमींतल्यान भायर . निमाणे 
दोग जाण उरताले . दोगांतलो एकलो चॅम्पियन जातालो . अभ्यास नियमीत 
करतालों . कांय पुस्तकांच्या आदारान हांव शिकलों . गायड , मॅगजीन बी 
काय वापरले नात . तशे आमचे कडेन , म्हजे बापोल भयणी कडेन गायड , 
मॅगजीन बी आसताले . हांवें केन्ना वापरले नात . स्कुलाक सुटी पडली 
म्हणटकीच हांव कुंभारजुव्यां वतालों . ह्या वेळार पाडपाक बी ना ॰ आनी 
सांग्यार दादा बरोबर वतालों . 


स्कुलांतलें निमाणे वर्स आयलें . निमाण्या वर्सा पिकनिकेक परत खांडोळ्यां 
पावले . योगायोगान . पयलीं हांव कुंभारजुव्यां शिकतना गेल्लों . आतां 
पिपल्सांतल्यान गेलों . आपा दोतोर आशिल्ल्यान ताचे कडेन तपासपाक 
पुर्तुगेज लोक येताले . म्हणटकच तांकां बस बी म्हणून सांगपाक कांय 
पुर्तुगेज उतरांची उजळणी जाताली . पुर्तुगेज पेपर ' हेराल्ड ' वाचप जातालें . 
म्हणून म्हाका पुर्तुगेज भास मातशी येताली . सदां भशेन ह्या स्कुलांतलें 
शिक्षणूय बरें जालें . थंयचे म्हजे इश्ट उदय नासनोलकार ( आतां कन्सल्टिंग 
इंजिनियर ) , धर्मानंद गोलटकार हे आशिल्ले . ते अजुनूय इश्ट आसात . 
हांगाय पयलीं भशेन शेजारच्या भुरग्यां बरोबर गड्ड्यांनी , काजू बियांनी , 
लगोऱ्यांनी , कोयडे बालांनी खेळटाले . आपा फांतोडेर पांच वरांचेर उठ्ठालो . 
हांड्याक उजो घालतालो . पयल्या दिसाचो गोबोर भरून झाडांनी उडयतालो . 
मागीर देवाक घालपाक फुलां काडटालो . ताणें जनसेवा खूब केल्या . 
प्रत्येकाच्या तांकी प्रमाण तो फी घेतालो . कांय वेळा गरिबाक वखदां लेगीत 
दितालो . ताणें दीस - रात पळयली ना . खूब फावटी जेवतना लेगीत उठून 
गेला . पेशंटाक पळोवंक . इमर्जन्सीक लागून लोक मध्यान राती येताले . 
ताणें तांचे खातीर उठून वचप , त्या वेळार घोड्या गाडयो आसताल्यो . 
घोड्या गाडयेन टोंकार वचप . 

तागेलें रावप सादें आशिल्लें . पणजेचे मॅट्रिकचे शिक्षण सोंपलें आनी 
म्हज्या विचारांची चक्रां सुरू जाली . मॅट्रीकेची परिक्षा सोंपचे पयलीं , १ ९ 
डिसेंबर १ ९ ६१ वर्सा भारतीय सेनेन गोंयांक पुर्तुगेजांच्या बंदेपणांतल्यान 
मेकळं केलें . पुर्तुगेजांचे सत्तेक कंटाळिल्ल्या गोंयकारांक सूऽऽ जालें . 

फांतोडेर पांच वरांचेर रेडियो स्टेशनाचेर घुरी घालून ट्रान्समिटर उडयलो . 
आनी दनपार मेरेन सगली कारवाय पूर्ण जाली . गवर्नर के . पी . कॅन्डेथ 
हांणी गोंयच्या सरकाराची धुरा सांबाळ्ळी . गोयां आमकां पयलें ऍक्झामिनेशन 
सँटर मेळ्ळे . ताका लागून आमकां परिक्षेक मुंबय वच्चे पडले ना . सगळे 
सोपें जालें . मॅट्रीकेची परिक्षा जाली . निकालूय लागलो . हांव मॅट्रीक 
पयल्या वर्गांत पास जालों . फुडें कितें हाचेर विचार चालू जालो . म्हाका 
दिसलें , पुरो आतां शिक्षण . स्वतंत्र रावचे . कोणाचेरूय अवलंबून रावचें 
न्हय अशें थारायलें . पूण तशें जालें ना . म्हजो भाव रामेश बेजारलो . ताका 
वायट दिसले . तो मुंबय कॅमिकल इंजिनियर म्हूण काम करतालो . ताणे 
पत्र बरोवन , जर हांव फुडले शिक्षण घेना , जाल्यार आपूण कांयच खबर 
करचो ना म्हूण कळयलें . ताच्या उतराक लागून हांवें फुडें शिकपाचें 
थारायलें . आतां हांवें कुंभारजुवेंच्यान कॉलेजीक वचपाचें थारायलें . फस्ट 
इयर सायन्सीक धेपे कॉलेजीत प्रवेश मेळयलो . कुंभारजुवेंच्यान पणजे 
कॉलेजीक वचपी आमी तीग जाण . राघोबा फडते , मीलन नाईक आनी 
हांव . सुरवातीक पयलींचो कामिजांव वा कार्टेर . धा - बारा जाणांची . कॉलेज 
वयर लायसीयमाचे बिल्डिंगेंत . प्रिन्सिपल लवंदे शिकयताले . ते कॅमिस्ट्री 
शिकयताले . ते खूब कडक आशिल्ले . तांचो आवाज मोटो . आमी एका 
बांकार तीग जाण बसताले . हांव , उदय नासनोलकार आनी धर्मानंद 
गोलटकार . केन्नाच बदल जालो ना . म्हजो रोल नंबर ९ ५ . एक दीस जर 
तिगां मदलो एकलो कोणूय आयलो ना जाल्यार आमच्या बांकार आमी 
दुसऱ्या कोणाकूच घेतलो ना . आमकां शिकोवपी प्रोफेसरांची नांवां अशी 
आशिल्ली - प्रिन्सिपल लवंदे ( कॅमिस्ट्री ) , प्रो . नाडकर्णी ( मॅथ्स ) , प्रो . 
मिनेझीस ( मॅथ्स ) , प्रो . शेट्टी ( बायोलॉजी ) , मालती लाड ( बॉटनी ) , दलिया 
जोशी ( फिजिक्स ) , आशा वैद्य ( फिजिक्स ) , प्रो . होस्कोटे ( इंग्लीश ) . 

हांगा कॉलेजीत हांव चलयांचे बांक जातकच दोन रांगो फाटी बसतालों . 
जेन्ना पॅक्टिकलां आसतालीं तेन्ना म्हाका पणजे रावचे पडटालें . हांव आनी 
म्हजो इश्ट धर्मानंद गोलटकार बरोबर जेवपाक वताले , आनी काफे रियालांत 
पाव - भाजी खाताले . सांजेचें कॉलेजीत पॅक्टिकल आसतालें . आमी स्टुडंट 

सर्कल तयार केले . तातूंत कांय भुरगे कठीण प्रस्न बोर्डार सोडयताले . 
सगळ्या खात्यांत म्हजो उत्साह पळोवन स्टाफ म्हजेर बरो आशिल्लो . कांय 
गजाली बयो घडटाल्यो . बायोलॉजीचे पयले टॅस्टींत म्हाका धा मार्कातले णव 
मार्क मेळ्ळे . म्हाका बायोलॉजी खूब आवडूंक लागली . मागीर एक दीस असो 
आयलो , फिजिक्स पेपराचो रिजल्ट लागिल्लो . दोनशें एकवीस भुरग्यांतले 
णव भुरगे पास जाल्ले . क्लासांत जेन्ना रोल नंबर ९ ५ घेतलो , तेन्ना म्हाका 
अजाप जालें . तो म्हजो नंबर आशिल्लो . म्हाका सगळ्यांत चड मार्क पडिल्ले . 
हांव खूश जालों . फिजिक्स विशय म्हाका खूब आवडूक लागलो . टिचर 
दालिया जोशीन म्हजे मनोबळ वाडयलें . ल्हानांतल्या ल्हान विशयाचेर लक्ष 
गेलें आनी हांवें फिजिक्साचेर मात केली . प्रिन्सिपल लवंदेचो कॅमिस्ट्री हो 
कठीण विशय . पूण प्रिन्सिपलान तो सोपो केल्लो . शिकोवप ही कला . 
शिकयता तें भुरग्यांचे तकलेंत बिंबता काय ना तें शिक्षकांनी आजमावपाक 
जाय . ' सॅल्फ अॉसमॅट ' करपाक जाय . 


दुसऱ्या मनशाक बसपाक दिवप ना हाचेवयल्यान एक ल्हान गजाल 
याद जाली . आमच्यांतलो एकलो एक दीस आयलो ना . जागो रिकामो 
आसा म्हणून थंय मनोहर गोवेंकार हो येवन बसलो . आमी ताका ल्हवू ल्हवू 
करून वचपाक लायताले . प्रो . होस्कोटे शिकयतालो . ताणें आमकां पळयलें . 
आमकां उबे रावपाक लायले . हांव न्हय , तूं न्हय अशें जावन होस्कोटेचे 
शिटकावणेन प्रस्न सुटलो . प्रसंग जरी कुस्कुटाचो आसलो , तरी ह्या 
प्रसंगान दोन गजालींची जाणविकाय दिली . एक म्हणल्यार आमची तिगांयचीय 
इश्टागत आयजूय तशीच आसा . दुसरी म्हणल्यार , म्हाका स्कुलांत वा 
शाळेत केन्नाच सादी शिटकावणी लेगीत मेळूक नाशिल्ली . म्हाका ते पसंत 
नाशिल्लें . 


बॉटनी हो विशय लेगीत म्हाका आवडटालो . हांव रानांतली पानां वा 
मुळां हाडून टिचरीक दाखयतालों . एकदां हांवें सांग्यार साकून एक सामकें 
करमला सारकें झाड , ताका दाट पानां आनी मूळ अशें हाडिल्लें . टिचरीक 
विचारल्यार तिणें तें एक पॅरेसायट आसूं येता अशें सांगलें . सगळ्या स्टाफा 
विशीं आदर आशिल्लो . कॉलेज सोंपतकच खंयूय मेळ्ळे जाल्यार आदरान 

उलोवप जातालें . तशो खूबशो यादी आसात कॉलेजीतल्यो . हांव कॉलेजीत 
पावून आयज मेरेन जिणेचो प्रवास करीत करीत फुडें कसो पावलों हाचे 
विशी थोडें पूण म्हत्वाचे सांगतां . ती गजाल विसरप म्हळ्यार मुळा शिवाय 
झाड लावप जातले . दादान सगळ्यांक शिक्षण हे मॅट्रीक मेरेनूच दिवप अशें 
थारायिल्लें . फुडें शिकपाक मनाय आशिल्ली अशें न्हय . पूण तांक नाशिल्ली . 
जेन्ना व्हडलो भाव दिनेश आनी दुसरो भालचंद्र हे मॅट्रीक जाले , तेन्ना 
भालचंद्र गोयांत पांचवो आयलो . तुमी कल्पना करात , गोंयांत पांचवो येवपी 
भुरगो फुडें शिकना जाल्यार कशें दिसतलें ? पूण तांणी दोगांयनीय त्याग 
केलो . मोटे हिकमतीन तांणी मुंबय वचून थंय नोको धरल्यो . दिनेशान 
( भाईन ) रेल्वेत नोकरी धरली . भालचंद्रान ( दाजीन ) मफतलाल कंपनीत 
नोकरी धरली . नोकरी करून शिक्षण करतले अशें येवजून ते मुंबय गेले . 
थोड्या प्रमाणांत शिक्षण घेवप जमलें . भाईन बी.ए. करून एल.एल.बी 
केली . दाजीन कॉस्ट अकावन्टन्सी केली . पूण परिक्षेक बसप जालें ना . 
जेन्ना म्हजो तिसरो भाव रामेश ( बाबा ) मॅट्रीक जालो , तोय गोयांत दुसरो 
आयिल्लो . ताका तांणी फुडें शिकपाक व्हेलो . ताणें कॅमिकल इंजिनियरींग 
केलें . आनी तो दलाल इंजिनियरिंगांत नोकरेक लागलो . फुडें ताणें आमकां 
शिकपाक आदार दिलो आनी त्या प्रमाण आमी शिकूक पावले . आयज हांव 
ह्या पांवड्यार पावलां तें तांकांच लागून . हांव तांच्या सदांच रिणांत आसां . 
तांचें रीण फेडपाक म्हज्यान जावचेलें ना . 


तर कॉलेजीत हांव फिजिक्सांत सगळ्यांत चड मार्क मेळोवन स्कॉलरांत 
पावलों . फस्ट इयर सायन्सीच्या वेळार म्हाका आल्तीनार वचपाक ९ २ 
सोपणां चडची पडटाली . प्रिन्सिपल लवंदेचो आवाज मोटो . एक फावट ते 
शिकयतना बोर्डी फाटलो वणटीचो कुडको पडलो . तांच्या आवाजाच्या 
व्हायब्रेशनाक लागून ! 


फस्ट इयर सायन्स जालें . हांव इंटराक पावलों . इंटर सायन्सीक म्हजे 
दोगूय इश्ट उदय नास्नोडकार आनी धर्मानंद गोलतकार म्हजे बरोबर 
नाशिल्ले . उदय फस्ट इयर करून आय.आय.टी.क मुंबय गेलो . जाल्यार 
धर्मानंद गोलतकारान फुडलें शिक्षण सोडून नोकरी धरली . ताका हॅल्थांत 


४३ 


वाट अजून चलची आसा ... 
नोकरी मेळ्ळी . 


हांवे ' ए ग्रूप ' घेतिल्लो . उद्देश इंजिनियर जातलों म्हणून . इंटराक म्हजो 
भाव जयंतूय आशिल्लो . ताणे बी ग्रूप घेतिल्लो . बायोलॉजी आवडून लेगीत 
हांवें तो ग्रूप सोडलो . इंटर सायन्सीच्यो क्लासी आकाशवाणीचे इमारती 
कडेन चलताल्यो , इंटर सायन्सीक पयल्या वर्गांत पास जालों . मे १ ९ ६४ 
वर्सा म्हाका मॅरिटाचेर ऍडमिशन मेळ्ळं तें कराडाक . हांव ते मेरेन म्हणल्यार 
मे १ ९ ६४ मेरेन गोंयां भायर केन्नाच वचूंक नाशिल्लों . ते खातीर पयलीं 
मुंबय वचपाचों आशिल्लों . थंयच्यान कराडाक वचप . जयंता बरोबर हांव 
वास्को गेलो . वास्को पयले खेपे पाविल्लों . रेल्वेत पयलो प्रवास . रेल्वेत 
पयले खेपे , तशेंच मुंबय पयले खेपे पावतालों . सगळेच नवें . आमी रातचे 
वास्को गेले . म्हगेलो आते भाव दत्ताबाब असोळडेकार वास्को रेल्वे स्टेशन 
मास्टर आशिल्लो . ताच्या रुमाचेर रात घालयली , आनी सकाळी फुडें रेल्वे 
गाडयेंत बसलो . ते पयलीं रातचे वास्को अन्नपुर्णा हॉटेलांत जेवले आनी 
दत्ताबाब असोळडेकाराल्या रुमार गेले . ताणें खूब मजत केली . पयले खेपे 
घरा पसून पयस वतालों . गाडी वास्को सावन पुण्याक . पुण्याक गाडी 
बदलपाची . मुंबय वचपाक गाडयेंत वांगडा अमेय कुडचडकार आनी शिरवयकार . 
दोगूय व्हिजेटीआयंत टॅक्सटायल्स चो कोर्स करताले . तांचो वांगड आशिल्लो . 
दत्ताबाब असोळडेकारान तांची वळख करून दिली . वाटेर खावपा खातीर 
म्हाका भजी घेवन दिली . पूण चार - चवगां मुखार खावपाची संवंय नाशिल्ल्यान 
ती भजी तशीच उरली . गाडी पुण्याक पावली तेन्ना लोक स्टेशनार च्या 
आनी खावपाक घेतात तें पळोवन हांवेंय खावपाक सुरवात केली , ल्हवूच . 
ही तर प्रवासाची नांदीच आशिल्ली . मुंबय दादर स्टेशनाचेर बाबा म्हाका 
व्हरपाक आयिल्लो . ताचे बरोबर हांव सांताक्रुज इस्टाक आशिल्ल्या हॅपी 
हावसांत गेलो . थंय तिगूय भाव रावताले . दुसऱ्या दिसा ' डायरेक्टर ऑफ 
टॅक्निकल एज्युकेशन ' , परळाक गेले . थंय म्हाका म्हजो कॉलेज इश्ट 
रत्नाकर कोसंबे ताच्या भावा वांगडा ( किशोर कोसंबे ) आयिल्लो . ताकाय 
कराडाकूच ऍडमिशन मेळिल्लें . ते दोगूय म्हजे बरोबर कराडाक आयले . 
प्रवासांत प्रवास . एकदां घरांतल्यान भायर सरिल्लों . परत एक वर्स भर 

भायर रावपाक मन जड जालें . कराडाक म्हजी परिस्थिती गंभीर . रावपाची 
वेवस्था सारकी ना , ' होम सीक़ ' जाल्लों . आमी दोगूय जाण आठ फूट लांब 
आनी आठ फूट रूंद कुडींत रावले दोन दीस . निमाणे मन कंटाळ्ळे . नाका 
हे इंजिनियरींग , ते परस घरा येवन दुसरें कितेंय केल्लें बरें अशें दिसपाक 
लागलें . पूण देव आनी दैवान आमी कितें करपाचें तें थारायिल्लें . परत 
मुंबय वचपाची संद मेळ्ळी . त्या वर्सा गोंया खातीर राखीव जागे दवरिल्ले . 
आनी ते प्रमाण म्हाका आनी म्हज्या इश्टाक , कोसंबेक व्हीजेटीआय 
मुंबयंत प्रवेश मेळ्ळो . आतां आयलो प्रस्न हॉस्टॅलाचो . उशीर जाल्ल्यान 
जाय तसो जागो हॉस्टॅलांत मेळपाक कठीण आशिल्लो . सी १३ ही कूड 
म्हाका मेळ्ळी . ते कुडींत शितल नासनोलकार म्हजो पार्टनर म्हणून 
आसलो . पयल्या स म्हयन्यांक . दुसऱ्या स म्हयन्यांत म्हाका ए १० ही कूड 
मेळ्ळी . त्या रुमांत जॉनी पेस हो म्हजो पार्टनर जालो . ल्हवू ल्हवू वातावरण 
सुदारत गेलें . पूण जेवणाच्या बदलाक लागून पोट बिगडलें . तातूंत सबमिशनाक 
लागून जागरणां जातालीं . आमचे क्लासींत हावेंच चड भर सबमिशनाक 
दिलो . म्हजें ड्रॉईंग करून पूर्ण जालें म्हणटकीच बाकीच्या भुरग्यांनी ताची 
जी.टी. ( ग्लास ट्रेसिंग ) केली . ताका लागून म्हगेलें ड्रॉईंग पेड्ड्यार जालें . 
बाकिच्यांनी हेर विशयांक चड म्हत्व दिलें , आनी हांवें दिले ना . ताका 
लागून म्हाका एक वर्स व्हगडावचे पडले . आतां मात हांव हताश जालों . 
नाका जालें शिक्षण . मनांत नाका आशिल्ले वायट विचार येताले . मॅट्रीक 
जावन फुडें शिकचे न्हय अशें थारायिल्लें ते बरोबर आशिल्लें अशें दिसपाक 
लागलें . अपेस आयलें म्हणटकीच प्रत्येक जाण सारवा - सारव करपाचो 
प्रयत्न करताच . पूण हांवें हाची जबाबदारी म्हजेरूच घेतली . त्याच वर्सा 
जानेवारी म्हयन्यांत भाईचे लग्न जालें . हांव पावलों ना लग्नाक . परिक्षेची 
तयारी करपाक लागून . एक मोठो धक्को बसलो नापास जालो म्हणून . ह्या 
वेळार परत एकदां विचार तकलेंत आयलो , ' फुडें शिक्षण ना ' . पूण ना ही 
तड , ना ती तड जाल्ल्यान फुडें चलपाचे थारले . फुडलें वर्स गोंयां रावलों . 
ह्या वेळार म्हजी भयण चांदरा रावताली . भावोजीची चांदरा फार्मास आशिल्ली . 
भयण गुरवार आशिल्ली . आनी बाळंतपणा खातीर मडगांवां केरकाराल्या 
ओस्पितालांत दाखल जावपाची आशिल्ली . भावोजी एकटो जाता म्हणून 

हांव थंय गेल्लों . भयणीगेर त्या वेळार तीन चलयो आनी दोग चले . ह्याय 
वेळार चलो जालो . होय गडबडीचो काळ थारलो . संकटां येत जाल्यार 
एका फाटल्यान एक येतात . म्हगेलो एक भाचो नितीन ह्या वेळार बॉलांनी 
खेळटना पडलो आनी ताज्या पांयांक मार लागलो . कट् असो आवाज ताणें 
आयकल्लो . आनी आमकां ताणें सांगलें , पांय मोडलो म्हणून . आमकां 
दिसलें शिरेचो बी आवाज जावंये . पूण ताका जाताले ते त्रास पळोवन , 
कितेंय तरी मोठे प्रकरण आसतलें हाचो अदमास आयलो . रातभर ताणे 
रडून काडली . हरशी सोंसपी मनीस असो कितें करता म्हूण अजाप जालें . 
त्याच बरोबर दिसले , हे पळोवपाक जाय म्हणून . निमाणे कडेन दुसऱ्या 
दिसा ताका ओस्पिसियुंत व्हरून तपासलो . डॉ . रमेश बोरकार ह्या दोतोरान 
ताचो ऍक्स रे काडलो . तेन्ना कळळे , हाडाक मार लागला म्हूण . एक 
म्हयनो हातरुणार बसून काडलो . भायर खेळ पळोवपाक ताका हातगाडयेंत 
बसोवन हाडप . ताजी सगळी उमेद भागोवप . अशें चालू आसतना घरांत 
काम करपी सखू वावराडी कांय दिसां खातीर येना जाली . म्हादेव म्हणून 
एक वावराडो काम करपाक लागलो . आनी मागीर भयणीक दीस गेले . 
मडगांवां ओस्पितालांत ऍडमीट केली , आनी २ मार्च १ ९ ६६ क ती बाळंत 
जावन चलो जालो . ही आडकथा आशिल्ली , तरीय ती म्हत्वाची आशिल्ली . 
आयुश्यांत कितें कितें पळोवपाचें आसता तें सांगपा खातीर बरयला . त्या 
वर्सा हांवें म्हजें पयलें वर्स पूर्ण केले . आनीक एक म्हत्वाची गजाल 
सांगपाची उल्ली . १ ९ ६५ वर्सा भारत पाकिस्तानाचे पयलें युद्ध जालें . त्या 
वेळची गजाल . त्या दिसाची तारीख याद ना . हांव सांताक्रुझाक हॅपी 
हावसांत भावागेर रावन परिक्षेचो अभ्यास करतालों . आगाशेर ( गच्चेर ) 
बसून मेकळ्या वातावरणांत अभ्यास करपाची म्हाका संवंय . तसो मॅट्रीकेचो 
अभ्यास हांवें कुंभारजुवेंच्या बांदार बसून केला . भोंवतणी कोणूच नासतालो . 
शांतपणान अभ्यास करप जातालें . मोट्यान वाचतलों जाल्यारूय कांय 
त्रास नाशिल्ले . ( हांवें ही आत्मकथा बरोवंक घेतल्यार एक म्हयनो जालो . 
उद्देश आशिल्लो , एप्रिल २००५ मेरेन सोंपयतलों म्हणून . पूण शक्य जालें 
ना . आतां परत फुडें बरोवंक सुरवात करतां . ) वयर आगाशेर बसून अभ्यास 
चालू 

आशिल्लो . आनी म्हजी नदर मळबांत गेली . तर म्हाका एक काळो 

पतंग दिसलो . आनीक दोन चार रंगीत पतंग दिसले . भर वतांत चार 
वरांचेर पतंग उडोवपाची खोशी ल्हान भुरग्यांक आसूं येता . पूण आगाशेच्या 
कट्या वयल्यान सकयल चौकांत पळयत जाल्यार एक स फूट ऊंच 
धडधाकट मनीस पतंग उडयता . ते पळोवन विचारांची चक्रां सुरू जाली . 
हो पतंग उडोवपाचो उद्देश कितें आसूं येता ? हो प्रस्न म्हाका सुटना जालो . 
तेन्नाच ताचो तो पतंग तुटलो आनी ताणें पांच मिणटांचो लेगीत वेळ 
लायनासतना दुसरो काळोच पतंग वयर मळबांत उडयलो . तो काळो पतंग 
बाकीचे सगळे पतंग कापून उडयतालो . मागीर म्हजो दुबाव वाडलो . 
एखाद्या जाग्याची खूण जर कोणाकूय दाखोवपाची आसत जाल्यार एक 
पतंग ती सुवात दाखोवंक शकता . होच विचार तकलेंत घुसलो आनी 
तसोच उरलो . अभ्यासांत लक्ष लागना जालें . पंदरा मिणटांत हांव सकयल 
कुडीत आयलों आनी शेजाऱ्यांक त्या मनशा विशीं विचारपाक लागलों . 
चवकशी सारकी करची म्हणून शेजारचो संतोष नाडकर्णी हाका घेवन 
चवकशेक सुरवात केली . तो मनीस तेच बिल्डिंगेंत सकयल रावतालो अशें 
कळ्ळं . ताचो धंदो पतंग करून विकपाचे . अजाप अशें , हो पतंग करून 
विकपी मनीस एक मोटार विकती घेता आनी तीय बी भायली . पंदरा 
मिणटांनी पतंग सकयल देंवयलो आनी त्याच दिसा पांचांक मुंबय नरीमन 
पॉयंटार पाकिस्तानी विमानांनी घुरी घाली . त्या वेळार आमच्या ऍन्टी 
ऍरक्राफ्ट गन्सांनी तांकां जाप दिली . तो पतंग , ती विमानां आनी तो मनीस 
सदांच म्हजे यादींत उरले . तो मनीस जे कुडीत रावतालो , ते कुडीत वीस 
पंचवीस जाण येताले . एक दीस ते कुडीत कोणाक तरी मारतात असो 
बोवाळ आयकूक आयलो . दनपरां दोन वरांचेर . कांय वेळान दोग - चौग 
जाण भायर आयले . जो मनीस पतंग उडयतालो , तो मनीस हॉकी स्टीक 
घेवन आयिल्लो तांचे बरोबर . आपले नांव चंदु म्हणून लोकांक सांगिल्लें . 
पूण घरांत रातचो कुराण वाचतालो . सगळ्यो गजाली लक्षांत घेवन 
पळयलें . म्हाका बेधडक कोणाकूच सांगूंक मेळ्ळं ना . कारण भावांक बी 
त्रास दीत म्हूण . युद्ध सुरू जालें तेन्ना हांवें तांचेर पाळत दवरली . तांची 
गाडी थंयच्यान वकोलाच्या मार्केटाकडेन येताली . थंयच्यान मिलिटरी 
कॅम्पाकडेन येवन वळसो घालताली आनी मागीर जुहुचे वाटेन वताली . 

तांचेकडेन टेलेस्कोप आशिल्ल्याची खबर मेळ्ळी . म्हजो दुबाव वाडतूच 
गेलो . थंयच्या एका मिलिटरी मनशाक हांवें तांचे मोटारीचो नंबर आनी 
म्हायती दिली . म्हजे मन चलबिचल जावंक लागलें . हांव व्हारांड्यांत येवन 
उबो रावन सकयल पळयतालों . चंदुच्या तें लक्षांत गेलें आसुंये . आनी हांव 
भायर आसत जाल्यार तो वचपाक भायर सरनाशिल्लो . जेन्ना हांव नासतालों 
तेन्ना वतालो . हांव ताच्या मुखावयल्यान वतालों . म्हज्या हातांत एक ल्हान 
बॅग आसताली . युद्धबंदी जाली आनी ते थंयच्यान ना जाले . हांव म्हजी 
परिक्षा दिवन गोंयां आयलों . परत जेन्ना हांव मुंबय गेलों , तेन्ना म्हाका 
कळ्ळे , तांकां पोलिसांनी धरले म्हूण . तांकां धरपाक आमगेले कांय सीआयडी 
येताले म्हूण कळ्ळे . म्हजो तर्क खरो आशिल्लो . ते गांजा विकताले . 
तांचेकडेन ट्रान्समिटर सांपडले . 

म्हगेलें पयलें वर्स सरलें , आनी हांव दुसऱ्या वर्साक पावलों . तेन्ना म्हगेलें 
शिक्षण सुरळीत गेले . म्हज्या वर्गांत खूब भुरगे आशिल्ले . म्हजे संबंद 
प्रोफसरांकडेन बरे आशिल्ले . तातूंत सगळ्यांत चड लागींचे संबंद कृष्णमूर्ती 
ह्या प्रोफेसराकडेन आशिल्ले . ते सर्वे डिपार्टमेन्टाचे मुखेली आशिल्ले . 
तांच्यो क्लासी हांव सदांच अटैंड करतालों खूब जाण दांडी मारताले . हांव 
चुकय नाशिल्लों . म्हणून हांव तांचो लाडको जाल्लों . दुसऱ्या वर्साक 
आसतना आमकां एक प्रॉडक्ट टूर आशिल्लो . त्या प्रॉजॅक्ट टुरा खातीर 
आमी खंडाळ्याक गेल्ले . दर वर्सा प्रमाण . प्रोफेसर कृष्णमूर्तीन म्हाका नंबर 
दोन गटाचो मुखेली केलो . आठ आठ जाणांचो एक गट तयार केल्लो . 
आमच्या बरोबर दोग जाण इन्सट्रक्टर आशिल्ले . तांतल्या एकल्याचें नांव 
नारके . दुसऱ्याचे सारकें याद जायना . म्हाका दुसऱ्या गटाचो मुखेली 
करपाचे कारण म्हणल्यार , ह्या गटांतले भुरगे मातशे मस्ते आशिल्ले . आनी 
प्रोफेसराक दिसले , म्हजो तांचेर कंट्रोल आसतलो म्हूण . पूण फुडें मजा 
कशी जाली ती पळयात . ऑक्टोबर म्हयन्यांत आमी खंडाळ्याक वचपाक 
गेले . रेल्वेचो प्रवास . मुंबय सावन खंडाळा चड पयस न्हय . खंडाळ्याक 
पावतकच थंयच्या सॅनिटोरियमांत रावपाची वेवस्था केल्ली . गात्रां गोठेवपी 
शीं पडिल्लें . सॅनिटोरियम वयर दोंगरार , बरेच उंचायेचेर . भोंवतणी घरां 
कमीच . स्टोवा वयली च्या सकयल काडली म्हणटकीच रोखडीच थंड 

जाताली . थंडेक लागून भूक चड लागताली . सकाळी आठांक प्रॉजॅक्टाचें 
काम सुरू करून इकरां मेरेन काम करप आनी बेगीन जेवन दोनाक परत 
कामाक लागप . वत जरी आंगाक चड लागनाशिल्लें , कात मात करपताली . 
सकाळी रोटी , भाजी आनी च्या घेवन कामाक लागपाचें . गटाच्या मुखेल्याक 
प्रत्येक दिसा रातचो सराक रिपोर्ट दिवचो पडटालो . आठ दिसांचो प्रॉजॅक्ट 
दोन भागांनी वांटिल्लो . एक भाग सोंपलो म्हणटकीच एक दीस सुटी . 
मागीर दुसरो भाग . पयलो भाग टॅकियामॅट्रीक सर्वे , आनी दुसरो भाग 
कम्पास सर्वे . जो गट पयलो भाग बेगीन सोंपयता , तो गट जाय जाल्यार 
पुण्याक बी वचूंक शकतालो . आतां आमच्या प्रॉजॅक्टाची सुरवात जाली . 
ट्रॅकियामॅट्रिक सर्वेचो भाग सुरु जालो . प्रत्येक गटाक वेगळे स्टेशन दिल्लें . 
चार स्टेशनां . ए , बी , सी , डी . म्हज्या गटाक सगळ्यांत उंच स्टेशन दिल्लें . 
आमकां थिओडोलाय्ट आनी दोन स्टाफ दिल्ले . आमी सुरवात केली . ह्या 
दोंगरार वयर साकून सकयल तण वाडिल्लें . तेंय बी सुकिल्लें . वारो 
झणझणीत येतालो . हांवें थियोडोलाय्ट सॅट केलो . स्टाफ घेवन एकल्याक 
धाडलो . म्हज्या गटांत चिजवानी नांवाचो म्हजो कलीग आशिल्लो . तो 
सिगरेट ओडपी . ताणें एक सिगरेट पेटयली आनी फस्काची काडी पालयली . 
पूण रोखडीच मजा म्हूण दुसऱ्या इश्टान परत पेटयली आनी मस्करी 
म्हणून ताणें करडाक लायली . आनी उजो वाऱ्या सारको सगळ्याक 
पसरलो . एकूच आकांत जालो . हांवें थियोडोलाय्ट सांबाळ्ळो . बाकीच्या 
इश्टांनी पालो घेवन उजो पालयलो . तरीय बरोच भाग काळो जालो . 
देवादयेन सकयल तणाच्यो गुडयो बांदून दवरिल्ल्यो , थंय मेरेन उजो 
पावलो ना . तांकां लागिल्लो जाल्यार कितें जातले आशिल्लें देव जाणा . 
येवजूं नजऽ . इतल्यारूच जालें ना . ही बातमी सराकडेन पावली . रातचो 
मुखेल्यान रिपोर्ट करपाक जाय . हांव फाटी फुडें करपाक लागलो . तांच्या 
मुखार वचपाक धीर जायना जालो . भंय दिसपाक लागलो . ह्या भयान 
म्हाका जोरूय आयलो . मागीर कितें ? सरानूच म्हाका आपयलो . सगळ्या 
आठ जाणां सयत . तांणी सरळ प्रस्न केलो . कोणें लायलो उजो ? तांणी 
आमकां बरीच शिटकावणी दिली . मागीर म्हाका मातशें बरें दिसले . ती 
रात गेली . तो काळो दोंगर म्हज्या काळजांत एक काळ खत घालून गेलो . 

फुडली पावलां हांवें जपून उखलपाची थारायलें . म्हज्या वांगड्यांक तशें 
सांगलें . तशी म्हज्या वांगड्यां मदीं एकजूट आशिल्ली . बाकीच्या गटांनी 
झगडी बी जातालीं . म्हज्या वांगड्यांक आळीपाळीन कामां वांटिल्लीं . तशी 
भजी बी हाडून सगळे वांटून खाताले . ह्या वेळार लिडरशिपीचो एक धडो 
म्हाका मेळ्ळो . सगळ्यांक बरोबर घेवन वचपाचो हो म्हजो पयलो अणभव . 


हांवें म्हज्या माथ्यार जबाबदारी घेवन पयल्या दिसाचे घडणुकेचेर 
पड्डो उडयलो . दुसरो दीस उजवाडलो . थारिल्ल्या प्रमाण दुसऱ्या दिसाचें 
काम सुरू जालें . कांय वेळान आमचो एक वांगडी चंदाराणा हो स्टाफ 
घेवन येतालो . पूण नशीब खोटें . ताणें स्टाफ संपूर्ण उगडिल्लो , आनी तो 
चार मिटर लांब स्टाफ घेवन ' आजा आजा ' हे पद म्हणीत उडक्यो मारीत 
येतालो . स्टाफ पडून मोडलो . जालें . दुसऱ्या दिसाचेरूय कुपांचे सांवट 
आयलें . आमगेले इन्सट्रक्टर रावंडार आयिल्ले . तांणी पळयलें , आमी 
फकत एकूच स्टाफ वापरतात . कारण विचारतकच तांकां कळ्ळे , स्टाफ 
मोडलो . तांणी थोमणो मारलोच . तशें घडपाचेंच , काल उजो लायलो , 
आयज स्टाफ मोडलो . फाल्यां कितें करतले ? असो प्रस्न केलो . लज 
जाली म्हाका . हांवें लाकडांत दोश आशिल्लो म्हूण सांगून वेळ मारून 
व्हेलो . इतलेंय आसून पयल्या भागाचे काम आमी पयलीं सोंपयलें आनी 
सरांची परवानगी घेवन आमी पुण्याक वचून आयले . प्रॉजॅक्टाची सगळी 
मांडणी हांवे केली आनी दुसऱ्या भागाची तयारी केली . तो सोंपता म्हणसर 
निमाणी रात आयली . फाल्यां परत मुंबय वचपाचे म्हणटकच ते राती 
जेवण जातकीच आमी भायर गजाली करूंक बसले . सर , आमी भुरगे हांचे 
भितर उलोवणी जाली . सरांची वागणूक , भुरग्यांची वागणूक आनी सर 
आनी भुरग्यां भितर संबंद हाचेर उलोवप जालें . ताचे मागीर रामचंद्रन 
नांवाचो वांगडी पदां म्हणपाक लागलो . तो दोळे बंद दवरून गातालो . 

ल्हवू 
ल्हवू 

बाकीचे सगळे वांगडी घरांत गेले आनी तो एकलोच भायर गायत 
रावलो . वांगडा फकत हांव . दुसऱ्या दिसा परत मुंबय आयले . आठ दीस 
हारशांत पळोवंक नाशिल्लें . जेन्ना पळयलें तेन्ना कळ्ळ , वतांत करपून आंग 
काळें जाल्लें . तें निवळपाक आठ दीस गेले . 

दुसरें वर्स सोंपलें . सॅकंड क्लासांत पास जालों . ह्या वेळार मुंबयच्यान 
येतना हांवें बोटींतल्यान येवपाचे थारायलें . भाऊच्या धक्यार बोट लागली . 
' कोंकण सेवक ' . त्या बोटींतल्यान येवपाची ही म्हजी दुसरी खेप . हांव 
बोटींत चडलों . बाबा म्हाका पावपाक आयिल्लो . हांवें म्हजे सामान बोटीच्या 
कठड्या कडेनूच लागी दवरलें आनी जमखान पातळायलें . आनी कठड्या 
कडेन बाबा घरा वचपाक वचऽ सर उबो रावलों . बोट आतां सुटपाक 
लागतली , आनी बोटीचे दोर सोडले तसो बाबा घरा वचपाक गेलो . आनी 
हांव जमखानाचेर बसलां मात , इतल्यांत ' म्हाका वळखना ? ' असो प्रस्न 
म्हाका एके चलयेन केलो . त्या वेळार म्हणल्यार १ ९ ६७ त चुडीदार न्हेसपी 
थोड्योच चलयो आशिल्ल्यो . म्हाका याद जायना जाली ही चली कोण ती . 
हांवें रिती प्रमाण वळखतां अशें म्हणून सोडले . ज्या अर्थान ती चली म्हाका 
वळखता , हांवें ना म्हणप म्हणल्यार म्हाका लज . तात्पर्य हांव गोंदळांत 
पडलों . म्हाका याद केल्यारय वळख मेळना जाली . पयलीं म्हजी नाती 
म्हज्या दोळ्यां सामकार हाडली . कोण दिसना जालीं . हांव स्कुलांत वा 
कॉलेजीत फाटल्या बांकार बसपी भुरगो . तेन्ना म्हजो संपर्क चलयां कडेन 
कमीच म्हणल्यार जातालो . ना म्हणल्यार एक - दोगां जाणां सोडून . एक 
म्हणल्यार म्हजी कॉपी मारपी अशीच आनीक एक दोगां जाणां आसत . 
तिणें म्हाका बरोबरच्या भुरग्यां विशीं विचारलें आनी हांव जाप दिवपाक 
लागलों . इतले मजगतीं म्हजें लक्ष तिच्या हातार गेलें आनी तिच्या मनगटाचेर 
क्रॉस कोंरातिल्लो पळयतकीच म्हजे तकलेंत ट्यूब लायट पेटली . लिना 
डिसोजा नांवांचे हे चली म्हजे बरोबर पिपल्सांत शिकतालें . ते म्हजी कॉपी 
करतालें . हे सांगप सारकें न्हय , पूण फकत वळखी खातीर सांगतां . मागीर 
हांवें बेधडक जावन प्रस्नाच्यो जापो दिल्यो आनी हेर गजालींक रंग 
आयलो . हांगाच्यो थंयच्यो खबरी करपांत बरोच वेळ गेलो . लिना एके 
मेडिकल कॉलेजीत मेडिसीन शिकताले . ते म्हजे बराबर इंटराक ) पे 
कॉलेजीतूय शिकतालें . ताणे बी ग्रुप घेतिल्लो आनी हांवें ए ग्रुप . मागीर 
ताणें ड्रॉप घेतलो आनी परत फुडले परिक्षेक बसलें तेन्ना ताका फस्ट 
क्लास मेळ्ळो आनी तें मेडिकलाक पावलें . आयकून बरे दिसले . बरोबरचें 
कोणूय बरें शिकून व्हड जालें हें आयकून मनाक खोस भोगली . प्रवासांत 

टायम पास करपाक कोणूय मेळ्ळो म्हणकीच प्रवास बरो जाता . आपले 
वळखीचो आसत जाल्यार आनीक बरे दिसता . म्हजे बाबतींत भर म्हणल्यार 
स्कुलांत तशेंच कॉलेजीत शिकपी वांगडी मेळटकीच प्रवास कसो सोंपलो 
तें कळंच ना . ही एक घडणूक म्हणून बरयली . फुडें ह्याच लिना डिसूझान 
म्हाका कशी मजत केली तें फुडें सांगतां . 

आतां दुसरें वर्स सोंपलें . रिझल्ट लागलो , आनी निमाणे वर्स सुरू 
जालें . पूण पयल्याच दिसा म्हजी मानसीक अवस्था बिगडली . म्हणल्यार 
कोणूय समजत म्हाका पिशें बी लागले काय म्हूण . तशें न्हय . म्हज्या 
मनाचेर कसले तरी दडपण आयलें आनी मन दुख्खी जालें . सगळेच कितें 
सांगपा सारकें नासता . पूण मोघम कळयलें . कारण विवंचना , चिंता ह्यो 
सगळ्यो बाबी म्हज्या पुरत्यो काय म्हणून . जेन्ना शाळेतल्या पयल्या दिसा 
सोपणा वयल्यान पडलों , तशेंच शिक्षणाच्या निमाण्या वर्सा मन चलबिचल 
जालें . दिसले , म्हजें शिक्षण अपुरे उरतलें काय म्हणून . पूण तशें जालें ना . 
आनी सगळे सारून हांव पास जालों , आनी एक सिविल इंजिनियर म्हणून 
मे १ ९ ६८ वर्सा भायर सरलों . 


इंजिनियर जालों . आतां फुडें कितें ? सगळ्यां भशेन म्हाकाय हो प्रस्न 
पडलो . निमाण्या वर्सा कॉलेजांत शिकता आसतना कृष्णमूर्ती सरांची 
म्हजेर बरीच मर्जी आशिल्ली . एक दीस हांव कॉलेजाच्या व्हरांड्यांत उबो 
आशिल्लों . सरान म्हाका पळयलो . एकलोच आशिल्लों हांव . म्हाका अजाप 
जालें तांणी विचारिल्ल्या प्रस्नाक लागून . हांवें कितेंय समाजकार्य केलां 
काय म्हणून तांणी प्रस्न केलो . हांवें समाजकार्य केलां काय ना हे सांगप 
कठीण . ल्हानपणांत थोडें भोव केला . पूण तें सांगप म्हणल्यार , कोणाकूय 
मजत केल्ली ती वयर काडिल्लेवरी जाता . देखून बरयना . तांचो दुसरो 
प्रस्न आशिल्लो , हांवें स्पोर्सीत भाग घेतला काय म्हूण . हांवें भाग घेतिल्लो . 
म्हजेकडेन वयल्या दोनूय प्रस्नांच्यो जापो आशिल्ल्यो . पूण सर्टिफिकेट्स 
नाशिल्ल्यो . तांच्या मनांत म्हाका ' बॅस्ट स्टुडंट ऑफ द इयर ' म्हणून 
निवडपाचे आशिल्लें . हे म्हाका तांच्या उतरावयल्यान कळ्ळे . तर हो सर 
म्हाका इतलें बरें कित्याक करतालो हे म्हाका खबर ना . आसतात एका 

एकाचे ऋणानुबंध . तर हांव इंजिनियर जालों . जें ध्येय आशिल्लें तें साध्य 
जालें . कशें जालें तें नाका . पूण भावांच्या आदारान , मंगेशाचे कृपेन आनी 
दादा आईच्या आशिर्वादान जालों एकदांचो इंजिनियर . 

दोन म्हयने , जून आनी जुलय , अशेच भोवन काडले . नोकरीच करपाची . 
खाजगी काय सरकारी ? हो प्रस्न . हांवें खाजगी नोकरी करपाचें थारायलें , 
आनी सोदूंक लागलों . ते मेरेन केन्ना केन्ना म्हजो इश्ट शिवनाथ धुमे , जो 
बांदकाम खात्यांत टॅक्निशियन म्हूण काम करतालो , ताच्या म्हऱ्यांत वचून 
बसतालों . ताणें डिप्लोमा इन मॅकानिकल आनी इलॅक्ट्रिकल केल्लो . तो 
उदका पुरवण खात्यांत आशिल्लो . हांव ताचेकडेन वचून बसतालों मदी 
मदीं असोच . एक दीस , शेनवार , ९ जून १ ९ ६८ दिसा तो वास्को बर्मा शल 
आनी सांव रेल्वे स्टेशनाचेर पयशे घालपाक वचपाचो आशिल्लो . सांजेच्या 
चारांक वच्चे पयलीं वास्को वचप आनी मागीर सावड्ड्यां वचप अशें 
थारलें . जिपीत बसून वचपाचें . जीप चलोवपी जिपीर स म्हयन्यांनी बसतालो . 
ताका ताज्या वांगड्यांनी शिटकावणी दिल्ली . पावसाचे दीस . रस्त्यार 
ऑयल पडिल्ली आसता . तेन्ना ब्रेकार पांय दवरतना सांबाळून . शक्य 
जाल्यार बेकार पांय दवरूं नाका म्हणून सांगलें . जालें . आमी पणजे सावन 
वास्को वचपाक भायर सरले . वास्को बर्मा रॉलांत वचून पयशे दिले . 
थंयच्यान सांवड्ड्यां वचपाक मडगांवां आयले . मडगांवां हॉटेलांत च्या 
घेतली , आनी सांवडड्यां वचपाक भायर सरले . थोड्याच अंतराचेर वाटेर 
एक काळ माजर आडवें गेलें . काळे माजर आडवें वचप तेंय बी दावे 
कडल्यान उजवे कडेन वचप म्हणल्यार अपशकून अशें मानतात . आमी 
तशेच गेले सांवड्ड्यां . स्टेशन मास्तरा कडेन काम करून घरा वचपा 
खातीर थंयच्यान भायर सरले . बेगीन घरा पावपा खातीर पंचवाडीच्यान 
फोंड्या वचून कुंभारजुव्यां वचपाक गेले . पूण पंचवाडी पावतकच थंय 
कळ्ळे , सांकव दुरुस्त करूंक घेतिलल्यान रस्तो बंद आसा म्हूण . आमकां 
परत सांवड्ड्यां वचून , थंयच्यान मडगांवां आनी परत बोरये पुलावयल्यान 
फोंडेच्यान कुंभारजुव्यां असो रस्तो धरचो पडलो . तर मडगांवच्यान फोंड्या 
येतना , राय पावतकीच , फुडल्यान एक बस येताली . ती येता ती पळोवन 

ड्रायव्हरान ब्रेकार पांय दवरलो . आनी जीप धुंवली आनी रस्त्या कडेच्या 
कठड्यार आदळ्ळी . मुखार आशिल्लो हारसो फुटलो . कंवच्यो दोगांयच्या 
माथ्यार केंसांनी गेल्यो . शिवनाथाक खाडकेक चड लागले . आमी तशीच 
जीप घेवन फोंड्यां घाणेकाराल्या ओस्पितालांत गेले . थंय जाल्लो प्रकार 
सांगलो . तांणी केसांतल्यो कंवच्यो काडल्यो . केस कापले , तरी तातूंतले 
बारीक कण तशेच उरले . घराकडेन रातचे साडेणवांक पावले . जीप 
रायबंदरा गॅरेजीत दवरपाक सांगली , आनी घडलेली गजाल घरांत सांगची 
पडली . तशें पळोवंक गेल्यार हो अपघात मोठो जावंक शकतालो . आयज 
हांव येवजितां तेन्ना दिसता , शाळेत प्रवेश करतना सोंपणावयल्यान पडप , 
तशेंच आतां नोकरी धरचे पयलीं अपघात घडप , हाका खंयूय जोड ( लिंक ) 
आसा काय ? 


आतां आयुश्याच्या दुसऱ्या पांवड्यार पाविल्लों . तो म्हणल्यार 
इंजिनियरींगच्या क्षेत्रांत प्रवेश करप . शिकून जालें . खाजगी नोकरेच्या 
सोदांत , धेपो इंजिनियरींग सर्विसिसांत म्हाका नोकरी मेळ्ळी . इंजिनियर 
वसंतबाब पिळगांवकार हांचे मार्फत . तांकां बालाबाब म्हणटाले . हांव तांकां 
' इंजिनियर ' म्हूण पाचारतालों . १ अक्टोबर १ ९ ६८ . दसरो . ह्या दिसा सावन 
म्हजें काम सुरू जालें . त्या दिसा हांव , इंजिनियर पिळगांवकार आनी 
विश्वास धेपो , अशे तीग जाण वास्को भुतेभाट हांगा गेले . थंय जुन्ता 
कॉमर्सियो इस्त ! ( गोवा हावसिंग बोर्ड ) च्या सात निवाशी इमारतींचो 
( रेसिडेन्शियल बिल्डींग ) चो प्रकल्प सुरू जावपाचो आशिल्लो . हो म्हजो 
पयलो प्रॉजॅक्ट . त्या दिसा पुजा करून काम सुरू करपाचे आशिल्लें . आमी 
धा वरांचेर थंय पावले . पी . के . जॉर्ज हो थंय सब - कॉन्ट्रॅक्टर आशिल्लो . 
ताचे कडेन अयुब म्हूण लेबर कॉन्ट्रॅक्टर आशिल्लो . अयुबान आपल्या 
बापायक ( मुल्लाक ) सुपरव्हायजर म्हूण दवरिल्लो . म्हजे वांगडा सुरेंद्रन 
म्हणून सुपरव्हायजर आशिल्लो . तो इंजिनियर आशिल्लो . ते भायर कमलादास 
गावणेकार होय एक सुपरव्हायजर आशिल्लो . वास्को काम करपाचें 
आशिल्ल्यान थंयच रावपाक जाय आशिल्लें . थंयच्यान कुंभारजुव्यां येवप 
वचप कठीण आनी त्रासाचे म्हणून वास्कोच रावपाचे थारायलें . सुरवातीक 

एक म्हयनो म्हगेले भयणीचो देर शशिकांत सालेलकार हांच्या घरा 
रावलों . तांणी म्हाका बरो वागयलो . कामाक सुरवात केली . नेटान सात 
बिल्डिंगो बांदपाच्यो आशिल्ल्यो , त्यो सगळ्यो शेतांत बांदपाच्यो . जमीन 
मोव . एक मिटर खणलें जाल्यार उदक लागतालें . पूर्ण खणप आनी मागीर 
उदक पंपान भायर मारून तातूंत फुटींग घालप . एक बिल्डिंग खणली . 
तातूंत सोलींग , पीसीसी केली म्हणटकीच ताचेर फुटींग घालप सोपें 
जातालें . मागीर हांव कामाच्या लागी भुतेभाटांत रावपाक लागलो . थंयची 
वसती बरी नाशिल्ल्लयान हांव आनी इंजिनियर सोमनाथ हेदे चिखले 
नावेलकाराल्या घरांत रावपाक लागले . थंय आमी सुभाष नांवांचो भुरगो 
जो एमईएस च्या कामार काम करतालो , ताका दवरलो . तो आमची कामां 
करतालो . कांय दिसां खातीर आमी चिखले रावताले . ज्युंताच्या कामार 
मिंगेल परेरा नांवाचो मिक्सर ऑपरेटर आशिल्लो . कामाक सुरवात करून 
एक म्हयनो जाला आसतलो . पी . के . जॉर्ज हो कॉन्ट्रॅक्टर काम नेटान 
करतालो . पूण ताचो सुपरव्हायजर मुल्ला सारकें काम करी नाशिल्लो . 
हांव ताचेर बेजारतालों . एक दीस ताणें मिक्सरांत चड उदक घालें म्हणून 
ताका तापयलो . तेन्ना ताणें म्हाका बुद्द शिकोवपा खातीर मिक्सरांत सामकेंच 
उदक घालें ना . आनी सुकें काँक्रीट काडलें आनी जॉर्जाक दाखोवपाक 
कुशीक काडून दवरलें . हांव कामार आसतना अशें कित्याक म्हणून म्हाका 
राग आयलो , आनी हांवें काम बंद उडयलें . हावें जॉर्जाक दाखयलें . जॉर्ज 
इंजिनियर आशिल्लो . तो आयलो आनी ताणें मुल्लाक तापयलो . त्या 
बरोबर मुल्लाच्या मनांत सुडाची भावना निर्माण जाली . ताणे रोखडेंच 
कार्पेन्टरांक सांगून कामांत गडबड करपाक सुरवात केली . एका बिल्डिंगेची 
लायन आवट करतना एक मिटराचो फरक आयलो . सायट रेलिंगाचेर 
मार्क केल्ले खिळे हालयिल्ले . म्हाका चेकिंगाक गेल्ले कडेन कळळे . हांवें 
रोखडेंच जॉर्जाक सांगून मुल्लाक काडपाचे थारायलें . तशेंच दुसरे कार्पेन्टर 
हाडून काम करपाचो निर्णय घेतलो . पयलींचे कार्पेन्टर त्रास करीत म्हणून 
पोलीस बंदोबस्त केलो . म्हज्या आयुश्यांतलो हो पयलो प्रॉजेक्ट पोलिसांच्या 
बंदोबस्तांत करप म्हणल्यार दुर्दैव म्हणपाचें . पूण निरुपाय आसलो . ताचो 
म्हज्या मनाचेर मात बरोच परिणाम जालो . नाका ही कामां . कोणाच्याय 

बंधनांत काम करप नाका अशें दिसूंक लागले . कांयच सुचना जालें . 
नोकरी सोडची आनी दुसरें कितेंय करचें अशें थारलें . पूण इंजिनियर 
गावणेकारान धीर दिलो , आनी हांवें काम चालू दवरलें . निमाणे मुल्लाक 
त्या कामावयल्यान दुसऱ्या कामाचेर धाडलो . सरकाराचे वतीन काम 
पळोवपी इंजिनियर श्री . विश्वनाथ वालावलीकार , सदा कुडचडकार , शिवाजी 
काकोडे , मोहन धारवाडकार , रघू पै , फेलीक्स गोन्सालवीस हांचे सहकार्य 
लाबलें . आमी जणू एकाच कुटुंबांतले कशे काम करताले . हो म्हजो पयलो 
प्रॉजॅक्ट आशिल्लो तरी हांवें सगळ्यांक बरोबर घेवन काम केलें . अजाप 
म्हणल्यार म्हजो पयलो प्रॉडक्ट आसुनूय , काम इतलें बरें जालें , म्हाका 
सिलिंगाक प्लास्टर करचे पडले ना . सरळ रंग लायलो . मिंगेल पेरेरा म्हजी 
खूब काळजी घेतालो . ताका मातसो सोरो लागतालो . घरा कुंभारजुव्यां 
वतना हांव केन्ना केन्ना बाजारांत वचून नुस्ते घेतालों . बरोबर मिंगेल 
आसतालो . म्हाका नुस्त्या विशीं चड कळनाशिल्लें . विस्वण बी घेत जाल्यार 
तो 

कापुनूय घेतालो . तकले कडलो कुडको मिंगेल व्हरतालो आनी बाकीची 
पोस्तां हांव व्हरतालों . मिंगेल परेरा काय शिकूक नाशिल्लो . पूण तो सय 
एम.पी. अशी करतालो . ताका टेप ( मॅजरिंग टेप ) वाचूंक येनाशिल्ली . पूण 
एकाद्या वॉशरचे माप घेवचे जाल्यार तो एका पेपराचेर त्या वॉशराचे माप 
पेन्सिलीन काडटालो . ताची तकली बरी चलताली . मिंगेल पेरेरा आपल्या 
मशिनांची काळजी खूब घेतालो . मिक्सर बी तो धुवन चक्क दवरी . एक 
दीस मिक्सर निवळ करून जाग्यार दवरिल्लो . त्या दिसा तो कामार 
आयलो ना . तो शेनवार आशिल्लो . आमचो इंजिनियर हेदे हाका मिक्सर 
जाय आशिल्लो . ऍरपोर्ट रोडाचेर नंदा विहाराचे काम चालू आशिल्लें . थंय 
ताका तो जाय आशिल्लो . ताणें म्हाका म्हणलें , आपूण तो मिक्सर व्हरतां 
आनी सोमारा पयलीं हाडून दितां . हांवें व्हर म्हणलें . पूण म्हज्या मनांत पाल 
चुकचुकली . तो मिक्सर कशे अवस्थेत येत म्हणून . आनी तशेंच जालें . 
मिक्सर परत आयलो तो खराब अवस्थेत . जेन्ना सोमारा मिंगेल परत 
कामार आयलो , तेन्ना मिक्सराकडेन पळोवन अक्षरशा चाळवलो . ताणे 
म्हाका अप्रत्यक्ष कळयलें , तो खूब बेजारलो म्हणून म्हज्या कर्माचेर . त्या 
उपरांत हांवें ताका विचारले बगर मिक्सर वा हेर मशिनरी विशीं निर्णय 

घेतलो ना . त्या मिंगेलाची आनीक एक तोखणायेची गजाल सांगपा 
सारकी म्हणल्यार , जेन्ना कामार इलॅक्ट्रीक सप्लाय नाशिल्लो तेन्ना ताणे 
एक मशाल तयार केल्ली . ती मशाल डिजलांत बुडोवन मागीर पेटोवप 
आनी उजवाड करप . त्या उजवाडांत काँक्रीट तयार करप . 


पयलो प्रॉजॅक्ट धा म्हयन्यांत पूर्ण जालो , तरी एक वर्स धरपाक जाता . 
म्हजो असिस्टंट सुरेन्द्रन आशिल्लो . तशेंच कमलादास गावणेकारान 
सुपरव्हायजर म्हणून काम केले . ह्या कामाचेर तो तयार जालो . अणभव 
मेळ्ळो ताका . फुडे ह्या कमलादासान १ ९ ७२ त ऍडमिनिसट्रेटिव्ह ऑफिसर 
म्हणून काम केलें . ह्या प्रॉजेक्टाचेर म्हाका प्रेरणा मेळ्ळी . हो प्रॉजेक्ट पूर्ण 
जावचे पयलीं , म्हणल्यार फकत पेंटिंगाचे काम बाकी आशिल्लें तेन्ना 
म्हाका , आतांची झुआरी इन्डस्ट्रीज ( तेन्नाची झुआरी अॅग्रो कॅमिकल्स ) 
हांच्या कामाचेर काम करपाची संद मेळ्ळी . सुरवातीक फकत एस्टिमेट 
करपाचे काम . सगळो प्रॉजॅक्ट तीन वा सोळा टप्प्यांनी करूं येतालो . 

पूण 
तो सोळा टप्प्यांनी करपाचें थारलें . ह्या फर्टिलायझर प्रॉजॅक्टाचे काम टोयो 
इंजिनियरिंग कॉर्पोरेशन हे जपानी कंपनीक मेळिल्लें . पुराय प्रॉडक्ट बांदून 
ऑपरेट करून दिवपाचो . हो एक म्हत्वाचो प्रॉजॅक्ट आशिल्लो . ह्या प्रॉडक्टाची 
जाणविकाय नाशिल्ली . ह्या प्रॉडक्टाचो सर्वे करपाची संद म्हाका मेळ्ळी . 
सकाळी स वरांचेर सांकवाळे झुआरीच्या प्रॉजॅक्टाचेर वचपाचें , आनी 
इकरा वरांचेर ज्युन्ताच्या प्रॉजेक्टाचेर येवपाचें . वतांत सर्वे जाय नाशिल्लो . 
सर्वे करपाक बरोबर टी . पी . मोहमद नांवाचो सर्वे बॉय आशिल्लो . झाडां 
झुडपांतल्यान वाट काडीत सर्वे चलिल्लो . खंयच एक जिवाणे लेगीत 
सांपडले ना . बिनधास्त काम चलतालें . कामाचेर पियेवपाक उदक लेगीत 
नाशिल्लें . म्हणून वतना सोडाच्यो बाटल्यो व्हरताले . आयज व्हडा अभिमानान 
सांगूंक शकतां , झुआरी इंडस्ट्रिजचे सगळे मार्किंग हांवें केलें म्हणून . 
ताच्यो लॅव्हल्स लेगीत हांवें थारायल्यो . 

झुआरीचो सर्वे पूर्ण जालो . इंजिनियर गावणेकार आनी हांवें मेळून तो 
सोंपयलो . आनी एक दीस ह्या प्रॉजॅक्टा संबंदीची म्हायती झुआरीचे वतीन 
टोयो इंजिनियरिंग कंपनीक दिवपाची जबाबदारी म्हजेर आयली . इंजिनियर 

INM 


झुआरी अॅग्रो कॅमिकल्साचे काम चालू आसतना . 


गावणेकार ए म.ई.एस. च्या कामार आशिल्ल्यान ताका येवपाक मेळ्ळे ना . 
देखून त्या प्रॉडक्टाची म्हायती दिवपाची संद म्हाका मेळ्ळी . टोयोचो इंजिनियर 
टी . शिओदा हो फिल्ड इंजिनियर . ताका पुराय मार्किंग दाखयलें . आनी 
शिवोदा खूश जालो . हांवें वेवस्थित केल्लें मार्किंग पळोवन तो म्हजेर खूश 
जाल्लो . एक नवी वळख जाली . ताचे उपरांत आमी सदांच आठ वरांचेर 
कामार वचून इकरांक परतताले . पयलो दीस नवो . दुसऱ्या दिसा पासून 
इश्टागत जाली . ती आयज मेरेन आसा . आयज मेरेन म्हणलें ताका कारण 
आसा . लागीच पस्तीस वर्सा उपरांत , १३ एप्रिल २००५ वर्सा अचकीत एक 
गजाल घडली . सकाळी साडे आठ वरांचेर म्हजो बापोलभाव सतीशाचो फोन 
आयलो , शिवोदा म्हाका सोदता म्हणून . ध्याना मनांत नासतना अशें घडप 
म्हणल्यार अजाप . नागराज नांवाच्या इंजिनियरा कडल्यान शिवोदान म्हजी 
म्हायती काडपाक लायली . ते प्रमाण सतीशान ताका म्हजो मोबायल नंबर 
आनी घरचो फोन नंबर दिलो . तशेंच शिवोदाचो घरचो नंबर म्हाका मेळ्ळो . 
रोखडोच णव वरांचेर हांवें जपानाक फोन लायलो . पूण शिवोदा घरांत 
नाशिल्लो . तो टी.ई.सी. कंपनीत गेला म्हणपाचे ताच्या घरच्यांनी सांगलें . 
तांचेकडेन हांवें म्हजो मोबायल नंबर दिलो . ज्यूस्त दनपारच्या दोन वरांचेर 

म्हाका शिवोदाचो फोन . निव्वळ पस्तीस वर्सानी . फोना वयल्यान शिवोदाचो 
आवाज आयकूक मेळिल्ल्यान मनाक खोशी जाली . मन उचंबळीत जालें . 
आतां आमचो संपर्क इमेली वयल्यान जाता . 


आतां परत फाटल्यान कामाचेर वचुंया . कामाची घडणूक अशी आशिल्ली . 
टोयोचे दोन इंजिनियर जपानच्यान गोंयां आयले . ते म्हणल्यार टी . शिवोदा , 
फिल्ड इंजिनियर , आनी साकू हो ऑफीस इंजिनियर . तो कॉन्ट्रॅक्ट्स , 
टॅन्डरिंग , अग्रीमॅट्स हे सगळे पळयतालो . तांणी मागीर थायसा कंपनीचे 
इंजिनियर कॉन्ट्रॅक्टाचेर घेतिल्ले . तातूंत सिव्हील इंजिनियर शिमाजी , 
चीफ इंजिनियर , होकुमुरा , स्ट्रक्चरल इंजिनियर , तोकुनागा अशे तीग 
जाण कन्सट्रक्शन पळयताले . तांचे सकयल भारतीय इंजिनियर कॉन्ट्रॅक्टाचेर 
आशिल्ले . प्रत्येक प्लान्टार एक सिनियर इंजिनियर , एक ज्युनियर इंजिनियर 
अशे आशिल्ले . एस.बी. पटेल कंपनीन हे इंजिनियर हाडिल्ले . ह्या भायर 
थायसा कंपनीचे दोग जाण . एक मॅकानिकल आनी एक इलेक्ट्रिकल 
इंजिनियर असो टोयोचो स्टाफ कामां पळयताले . कंपनी विशीं आनीक 
खूब आसा सांगपाचे . तें वेळा प्रसंगार सांगतां . 

झुआरीचे काम सुरू जायत सावन हांव सदांच वेळेचे भान दवरिनासतना 
काम करतालों . काम नेटान चलतालें . सायट डिव्हलपमँटाचे काम चलतालें . 
सगळो प्रकल्प सोळा टप्प्यांनी जावपाचो . ते प्रमाण जमनीची आंखणी 
केल्ली . सगळ्यांत कमी जमिनी पासून सगळ्यांत उंचायेर आशिल्ले जमनींत 
सोळा मिटरांचो फरक आशिल्लो . ह्या कामाची जबाबदारी आमचेर आशिल्ली . 
सर्वेक्षणाची जबाबदारी म्हजी . सगळो प्रकल्प सोळा टप्प्यांनी करप कठीण 
आशिल्लें . खंय सुरवात करप , आनी खंय सोंपोवप हे थारले . प्रत्येक 
टप्प्यांत जमीन तयार करतना , एक ट्रक माती भायर व्हरपाची ना , आनी 
एक ट्रक माती भायली हाडप ना अशें थारिल्लें . खणपाचें आनी त्याच 
टप्प्यार भरपाचे , अशे पद्दतीन कांट्यावयलें काम करप . आमचो कॉन्ट्रैक्टर 
इ.के. महमद . तो तिरुचिरापल्ली केरळ हांगचो . ताका गोंय स्वतंत्र जायना 
फुडें नाविक दळाच्या कामां खातीर शांताराम कंपनीन हाडिल्लो . कोंकणी 
बरी उलयतालो . ताचेकडेन भारतांतल्या सगळ्या राज्यांतले लोक आशिल्ले . 


वाट अजून चलची आसा ... 
खणपाचे काम सुरींग घालून करतालो . ब्लास्टिंगाचें काम करपी खास 
आशिल्लो . ताचें नांव ताडवन . दिसाक तीनशें चारशें सुरींग घालताले . हे 
काम म्हजेर आशिल्लें . झुआरीच्या सर्वेचे काम करपाक म्हजे मजतीक 
टी.पी. महमद नांवांचो मजतनीस आशिल्लो . फुडें तो जेवण करून वाडटालो . 
सकाळी आनी दनपरां सर्वेचें काम करताले . महमद सांजेचो पांचांक 
वतालो . चिखले जंय आमी नावेलकाराल्या घरांत रावताले , थंय ताका 
आमी जेवण करून जेवन घे म्हूण सांगताले . कारण आमी येता म्हणसर 
रातची इकरा वरां बी जातालीं . पूण महमद केन्नाच आयकनाशिल्लो . आमी 
जेवचे पयलीं आपणे जेवप ताका कठीण जातालें . तो न्हावन बी तयार 
रावतालो . आमी जेवले म्हणटकीच आपूण जेवतालो . खूब प्रामाणीक 
मनीस . म्हजे कपडे लेगीत धुतालो . कामाचेर सर्वेचे काम चलतना तो 
मोन्यांनी काम करतालो . कामाचेर आसतना आमकां मदीं कांय खावपाक 
मेळनाशिल्लें . सकाळी खावन वतकच दनपार मेरेन कांयच ना . दनपरां 
एक ते दोन मदीं वास्कोच्यान जेवणाचे डबे येताले . ते जेवन सांज मेरेन 
काडची पडटाली . आमचे काम म्हणल्यार घाण्याक बांदिल्ल्या बैलां वरी . 
महमदान कॅन्टीन घालें . आमी थंय च्या घेवपाक वताले . एकेकदा आमचे 
बरेच हाल जाताले . सांजेचो सातांचो वेळ . भूक लागिल्ली आसताली . 
कॅन्टीनांत कितेंय खावपाक मेळटले हे आशेन आमी थंय वताले . थंय 
वतकच कळटालें , खावपाक कांय ना . च्या आसा काय म्हूण विचारले 
जाल्यार दूद ना म्हूण आयकुचें पडटालें . आनी मागीर फुटी काफयेचेर 
समाधान मानचे पडटालें . सुरवातीक जेवणाची वेवस्था कामाचे लागी 
जावची ह्या इराद्यान , लागींच आशिल्ल्या चौगुलेच्या भाटांत पाटील नांवांचो 
वेवस्थापक रावतालो , ताच्या घरा केली . दनपरां देड दोन वरां मजगतीं 
आमी जेवपाक तागेर वताले , आनी चपाती भाजी खावन परतताले . अशें 
कांय म्हयने चल्लें . सदांच शिता बगर जेवण जेवताले . जेवपाक पाटलाच्या 
घरा पावताले तेन्ना जेवण तयार जाल्लें नासतालें . एक एक चपाती तयार 
जाली म्हणटकीच आमकां मेळटाली . पोटाक भूक लागिल्ली आसताली 
आनी तव्यार उदक पडटा तशी चपाती पोटांत वताली . दुसरे चपातीची 
वाट पळयत बसचे पडटालें . तुमी म्हणटले , हे चपातीचे पुराण कित्याक 

लायलां . पूण पोटाक मारून काम कशें जावपाचें . वतांत थांबनासतना 
काम करप . एक तर काम तशें त्रासाचेच . पूण जिद्द आनी ध्येय हांची 
सांगड घालून आमी तेमान काम करताले . दिसाची सोळां वरां , रात दीस 
काम करप . तातूंत मनस्ताप आसताले . एके कडेन काम करपाची चडाओड . 
तर एके वटेन घरचो अहेर . तरीय जपानी इंजिनियरांची मर्जी सादयली . 


मत्सर ही गजाल सगळ्या जगांत आसा . आमी ताका प्रॉफेशनल 
जॅलसी म्हणटाले . म्हाका ताचो अणभव थोड्याशा प्रमाणांत आयला . 

पूण 
कामांत येस मेळटालें . जंय कांयच ना , थंय कितेंय उबारपाची इत्सा शक्त 
म्हज्या रगतांत भरिल्ली . वत , सावळी एका सारकी लागताली . वतांत काम 
करप परवडटालें , पूण सावळेतली गरमी सोंसनाशिल्ली . 

एका दिसाची याद जाता , तशी बरयतां . शिवोदा हो जपानी इंजिनियर 
म्हजेर खूब खूश आशिल्लो . आमचे ऋणानुबंध आशिल्ले . हांव ताका 
सकाळी दिसपाक जाय आशिल्लों , तशेंच सांजचो वच्चे पयलीं दिसपाक 
जाय आशिल्लों . फाटल्या जल्माचो संबंद आशिल्लो जाये . 

आयजूय 


आसा . 


आमचो कॉन्ट्रॅक्ट इसीसी कंपनी कडल्यान मेळिल्लो . म्हणकीच इसीसीचे 
इंजिनियरूय आमचे बरोबर काम करताले . एक दीस शिवोदा कामाचेर 
आयलो . हांव जंय आशिल्लों थंय , म्हणल्यार युरिया प्लान्टार . थंय येवन 
ताणें हेर इंजिनियरां मुखार म्हाका एक रंगीत पेनांचो सॅट भेट म्हणून 
दिलो . बाकीच्या इंजिनियरां मदीं चुळबुळ सुरू जाली . शिवोदा थंयच्यान 
वतकच तांणी म्हाका घेरलो आनी म्हणूक लागले , हांव एक दीस जपानाक 
नक्कीच वतलों म्हणून . हांवें सगळी पेनां सगळ्यांक एक एक करून 
वांटलीं . हांव जेन्ना म्हज्या बोसाकडेन गेलों , तेन्ना ताकाय ही गजाल 
समजली म्हणपाचें म्हाका कळ्ळं . हांवें ताका दोन पेनां दिली आनी म्हाका 
एक पेन दवरलें . हांवें म्हज्या बोसाक दोन पेनां दिली , तेच बरोबर मत्सर 
सुरू जालो . दुसऱ्याच दिसा म्हाका ताणें सांगलें , झुवारीच्या कामावयली 
म्हजी जबाबदारी सोंपली , आनी म्हाका ताणें म्हज्या पयल्या कामार 
म्हणल्यार वास्को आशिल्ल्या कामार वचूंक सांगलें . म्हाका सगळे समजले . 

शिवोदाची आपुलकी मत्सराक कारण थारली . हां हां म्हणलें . आनी 
सांजच्या वेळार जेन्ना हांवें बॉसाक सांगलें , हांव फाल्यां पयल्या कामाचेर 
वतां म्हणून , तेन्ना ताणें सांगलें , फाल्यां नाका , मागीर वच म्हणून . दुसऱ्या 
दिसा परत हावें तोच पाडो वाचलो . तेन्ना परत फाल्यां नाका , मागीर वच 


टी . शिवोदा ( मदीं ) हांच्या वांगडा स्व . पी . एम् . कामत आनी सुभाष गावणेकार . 

म्हूणन सांगलें . निमाणे दोन दिसांनी , तो दीस बुधवार आशिल्लो , हांवे 
बॉसाक सांगलें , हांव बिरेस्तारच्यान दुसऱ्या कामाचेर वतां म्हणून . 

दुसऱ्या दिसा हांव झुआरीच्या कामार गेलों ना . तेन्ना हांव मांगोर 
हिलार चौगुले क्वार्टर्सीत रावतालों . सांजेच्या साडे पांचांक घरा आयिल्लों . 
थोड्याच वेळांत दारावयली घांट वाजली . दार उगडून पळयत जाल्यार 
इसीसीचे दोग इंजिनियर आयल्यात . तांकां येवकार दिवन हॉलांत बसयले . 
तांचेकडल्यान कळ्ळे , म्हाका म्हज्या वरिश्ठान दुसऱ्या दिसा , म्हळ्यार 
शुक्रारा सकाळी णव वरांचेर कामार आपयला म्हणून . म्हाका अजाप जालें . 
हावें तांकां सांगले , म्हाका दुसऱ्या कामार वचूंक सांगला म्हूण . पूण तांचो 
निरोप खर आसलो . निमाणे तांणी सांगले , शिवोदा तीन वरां तापलो . 
कारण विचारल्यार तांणी सांगलें , तो कांयच सांगिना जालो म्हूण . निमाणे 
शिवोदान सांगलें खंय , ताच्या जिवाक बरें दिसनासलें , आनी ताका लागून 
तो बेजार जालो म्हूण . शिवोदान विचारलें खंय , धुमे खंय आसा काय म्हूण . 
त्या बरोबर तांणी निर्णय घेतलो , म्हाका परत आपोवन घेवचो . जालें . 
दुसऱ्या दिसा इसीसीचो रेसिडेंट इंजिनियर राव म्हाका व्हरपाक आयलो , 
सकाळी पावणे णवांक . ताणें म्हाका सांगते , ' झुआरीचे काम सोडूं नाका , 
तुजी दुसरी कामां आसात जाल्यार हांव करतां . ' 

हांव झुआरीच्या कामाचे सुवातेर पावलों . शंभर मिटर अंतराचेर शिवोदा 
दिसलो . हांव जीप ड्रायव्हराक जीप थांबोवपाक सांगलें . चलत हांव शिवोदाच्या 
म्हन्यांत गेलों आनी ताका गुड मॉर्निंग शिवोदा सर म्हणलें . तो खूश जालो . 
ताका जेन्ना विचाल्लें कसो आसा काय म्हूण , म्हणूक लागलों , काल मातशें 
पोटांत बरें नाशिल्लें , ताका लागून तकली विरार जाली , आनी तापप 
जालें . आयज बरो आसां . तूं हेच सुवातेर राव , अशें शिवोदान सांगलें . हांवें 
ताका संमती दिली . ताचे उपरांत हांव थंयचे सगळे काम सोंपसर थंयच 
रावलों . आनी फेब्रुवारी १ ९ ७२ त दोनापावल गेलों . 

वास्को ऑटो सर्विसांत टोयोचे ऑफीस आशिल्लें . सांजचे सायटीचेर 
काम सोपलें म्हणटकीच हांव शिवोदाच्या ऑफिसांत बसतालों . आतां हें 
इतलें सांगपाची गरज कसली ? हातूंत खास कितें आसा , असो प्रस्न 

वाट अजून चलची आसा ... 
तुमच्या मनांत येवं येता . पूण खास आसा . एक मनीस जपानाक साकून 
भारतांत पयस येता . आपल्या मनशांपासून पयस आसता . तो एकटो 
आसता . ताका वांगड लागता . आनी हांव शिवोदाचो असो वांगडी जालों , 
जाचेकडेन तो आपल्या मनांतल्यो गजाली सांगतालो . आपणालें मन मेकळे 
करतालो . तशें करतकच ताका ल्हवसार दिसतालें . आपणाल्यो भावना 
वांटून घेवपी कोण तरी आसत जाल्यार तो मनीस कितल्याय पयसुल्ल्या 
वाठारांत वचूं , आपणाल्या कामांत येस गांढूंक शकता . ताका घरची पत्रां 
आयली म्हणटकीच तो तांतल्यो कांय खबरी म्हाका सांगतालो . आनी 
ताच्या तोंडार खोशयेचे भाव पळोवन म्हाका बरे दिसतालें . रातीचे दीस 
करून शिवोदा काम करतालो . ताचे वांगडा म्हाकाय तशेंच काम करपाची 
संवंय जाली . आंगवळणी पडले . आयजूय म्हाका त्या अणभवाचो फायदो 
जाता . सकाळी स वरांचेर कामार वचून रातच्या इकरा - बारा वरांचेर घरा 
म्हणल्यार फ्लॅटार येवप . हे सदाचेच जाल्लें . कसलंय कठीण काम सोपे 
करप शक्य जालें . टप्पे करपाचे काम स म्हयने चल्लें . ह्या कामाचो 
अणभव म्हणल्यार हे टप्पे करप . हे टप्पे करतना शिवोदान म्हाका खूब 
मजत केली . ताणे आमचे कंपनीक डोझर दिलो . म्हज्या वापरा खातीर 
थिओडोलायट हो इन्सट्मॅट म्हजेकडेन तीन म्हयने दवरलो . हातूंत 
वेव्हार कांयच नाशिल्लो . एक गजाल सांगपा सारकी आसा . हातूंत डीए 
हो डोझर रस्तो करपा खातीर आमी हाडिल्लो . तो आमकां ट्रेलराचेर 
चडोवपा खातीर टोयो कंपनीकडेन आशिल्ली क्रेन जाय आशिल्ली . म्हगेलो 
वरिश्ठ पानवेलकार हाणें म्हाका शिवोदाकडल्यान क्रेन मेळूक शकता 
काय म्हूण विचारलें . हांवें ते प्रमाण शिवोदाकडेन वचून विनंती केली , 
आनी ताणे त्याच वेळार क्रेन ऑपरेटरा कडेन वचून क्रेन हाडून डीए 
चडोवपाक मजत करपाक सागले . सांगपाचे विशेश म्हणल्यार आमचो 
प्रोग्राम एक दीस फुडे गेलो आनी हांवें शिवोदाक वचून सांगतकच ताणें ते 
प्रमाण ऑपरेटराक वचून परत सांगलें . टोयोच्या खंयच्याच इंजिनियराक 
मोठेपण नाशिल्लें . जपान इतलें फुडें कशें हाची जाप झुआरीच्या कामार 
मेळ्ळी . तांचो एकवट , देशप्रेम हे स्पश्ट आशिल्लें . आपल्या देशांतली 
पेन्सील , पेपर वापरप हो तांचो देशाभिमान पळोवन म्हजी म्हाकाच लज 

वाट अजून चलची आसा ... 
जाताली . कारण आमी कुल्ल्यां प्रमाण एकामेकांक सकयल ओडीत आसतात . 
संघटीत निर्णय हे जपान्यांचे धोरण . आमी व्यक्तिगत निर्णय घेतात . 
दुसऱ्याक विचारप वा दुसऱ्याचें आयकप म्हणल्यार कमीपण मानतात . 
ताका लागून आमी ना आपलो उद्धार करपाक शकतात , ना देशाचो . जेन्ना 
हांव शिवोदाकडेन टप्प्यांची लॅव्हल थारावपाक वतालों , तेन्ना तो म्हाका 
विचारतालो , वॉट इज युवर ओपिनियन ? हो ताचो प्रस्न म्हाका मान 
दिवपाक न्हय . जपानी लोक सदांच आपल्या विचारांक अर्थीक नदरेन 
म्हत्व दितात . म्हजे मत जर तांकां अर्थीक नदरेन उपेगी पडत , जाल्यार 
ताचो फायदो घेवपाक ते फाटी रावनात . ना जाल्यार , 
जालें तरी पर्वा ना , दुसऱ्याचो सल्लो मानप ना . हो आमचो सिद्धांत . तांच्या 
ऑफिसांत वचात . कॅबिनां नात . फकत टॅक्निकल डायरेक्टराक ऑफिसांत 
कॅबीन आसा . बाकीचे सगळे एका टेबलाचेर भोंवतणी बसतात . ऑफिसांत 
सगळ्यांक एक युनिफॉर्म . भेदभाव ना . वयर सकयल ना . तांच्या काम 
करपाचे पद्धतीवयल्यान कळटा , हे कंपनीन १ ९ ६० ते १ ९ ७० च्या धा वसति 
कशे साठ प्रकल्प जगभर केले ते . आमी खूब फाटी आसात , आनी जर 
आमी आमची वागणूक बदल्ली ना , जाल्यार आमचे वयर सरपाचें सपन , 
सपनूच उरतलें . आमचे परस ल्हान राष्ट्रां बरीच वयर सरल्यांत . काम 
चोख कशें करप हे तांचे कडल्यान शिकपाचें . कॉन्क्रीट घालचे पयलीं 
लवचुंबकान पाटींतल्यान सरी भायर काडप . एक फस्काची काडी लेगीत 
दवरपाची ना . इतले बारीकसाणीन तपासणी करप . ताका लागून उंच 
दर्जाचे काम करून दाखोवंक मेळ्ळे थियोडोलायट वापरून लादी बसोवप , 
कामाचेर उलोवप कमी , नाच्च म्हणल्यार जाता . वर्तमानपत्रां बी वाचूंक 
जायना . एखाद्रो वॅल्डर वेल्डिंग करपाक वयर वता , थंय तो वतना च्या , 
टॉवल घेवन वता . आमचे भशेन परत परत च्या घेवपाक कॅन्टिनांत वचना . 
तांचे डिक्शनरीतल्यान रॅस्ट हे उतरूच तांणी कुशीक काडिल्लें . आतां 
परत घाला . कारण तांच्या बायलांनी कागाळ केली म्हणून . तांकां फॅमिली 
हाडूंक मेळना . पूण तीन म्हयन्यांतल्यान एक म्हयनो जपानांत रावन येवंक 
मेळटा . वतना शिवोदा म्हाका सांगतालो . आनीक कितेंय हाडूंक जाय काय 
म्हूण विचारतालो . पूण ताका केन्नाच हांवें अमूक हाड म्हूण सांगले ना . 

ताचे कार्यपद्दतींतलो एक नमुनो सांगतां . सायटीचेर ब्लास्टींग चलतालें . 
ताची परवानगी घेवची पडटाली . आदल्या दिसा सांजे एका नोटबुकाचेर 
बरोवन टोयोक कळोवपाचें आसतालें . तातूंत कितले बुराक , कितलें जिलेटीन , 
जाग्याचे वर्णन आनी वेळ . वेळ म्हणल्यार सकाळी साडे स वरांचेर , दनपरां 
एक वरांचेर आनी सांजे स वरांचेर अशें बरोवन दिवचें पडटालें . तें दितकच 
तांचो इंजिनियर प्लॅनार पाचवी , तांबडी आनी हळदुवी पीन लायतालो . 
आनी तो प्लान नोटीस बोर्डार लायिल्लो आसतालो . व्हिनटेस्टाईन हो 
झुआरीचो इंजिनियर . तो प्लान पळयतालो आनी त्या त्या वेळा प्रमाण 
कामाचेर हजर आसतालो , सुरक्षितताये विशींची जतनाय घेतल्या काय 
पळोवंक . ही जबाबदारी म्हजी आशिल्ली . ब्लास्टिंग दोन तरेचें आसतालें . 
ओपन ब्लास्टिंग आनी कवर्ड ब्लास्टिंग . फ्युज कॉयल ब्लास्टिंग आनी 
इलॅक्ट्रिक डेटोनेटर ब्लास्टिंग . सुरवेक ओपन ब्लास्टिंग चलताले दिसांतल्यान 
तिनशें चारशें बुराक ब्लास्टिंग चलतालें . सायटीचेर कम्प्रेसर आशिल्ले . 
तांडवन ब्लास्टिंगाचे काम करतालो . हांव ताका हात वयर करून खूण 
करतालों , तेन्ना तो डायनामो चलोवन ब्लास्टिंग करतालो . एकदां पावर 
स्टेशनाचेर ब्लास्टिंग करपाचे आशिल्लें . हांव थंयच तीस मिटर अंतराचेर 
आशिल्लों . आनी तांडवनान चुकीच्या इशाऱ्यान ब्लास्टिंग केलें . हांव थंयच 
जमनीर न्हिदलों . म्हज्या हातार एक बारीक फातर झरकटून गेलो . चड 
लागले ना . ब्लास्टिंगे विशीं खूब गिंन्यान मात मेळ्ळे . एक दीस बारीक 
फातर उडून इलेक्ट्रीक ट्रान्सफॉर्मरार गेले आनी ट्रान्सफॉर्मर ट्रीप जालो . 
हें ब्लास्टिंगाक लागून जाला हे रोखडेंच कळ्ळं . पूण ताचो आवाज जालो 


ना . 


ल्हवू ल्हवू प्लान्टाचो जागो आकार घेवपाक लागलो . आतां स्ट्रक्चर 
सुरू जावपाचो वेळ आयलो . पावर स्टेशन म्हजे जापसालदारके खाला 
आयलें . थंय टरबायन , बॉयलर , आनी बिल्डिंग ह्यो म्हज्या जापसालदारके 
खाला आशिल्ल्यो . थंय तोकुनागा हो जपानी इंजिनियर सर्वेचे काम 
पळयतालो . ताणें जेन्ना पावर स्टेशन बिल्डिंगेची तपासणी केली , तेन्ना 
ताका ती बिल्डिंग दोन सेंटिमिटर व्हड जाल्ली सांपडली . ताणें म्हणलें , 


खोडवान 


वाट अजून चलची आसा ... 
' मि . धुमे हार्डवर्किंग . मिस्टेक पार्डन्ड ' . म्हजे विशीं ताका आशिल्ली कळवळ 
म्हाका समजताली . ताका लागून म्हजी शक्ती वाडटाली . काम आनीक 
नेटान जातालें . एके बसकेंत शिवोदान म्हज्या चीफ इंजिनियराक सांगलें , 
धुम्याक एक मजतनीस जाय म्हूण . तेन्ना खासनीस नांवाचो इंजिनियर 
घेतलो म्हजे मजतीक . म्हजे कक्षेतल्या कामा भायर शिकपा सारकें कितेंय 
आसत जाल्यार हांवें ताचो अभ्यास केलो . उलयनासतना कामां कशी 
जातात तें पळयात . ऑफिसाच्या भायर दाराकडेन एक बोर्ड आसता . ताचेर 

बरयिल्लें आसताः ऍरायव्हल ऑफ व्हॅसल नं २०३. हे एक 
उदाहरण . ताचेर तारीख आनी जागो बरयिल्लो आसता . ते प्रमाण प्रत्येकान 
ती वस्त सायटीर हाडून उबी करपाची . संबंदीत अधिकाऱ्याक ही कळोवणी 
थारता , आनी संबंदीत अधिकारी ती वस्त हाडपाचो आपलो बंदोबस्त 
करता . ट्रेलरा वयल्यान ती वस्त जाग्यार उबी करपाची जबाबदारी इपॅक्शन 
इंजिनियराची . फावन्डेशन इंजिनियर ( सिव्हिल इंजिनियर ) जे सुवातेर ती 
वस्त उबारपाची , ती सुवात ते प्रमाण तयार करता . हे सगळे एका बोर्डार 
बरोवन कळीत केल्लें आसता . ही पद्द्त एकदम उपेगी . ना जाल्यार कोण 
म्हणटलो , म्हाका खबरना , कोण म्हणटलो म्हाका कळीत केलें ना , आनी 
कोण म्हणटलो म्हाका आतांच कळ्ळां म्हूण . इफॅक्टिव्ह मॅनेजमँट तो हाका 
म्हणटात . हे आमी कित्याक करूंक शकनात ? हातूंत कमी मनशां लागतात . 
कमी खर्च येता . टोयो कंपनीची तोखणाय कितलीय केली जाल्यार 
कमीच . फुडें संबंदीत कामावयल्यान ताचो उल्लेख जातलोच . तर मुख्य 
कामा कडेन वळुया . काम म्हणल्यार , कामा कडेन सरळ संबंद येतालो तो 
म्हजो आनी म्हज्या सहकाऱ्यांचो , तशेंच कॉन्ट्रॅक्टर मालक आनी यंत्रणेचो . 

तर सुरवेक माती खणून , ती ट्रकांत भरून दुसऱ्या जाग्यार घालप . हे 
खणप पयलींच्या खणपा परस वेगळे . हे बुन्यादीचे खणप . हे मातयेचो 
हिशेब दवरपाक एक इंजिनियर आशिल्लो . तो कर्नाटकांतलो . ताचें नांव 
याद जायना . पूण तो त्या कामाक वाजेल्लो , आनी थोड्या दिसांनी ताणे 
नोकरी सोडली . तो एक दीस म्हाका सांगूक लागलो , हे मातयेचे काम 
पळोवपाक इंजिनियर कित्याक ? हांवें ताका म्हणलें , इंजिनियरूच त्या 

६७ 
कामाचो हिशेब बरोबर दवरूंक शकता . तर खणचे पयलीं ती माती 
कितली आसूंक जाय , ताचो अभ्यास करूंकच जाय . ताचे मागीर ती माती 
खणून , मेकळी माती कितली जाता ती पळोवंक जाय . कितले ट्रक 
दिसांतल्यान लागतले आनी कितले दीस जागो निवळ करपाक लागतले 
हे थारावपाक जाय . हे काम फकत इंजिनियरूच करूंक शकता . त्या 
इंजिनियराक सगळे समजावन सांगतकच ताका पटलें , आनी तो कामाक 
लागलो . ह्या इंजिनियराची एक खुबी सांगतां . तो सामको शिवराक . 
तामसी जेवण जंय जेवतात , ताचे सावळेक लेगीत तो जेवी नाशिल्लो . 
आमी कांय दीस वेळसांव रावताले . थंय तोय आमच्या वांगडा रावतालो . 
पेट्रोमाक्साच्या उजवाडांत तो जेवी नाशिल्लो . म्हज्या कामार मुकुंद नांवाचो 
एक प्यून आशिल्लो . तो आमच्या ऑफिसांत आसतालो . मुख्य ऑफीस 
प्राकारा भायर आशिल्लें . दुसरें ल्हान ऑफीस कामाच्या जाग्यार आशिल्लें . 
थंय बसून 

आमी जेवताले . आमकां वास्को सावन जेवणाचे डबे येताले . एक 
दीस डबो उसरां आयलो . हांव पावर स्टेशनार काम करतालों . मुकुंद थंय 
डबो घेवन आयलो . थंयूय एक ल्हान ऑफीस आशिल्लें . ताका हांवें डबो 
घेवन परत वचपाक सांगलें . तो आयकना जालो . ताणें सांगलें , डबो 
रिकामी घेवन यो म्हणून सांगलां . हांवें डबो म्हज्या ऑफिसांत दवर म्हूण 
सांगले , तेन्ना तो म्हज्या फाटल्यान लागलो , जेव म्हणून . जेन्ना ताणे पळयलें 
हांव आयकुपाक तयार ना म्हूण , तेन्ना तो स्लॅबाचेर आयलो आनी म्हणूक 
लागलो , म्हजें काम आपूण करता , हांवें जेवन घेवचे म्हूण . तेन्ना म्हाका 
उपाय नाशिल्लो . हांव सकयल देंवलों . जेवन घेतले . अशी काळजी घेवपी 
मनशां भोंवतणी आशिल्ली . मल्लेशी नांवांचो बारा वर्साचो भुरगो आनी 
ताचो भाव हनुमंत म्हजे कडेन पावर स्टेशनार कामाक आसताले . हुशार 
भुरगे . सांगपाचे म्हणल्यार , आयज पस्तीस वर्त्यांनी जेन्ना हांव हे बरयतां , 
तेन्ना ते म्हाका परत मेळटात . म्हज्या बापोलयाचे बिल्डिंग सायटीचेर . 
तांकां पळोवन म्हाका खूब खोशी जाली . 

जमनीची रचना करतना म्हाका एक घोळ सांपडलो . टायम ऑफिसा 
कडेन . तातूंत बोकड्यांच्यो तकल्यो सांपडल्यो . म्हाका दिसतालें , वागान 

बी मारून उडयल्यात आसतल्यो . पूण उपरांत ताची खात्री पटली . एक 
दीस सांजेच्या सात वरांचेर आमी जिपीन मडगांवां वताले . वेळसांव देवतेर 
एक वाग उजवे वटेंतल्यान दावे वटेन रस्तो हुपून वतालो . ताका पळोवंक 
बाप्पान ( जिपीचो ड्रायव्हर ) जीप थारायली . म्हज्या काळजांत कच्च जालें . 
जिणेत पयलेच खेप वागाक फकत वीस मिटरांच्या अंतराचेर पळयलो . 
हांवें बाबाक जीप धांवडावपाक सांगली . आमी सुटले . वाग खंय गेलो तें 
कळ्ळे ना . मडगांवच्यान परत येतना तो वाग दिसलो ना . तेन्ना हांवें त्या 
वागाचे आनी त्या बोकड्यांच्या तकल्यांचे धागे - दोरे जोडले . एक विचार 
म्हाका सदांच भंय दाखोवंक लागलो . तो म्हणल्यार , पयल्या दिसा जेन्ना 
डी९ हो डोजर इसीसी कंपनीन कामार धाडलो , तो रातचो आठ वरांचेर 
पावलो , हांव त्या वेळार डोजराचेर बसून रावलों . खंयच उजवाड दिसना 
अशा वेळार जर वागान हल्लो केल्लो , जाल्यार म्हजे कितें जातले आशिल्लें ? 
देव जाणा ! विचार करूंक लेगीत भंय दिसता . सोड . म्हज्या हातान फुडें 
खूब कितें जावचे आशिल्लें . 

काम नेटान चलूक लागलें . रात दीस काम करताले . इसीसी कंपनी 
व्हडली कामां , जशी प्रिलिंग टावर , रिऍक्टर फावन्डेशन , बॅगिंग प्लान्ट , 
बल्क स्टोरेज प्लान्ट बी , करताली . एकदां प्रिलिंग टावराचे काम पळोवपाक 
हांव टावराचेर वयर गेलों . काँक्रिटाचे काम चालू आशिल्लें . पन्नास मिटरांचेर 
वयर गेल्लों . म्हज्या एका पायाचो बूट सुटलो आनी तो मिक्सरांत पडलो . 
हांव एका पांयांत बूट आनी एका पायांत बूट ना अशे अवस्थेत वयरसावन 
सकयल ... कडी टप्प्यांवयल्यान देंवलों . आमी चार इंजिनियर . रात दीस 
काम पळयताले . आमकां वेळेचे भान नाशिल्लें . आमच्या मुखार एक ध्येय 
आशिल्लें , काम सोंपोवपाचे . त्याच वेळार हांवें स्वामी विवेकानंदालो ' कर्मयोग ' 
वाचिल्लो . निर्हेतूक कर्म करपाचें आनी फळाची अपेक्षा करिनासतना काम 
करप हेच उद्दिश्ट . शिवोदान खूब मजत केली काम सोंपोवपाक . ताका 
हांव विसरूंक शकना . ताका पयल्या दोन दिसां भितर हांवें प्रस्न केल्लो . 
तो म्हळ्यार ताका भारता विशीं कितें दिसता काय म्हणून . ताणें जाप 
दिली , ' इन्डिया , मॅनी पिपल , मॅनी आयडियाज , जपान फीव पिपल , वन 
आयडिया . ' 

हांवें ह्या ताच्या तत्वाचेर काम करपाचें थारायलें . पूण सहकार्य मेळना 
तशें , यू हॅव टू गो अलोन . खरे म्हणल्यार दर दिसा कितें ना कितें नवें 
घडटालें . सगळे बरोवंक गेल्यार एक व्हड ग्रंथ जातलो . पूण याद जाता 
तशें बरयतां . आमी जे पद्दतीन काम केलां तें आयज कोणाक शक्य ना , वा 
तशें करपाची गरजूय नासुंये . एक वेळ हांवें छत्तीस छत्तीस वरां काम केला . 
बरेच खेप खावप - पिवप ना , अशें करून . केन्ना केन्ना आमी थारायताले , ह्या 
आयतारा केस कापपाक वचपाचे म्हूण . पूण त्या दिसा काम जातालें . 
मागीर तें फुडल्या आयतारा थारतालें . आठ दीस फुडें वतकच केंस 
वाडटाले आनी कानार येताले . फुडल्या आयतारा जर केस कापपाक मेळ्ळे 
ना , जाल्यार कानावयले केंस तितले कापप . रातचे साडे आठांक आमचे 
थारतालें , सिनेमाक वचपाचें . वास्को . सरळ वास्को हॉटेलांत वचप . जें 
खावपाक तयार आसतालें तें आमी मागयताले . जेवन सिने वास्कोंत वताले 
आनी आमकां ट्रेलर चुकतालो . सिनेमा पळोवन परत कामार गेल्यात . 
म्हणल्यार जणू सगळो वेळ आमकां सायट दिसताली . कोण कोण सपनांतूय 
कामाचें बडबडटालो . हे परिस्थितींत टी.पी.महमदान आमचो अन्नदाता 
म्हणून बरी कामगिरी केली . सारांश म्हणल्यार म्हाका शिवोदा , महमद , 
कॉन्ट्रॅक्टर , साथीदार हांच्या सहकार्यान काम तडीक व्हरपाक मजत 
जाली . जेन्ना काम सोंपत आयलें , तेन्ना म्हजें आरोग्य मातशें हाल्लें . म्हाका 
बदल म्हणून पणजे दोनापावला ओशियनोग्राफी स्टाफ क्वार्टर्साच्या सायटीर 
धाडलो . 


जानेवारी १ ९ ७२ वर्सा हांव ह्या कामाचेर रुजू जालों . चार मजली स 
इमारती . तातूंत एक क्लास -१ , दोन क्लास -२ , तीन क्लास -२ , एक 
क्लास -४ अशो स इमारती बांदपाच्यो आशिल्ल्यो . सुसेग घेवपाखातीर 
म्हूण पणजे आयिल्लों . पूण फुडें कितें जालें पळोवया . कामाचो ताण कमी 
जावन पणजे शारांत सुखाचो घोंट मेळटलो काय ? तशी आस्त हांवें करूं 
नाशिल्ली . पूण पळोवया , कितें दवरिल्लें वाडून म्हज्या ताटांत तें . 

म्हजे पयलीं ह्या कामाचेर मोहनदास म्हूण इंजिनियर काम पळयतालो . 
मोहनदास हो म्हजे पयलीं म्हणल्यार १ ९ ६५ वर्सा धेंपो कंपनीत कामाक 

लागिल्लो . तो खूब काम करतालो , आनी वेवस्थीत काम करतालो . ह्या 
प्रकल्पाचेर के . टी . महमद नांवाचो लेबर कॉन्ट्रॅक्टर आशिल्लो . हांव जेन्ना 
कामार रुजू जालों , तेन्ना फकत खणपाचे काम चालू आशिल्लें . आतां हे 
काम नेटान करपाक म्हाका चीफ इंजिनियारान सांगलें . कारण म्हणल्यार 
एन.आय.ओ.ची मुख्य बिल्डिंग धेंपो कंपनीच करताली आनी थंयचे इंजिनियर 
( एन.आय.ओ.चे ) म्हणटाले , धेपो कंपनीची कामाची गती कमी आसा म्हूण . 
आनी म्हाका दाखोवन दिवपाचें आशिल्लें , हे धेपो कंपनीचे उणेपण न्हय , 
तर तांच्या थंयच्या इंजिनियरांकडेन आसा म्हूण . आतां सुसेग घेवपाक वेळ 
नाशिल्लो . म्हाका आमची तांक सिद्द करूंक जाय आशिल्ली . कामाक नेट 
लायलो आनी थंयचें बिल्डिंगेचे काम सुरू दवरलें . एकाचे खणून जालें . 
ताच्या बुन्यादीचे काम सुरू जालें . ताचे खांबे चालू जातासर दुसऱ्याची 
बुन्याद , तर तिसऱ्याची पीसीसी , आनी चवथ्याचे खणप . असो प्रकार सुरू 
जालो . आनी हां हां म्हणटां , अळमी कशो बिल्डिंगो उब्यो रावपाक लागल्यो . 
परत रात - दीस काम . एन.आय.ओ. चो इंजिनियर शरनाप्पा , तोय म्हाका 
प्रोत्साहन दिवपाक लागलो . ताचे कारकिर्दीतलो हो पयलो प्रकल्प , जंय 
काल आनी आयज फरक करून दाखोवपाचो . सांगल्यार तुमकां अजाप 
जातलें . एका म्हयन्यांत सात स्लॅब घाले . झपझप करून सगळ्या बिल्डिंगांचे 
काम एका वर्सा भितर पूर्ण केले . शरनाप्पाक बडटी मेळ्ळी . ह्या बिल्डिंगांचे 
काम सुरू 

केलें तेन्ना सी.एस.आय.आर. चे कायदे लक्षांत घेवचे पडटाले . 
खूब कठीण काम . एक खांबो तीन फूट भरप , परत तीन फूट आनी मागीर 
तीन फूट असो प्रकार आशिल्लो . तशें केल्यार एका वर्सा भितर प्रकल्प 
करप साध्य नाशिल्लें . जेन्ना हांवें इंजिनियर शरनाप्पाक धा फूट खांबो 
एकाच दमान भरून ताच्या घटपणाची खात्री करून दिली , तेन्ना तो 

खूश 
जालो , आनी ताणें म्हाका तशी परवानगी दिली . ताच्या सहकार्यान हांव हो 
प्रकल्प पूर्ण करपाक शकलों . जॉर्ज फिलीप हो बरोच कडक आशिल्लो . 
पूण ताका हांवें सांबाळिल्लो . ताका जाय तशें काम करून दिले . मदीं 
शरनाप्पा आनी जॉर्जा मदीं वाद जाले . तांचे संबंद मातशे इबाडले , शरनाप्पा 
आनी म्हजे मदीं संबंद इश्टागतीचे आशिल्ले . आनी वरांची वरां निसर्गाचेर 
उलयताले . तातूंत कोळ्याचे जाळें , मुयांची रोयण , आनी सुकण्यांचे घोंटेर 

हांचेरूय भासाभास जाताली . आमी म्हणटाले , तांचे आर्किटॅक्ट कोण , 
तांचे इंजिनियर कोण . तांचे ते सुंदर घोंटेर , जाळी ही उदाहरणां आशिल्ली . 
धर्माचेरूय उलोवप जातालें . तातूंत रामायण - महाभारत लेगीत आशिल्ली . 
एक दीस अशेच उलयतना थंय खोपिंनी दोग मिशनरी बायलां ( नन्स 
आयलीं . त्यो खोपींतल्यान भायर सरल्या उपरांत आमी तांकां आमच्या 
ऑफिसांत आपयलीं . तांचो खोपीनी भेट दिवपाचो उद्देश कितें असो प्रस्न 
तांच्या मुखार दवरलो . तेन्ना कळ्ळे , त्यो बाटोवपाच्या इराद्यान आयिल्ल्यो . 
खोपीत रावतल्यांक गरिबीच्या नांवांन हांयस दाखोवन तांकां खिस्ती 
धर्मांत ओडून घेवप . जेन्ना त्यो नन्स आमकां सांगूक लागल्यो , धर्तरेचेर 
पातकां जावंक लागल्यांत , आनी ताचो नाश करपा खातीर जेजू परत 
धर्तरेचेर येतलो . त्या वेळार हांवें तांच्या मुखार प्रस्न दवरलो तो असो - 
तुमी जेजूक देव मानतात , हांवूय मानतो . तुमी जाणात तो सर्वज्ञानी आनी 
सगळे कडेन आसता म्हूण . तर ताणे लोकांक पातकां करूंक कशी दिली ? 
कोण कितें करता तें ताका खबर आसूंक जाय . तोच रचणार , म्हणटकच 
ताका सगळी खबर आसूंक जाय . तेन्ना आमी पातकां करतात तें ताका 
खबर आसा . आनी त्या पातकांक लागून ख्यास्तूय तो भोगूक लायता . गॉड 
इज ऑलमायटी , ओम्निसियंट ऍन्ड ओम्निजॅन्ट . तेन्ना तागेले म्हायतींत 
आसा , आमगेलें कर्म आनी भोग . तेन्ना तुमी जबरदस्तीन लोकांक बाटोवं 
नाकात . तांकां तुमी मजत करतात , करात . पूण नो कन्वर्शन . तेन्ना त्या 
नन्सांकडेन जाप नाशिल्ली . आनी त्यो परत्यो थंय आयल्यो नात . 


काम करतना तरेतरेचे अणभव येतात . हांव सुरवेक पांट्यार ( पणजे ) 
भावाल्या क्वार्टर्सात रावतालों . सरकारी क्वार्टर ते . मागीर हांव करंझाळे 
एका व्हडल्या घरांत भाड्यान रावतालों . घराचे भाडे दोनशे रुपया . येद्या 
व्हडल्या घरांत हांव आनी म्हजो रांदपी . काम सकाळी आठांक सुरू 
जातालें , तें रातचो अमूक वेळ म्हूण नाशिल्लो . बारा लेगीत जाताली . कामा 
फुडें कांयच कळनाशिल्लें . रातचे काम कशें चलताले ? तेन्ना तर थंय 
वीजूच नाशिल्ली . ते खातीर बारा पेट्रोमॅक्स हाडिल्ले . बारा कित्याक , तर 
थोडे राखीव दवरिल्ले . कामांत खंड पडचो न्हय म्हूण . तशे त्रास खूब 

जाताले . कारण वाऱ्यान पेट्रोमॅक्स सारके पेटत उरनाशिल्ले . पूण आमी 
काम पूर्ण करूंक शकले . खडकाळ जमीन . वताचो रखरख . वारें , पावस 
सगळ्यांक तोंड दिवन कामांत यश मेळयलें . एका म्हयन्यांत सात स्लॅबांचे 
काँक्रीट करप सोपें न्हय . मदींच कॉन्ट्रॅक्टर महमद आनी इंजिनियर जॉर्ज 
फिलिपाचे वाद जाले . आनी उपरांत म्हाका महमदाचो कॉन्ट्रॅक्ट सोंपोवचो 
पडलो आनी उरिल्लें काम स्वता करून घेवचे पडले . मोठी जबाबदारी . 
एकशें पांच कामगारांक सांबाळप म्हणल्यार कठीण काम . तेय वेगवेगळ्या 
राज्यांतले . पूण ह्या कामांत तांचे सहकार्य मेळ्ळे . एक घडणूक घडली ती 
सांगले बगर रावंक जायना . कॉन्ट्रॅक्टर महमद हो मटको खेळपी . ताणे 
नाका आशिल्लो प्रस्न तयार केलो . जेन्ना ताचो हिशेब करून ताका मेकळो 
करपाचे थारलें , तेन्ना ताका ताच्या कामाचे पयशे दिवन उडयले . 

पूण 

तो 
दोन दिसांनी परतो आयलो , आनी आपणाक आनीक पयशे येवपाक जाय 
म्हणपाक लागलो . ते ताका येनाशिल्ले . आपणे कामगार कंपनीच्या खात्यांत 
दिल्ले , असो ताचो दावो . पूण ताका कांयच पयशे देणे नाशिल्ले . ताणें 
कांय थळाव्या मोठ्या मनशांचो आदार घेवन म्हजेर चेपण हाडपाचो प्रयत्न 
केलो . पूण कांयच शक्य जालें ना . हांव सगळ्या परिणामांक तयार 
आशिल्लों . हांव रातचो कामार वतालों . थंय म्हजे कामगार सांगताले , हांवें 
रातचे येवप सारकें न्हय म्हणून . पूण हांव भियेलों ना . आनी एक दीस 
सकाळी , हांवें दोन गुंड कामाच्या जाग्यार भोंवतना पळयले . पूण दुसऱ्याच 
दिसा सकाळी , तांतल्या एकल्याक ताचे वायट करणेक लागून सोंपयलो 
म्हणपाची बातमी पेपरांत वाचली . ही देवाची करणी . म्हज्या मार्गार आयिल्ल्या 
मनशाक जेन्ना सोंपयलो तेन्ना महमद नरम जालो , आनी ताणे सगळो नाद 
सोडलो . कामाचे सुवातेर फकत कामा बगर आनीक कांयच सुचनाशिल्लें . 
ह्या कामार सिलिंगाक प्लास्टर केलें ना . सिलिंग इतलें बरें आशिल्लें , 
ताका प्लास्टर करूंक शकनाशिल्ले ( करपाची गरज नाशिल्ली ) . ते खातीर 
कंपनीक बरोच फायदो जालो . सगळे काम पूर्ण जालें . फकत रंगाचे काम 
एक दोन बिल्डिंगांचे उरिल्लें . तेन्नाच मार्च १ ९ ७३ वर्सा म्हजी गरज 
मंगळूराक साऱ्याच्या कारखान्या खातीर जाय जाली . 

तेरा मार्च १ ९ ७३ वर्सा सांजेच्या साडेपांच वरांचेर हांव मंगळूराक 

पावलों . सरळ पानाम्बूर हांगा हांव पावलों . इंजिनियर पानवेलकारान 
सांगिल्ल्या पत्त्यावयल्यान हांव चुकनासतना त्या जाग्यार पावलों . वच्चे 
पयलीं हांवें दोनापावलाच्या म्हज्या कामगारांक हांव मंगळूराक वतां म्हणपाचें 
सांगलें ना . पूण तांकां ताचो वास लागलो . ते दोनापावल सोडटना 
जिपीकडेन आयले आनी आपणांक मंगळूराक व्हर म्हणून सांगूक लागले . 
हांवें तांकां व्हरपाचे उतर दिलें आनी खरेंच मंगळूराक तांची गरज पडली . 
म्हजे पयलीं कांय इंजिनियर मंगळूराक गेल्ले . तांचे थंय जेवणाचे हाल 
जाताले . म्हणून म्हजो अन्नदातो महमदाक हांवें तांचे सोयीखातीर मंगळूराक 
धाडिल्लो . वच्च्या वेळार ताकाय हांवें मंगळूराक येतलो अशें उतर दिल्लें . 
आनी जेन्ना हांव मंगळूराक पावलों , तेन्ना तो खूश जालो . म्हजो इश्ट 
इंजिनियर अशोक काकोडकार जो झुआरीच्या कामार आशिल्लो , तोय 
मंगळूराक आशिल्लो . आनी दोगूय झुआरीचेर खुबूच कश्ट करताले . हांव 
मंगळूर पावतकच आमी झुआरी प्रमाण कामाक लागचे म्हूण ताणे रोखडेंच 
थारायलें . दुसऱ्या दिसा सकाळी स वरांचेर उठून कामार गेले आनी 
आमचो काभाचो पयलो दीस आंखलो . नवो जागो , नवे लोक , नवे क्लायन्ट्स . 
कॉन्ट्रॅक्टर मात पोरणोच . के महमद . काकोडकार सोडल्यार म्हजे बाकीचे 
सहयोगी नवे . इंजिनियर कंठक , इंजिनियर चिमुलकार हे नवे . ते भायर 
त्या जाग्यार मंगळूरचे दोग जाण आशिल्ले . सर्वेश आनी जयानंद . टागोर 
ग्रेशियस हो ऍडमिनिस्ट्रेटर ऑफिसर म्हणून आशिल्लो आनी इंजिनियर 
दत्ता पानवेलकार हो रेसिडेंट इंजिनियर . असो आमचो स्टाफ . पानाम्बूरच्यान 
पांच किलोमिटर अंतराचेर कुलाई हांगा आमी एक बंगलो भाड्याक 
घेतिल्लो . आमी सगळेजाण थंय रावताले . महमद जेवण करून घालतालो . 
तागेल्या जेवणाची एकूच विशेशताय म्हणल्यार प्रत्येक पदार्थांत करबिलाची 
पानां आसताली . थोड्यांक ती आवडनाशिल्ली . ते हाडिल्लो पालो भायर 
उडयताले . पूण दुसऱ्या दिसा महमद तो परतो हाडटालो . 

कुलाईच्यान पानाम्बूर पांच किलोमिटर दक्षिणेकडेन . सुरतकल पांच 
किलोमिटर उत्तरेकडेन . जाल्यार मंगळूर धा किलोमिटर दक्षिणेकडेन . 
पानाम्बूर 

सामकें ओसाड गांव . म्हामार्ग १७ चे दावे वटेन . हो साऱ्या 

कारखान्याचो प्रकल्प . उजवे वटेन मंगळूर हार्बर प्रकल्प . सगळो रेंवट 
जागो . प्रकल्पाचे मालक मंगळूर कॅमिकल्स ऍन्ड फर्टिलायझर्स . तर हम्फ्रेस 
ऍन्ड ग्लासगो ( लंडन ) हे कन्सल्टन्ट्स . पानाम्बूराक इसीसी कंपनीय काम 
करताली . व्हडले प्रिलींग टॉवर , आमोनिया प्लान्ट बी इसीसी करताले . 
सायलीचे काम गॅमन कंपनी करताली . खूबशा कंपनीचे इंजिनियर एका 
व्हडल्या प्रकल्पाचेर मेळटाले . वळखी बर्यो जाल्यो . नवे अणभव मेळ्ळे . 
गोंयच्या प्रकल्पाचेर जपानी कंपनी , जाल्यार मंगळूराक ब्रिटीश कंपनी . 
दोगांय भितर बरोच फरक . ब्रिटीश सुसेगाद , जपानी कश्टी . बारा बारा 
वरां काम करपी . आनी केन्ना बाराच न्हय , जाल्यार चडूय वरां तांणी काम 
केलां . 


पांच वरांचेर हम्फ्रेच्या इंजिनियरांक ( ब्रिटिशांक ) व्हरपाक मिनीबस 
येताली . पावणे पाचांक ते हात धुवन तयार रावताले . तांच्यो बायलो तांकां 
व्हरपाक येताल्यो . ते उल्लाळ ह्या मंगळूरच्या धा किलोमिटर अंतराचेर 
आशिल्ल्या वाड्यार रावताले . तांची काम करपाची पद्दत वेगळीच . 
दुसऱ्यांकडल्यान कामां करून घेवप . तांकां अजून दिसतालें जावंये , भारतीय 
लोक हे तांचे परस कमी म्हणून . तसो अणभव म्हाका आयलो . म्हजे 
बाबतींत न्हय , पूण तांच्या एकूण वागणुकी वयल्यान हे समजतालें . पानाम्बूराक 
जमीन रेंवट आशिल्ल्यान थंय पायल्स फावन्डेशन्स घालीं . सिमेंटेशन 
कंपनीन पायल्स घालपाचे काम केलें . पायल्सा उपरांतचें काम आमचे 
आशिल्लें . झुआरीत ब्लास्टिंग करचे पडले , तर पानाम्बूराक पायलिंग 
करचे पडलें . 


कामाक सुरवात जाली . मेस्त बी एकठांय करपाचे तयारेक लागले . 
तांचो बंदोबस्त जावंचोच आशिल्लो , तेन्ना म्हज्या बॉसान हम्फ्रेक काँक्रीटाची 
तारीख दिली , आनी आपूण गोंयां आयलो . ताचे फाटल्यान म्हजेर पेंच . 
म्हाका तारखेची जाणविकाय नाशिल्ली . देशपांडे हे हम्फ्रेचे रेसिडेंट इंजिनियर 
आशिल्ले . तांणी ही तारीख कळयली आनी त्या दिसा , शुक्राराक काँक्रीट 
जावंक जाय म्हणून सांगलें . हांवें उतर दिले . शुक्रार आयलो . मेस्त नात . 
हांवें आनी इंजिनियर काकोडकारान , भिस्ती ( उदक मारपी ) हांचे मजतीन 

बॉक्स तयार केले . मेस्तपण हांवें केलें . आनी शुक्रारा तीन वरांचेर उतर 
दिल्ले प्रमाण हांवें काँक्रीट सुरू केले . इंजिनियर देशपांडे खूश जालो . 
ताणें म्हणलें , कीप इट अप . आनी म्हजे धांवपळीची सुरवात अशी जाली . 
ही नांदीच थारली . फुडें कशे तरेचे काम आसतलें तें कळ्ळे . कामाक 
सुरवात जाली , पूण म्हज्या मनासारकें सुरळीत जायना जालें . तेन्ना रातचें 
बी काम करपाखातीर हांवें दोनापावल कामावयल्या कामगारांक पानाम्बूराक 
व्हेले आनी तांकां दिल्लें उतरूय राखिल्ले भशेन जालें . 

म्हापण्णा हो मुकदम . ताच्या हाताखाला ह्या कामगारांक दवरले . 
आपल्या हातांत कामगार आसत जाल्यार केद्याय वेळार कसलेय काम 
आंखून करूं येता . कॉन्ट्रॅक्टरच्या स्वाधीन जावप म्हणल्यार ताच्या कामगारांचेर 
अवलंबून रावचे पडटा . आमच्या कामाचेर लक्ष दवरपाक हम्फ्रीचे वतीन 
सदाशिव नाईक आनी गोविंदराव हे इंजिनियर आशिल्ले . शिवस्वामी हे 
एमसीएफ चे मुखेल इंजिनियर . तांचे मजतीक पी . जे . रेड्डी हे इंजिनियर 
आशिल्ले . म्हाका तांचे सहकार्य बरें मेळ्ळे . म्हजेर तांचो पूर्ण विस्वास 
आशिल्लो . ब्रिटिशांचे वतीन आमचो संबंद येतालो ते इंजिनियर क्रॉम्प्टन , 
फींच , कनिंगहॅम आनी वर्क्स मॅनेजर वॉल्टर . आमचे कडेन सिविल वर्क , 
फॅब्रिकेशन आनी इरॅक्शन ही कामां आशिल्ली . फॅब्रिकेशनचे काम आयसीआय 
ही मद्रासची कंपनी करताली . ताचो मालक वासन आशिल्लो . ताचो 
मंगळूराक रवी मिनाक्षीसुन्दरम् हो इंजिनियर काम पळयतालो . ताच्या 
हाताकडेन दोन इंजिनियर आशिल्ले . ह्याच ( फॅब्रिकेशन ) कामाचो अणभव 
आयलो . प्रायमरी रिफॉर्मर , सॅकंडरी रिफॉर्मर , फावन्डेशन्स , कम्पॅसर 
फावन्डेशन्स , कूलिंग टावर टॅक फावन्डेशन , वॉटर टँक , पायप रॅक 
फावन्डेशन , केबल ट्रेज , अशी बरीच फावन्डेशन आशिल्ली आव्हानां हांवें 
खूब घेतली . त्रास खूब जाले . न्हीद उडली . रेवेंत काम कशें करचें हाचेर 
विचार करून मार्ग काडले . लाकडाचे फॉर्म करच्या जाग्यार विटाचे फॉर्म 
केलें . आनी तें रेवेंत सोडलें . सी . आर . एल . राव म्हणून अणभवी इंजिनियर 
हम्फ्री ऍन्ड ग्लासगोंत काम करतालो . तो इसीसीच्या कामार देखरेख 
दवरतालो . तो जेन्ना आमचे काम पळोवपाक आयलो , आनी म्हजेकडल्यान 

रिफॉर्मरची फावन्डेशन्स पळयलीं , तेन्ना ताणें अशें जाय , तशें जाय , आपूण 
बारीक बारीक गजाली पळयतां अशें सांगलें . तागेलो रुबाब पळयलो आनी 
ताका जाय तशें काम करून दिले . सदांच ताचे भितर आनी गोविंदरावा 
भितर धुसफूस चलताली . आमचे संस्कृतीत अशें कित्याक , हो प्रस्न 
पडटालो . दुसऱ्याक कमी लेखप वा कमी करप ही आमची वृत्ती . हॅल्थी 
कम्पिटिशन नाच्च . उरफाटें एकामेकांक सकयल ओडप . हातूंत कोणाचोच 
फायदो ना . हम्फ्री ऍन्ड ग्लासगोंत प्लॅनिंग खातें आनी कृती खातें अशी दोन 
खाती आशिल्ली . दर पंदरा दिसांनी मिटिंगो जाताल्यो . तारखो दिताले . 
आमचो इंजिनियर पानवेलकारान ह्यो तारखो मान्य करप आनी निमाणे 
तारीख लागी आयली म्हणटकीच म्हाका सांगप . मागीर हांवें धांवपळ करप 
आनी कशेय तरेन ही तारीख सादोवप . एकदां तर आकांत जालो . रिफॉर्मरची 
जमनी वयली स्लॅब तीस सप्टेंबराक पूर्ण जातली अशें आस्वासन दिल्लें . 
म्हाका ही तारीख कळयली २८ सप्टेंबराक . तो वार शुक्रार . मागीर शेनवार 
आनी आयतारा तीस सप्टेंबर . सगळे अडेच दीस . शुक्रारा सकाळी इकरा 
वरांचेर म्हाका सांगते . म्हजी धावपळ सुरू . हांव रिफॉर्मराकडेन गेलो . थंय 
इंजिनियर काकोडकार काम पळयतालो . ताणें निकतेंच बिम्सांचे शटरिंग 
मारिल्लें . तें पूर्ण जावंक नाशिल्लें . अर्दकुटें आशिल्लें . म्हजे तकलेंत कितें 
तरी आयलें . आकांत येतकच देव बुद्ध दिता आनी म्हाका येस मेळटा . हांवें 
काकोडकाराक शटरिंग काडपाक सांगलें , मिक्सर हाडलो , काँक्रीट चालू 
केलें . शुक्रार गेलो . शेनवार आयलो . ह्या भागांत बोल्ट घालपाचे आशिल्ले . 
चोवीस खांब्यानी बोल्ट घालप . लोखंड बांदप , पीसीसी घालप हे काम 
आयतारा लेगीत चालू दवरलें . मेस्तांकडल्यान देगेच्यो फळयो उब्यो केल्यो . 
हांवें स्वता बोल्ट बसोवन घेतले . आनी इंजिनियर चिमुलकारान मेस्ताचें 
काम पळयलें . अशे पद्दतीन आयतारा सांजेच्या स वरांचेर सगळे काम 
तयार जालें . हांवें म्हज्या बॉसाक फोन केलो आनी काँक्रीटाची तयारी 
करूंक सांगलें . तो खोशयेन भरलो . इंजिनियर देशपांडे आयतारा सांजेचो 
पासयेक वतालो , तो सहज कामाचेर भितर सरलो . ताचे कडल्यान बेतो 
घालपाची परवानगी घेतली . आनी रातीच्या आठांक बेतो सुरू केलो . 
सोमारा सकाळी जेन्ना हम्फ्री ऍन्ड ग्लासगोचे इंजिनियर कामार आयले 

तेन्ना ते अजापीत जाले . अश्यो ' फिट्स ' हांवें केल्यो . अशें खूब 

फावटी 
जातकच म्हाका टॅन्शन जावंक लागले . काम आनी वेळ हांचो मेळ 
बसोवपाक म्हाका बरीच धावपळ करची पडटाली . मागीर चीफ इंजिनियराच्या 
कानार घालें आनी फुडें हांव बसकांत भाग घेवपाक लागलों . हांवें तारखो 
दिवपाक सुरवात केली . त्यो मागीर कोणाक मान्य आसूं वा नासूं . शक्यतायेच्या 
आदारान तारखो थारायल्यो . आमची कामां रातची लेगीत चालू आशिल्ली . . 
आमच्या ऑफिसा भायर एक वर्कशॉप ( कार्पेन्टरीचे ) आशिल्लें . थंय आमचे 
सामान राखपाक एक गुरखो दवरिल्लो . एके रातीकडेन हांव कामार 
गेल्लेकडेन तो गुरखो रातचो न्हिदता म्हणपाचें हांवें पळयलें . एक दीस तर 
ताका लाकडां पिशवेंत भरतना धरलो . दुसऱ्या दिसा ताका पळोवपाक हांव 
परतो गेलों , तेन्ना जीप बरीच पयस दवरली आनी चलत गुरख्या म्हऱ्यांत 
गेलो . त्याय दिसा तो न्हिदिल्लो . आवाज करिनासतना ताच्या म्हऱ्यांत 
गेलो . तागेली टॉर्च ताणें कुशीकूच दवरिल्ली . आवाज करिनासतना म्हन्यांत 
गेलों आनी टॉर्च घेवन आयलों . दुसऱ्या दिसा ताका ऑफिसांत आपोवन 
समज दिली आनी परत अशें घडत जाल्यार घरा वच्चें पडटलें अशी 
शिटकावणी दिली . पूण ताचेकडल्यान परत चूक जाली आनी ताका घरा 
वच्चे पडले . कामां करतना सुरक्षिततायेची जाणविकाय दवरची पडटा . 

मँगलोर कॅमिकल्स ऍन्ड फर्टिलायझर्स आनी मँगलोर हार्बर प्रॉजेक्ट 
हांचे मदीं तेढ निर्माण जाली . हार्बराचेर एमसीएफ ची एक व्हड क्रेन 
आयिल्ली . दोनशे टनांची . ती सायटीचेर हाडपाची आशिल्ली . रस्त्याचे 
देगेर एक व्हाळ आशिल्लो . तो हुपून येवपाक जाय आशिल्लें . दोन सांकव 
बांदपाचे आशिल्ले . तातूंतलो एक सांकव पयलींच बांदिल्लो . दुसरो बांदपाचो 
आशिल्लो . दोगांय मदीं वितुश्ट निर्माण जाल्ल्यान दुसरो सांकव बांदपाक 
अडचणी आयिल्ल्यो . हार्बर प्रॉजॅक्ट , बोटींतल्यान आयिल्ली क्रेन हार्बरार 
देवोवपाक वेळ काडून ताची डॅमरेज वसूल करपाक सोदताले . ती हार्बरांतल्यान 
व्हरपा खातीर एमसीएफ चो वर्क्स सुपरिन्टॅन्डेन्ट चंद्रन हाणें म्हाका 
आपोवन हो सांकव जाता तितले बेगीन बांदूंक सांगलो . फकत आठ 
दिसांचो वेळ आशिल्लो . हार्बर प्रॉजॅक्टाच्या अधिकाऱ्यांनी कारस्थान रचलें . 

तांणी ड्रेजिंगचो आराखडो तयार केलो . ते प्रमाण ड्रेजिंग केल्ली रेंव 
सांकवाचे सुवातेर सोडपाचे थारायलें . म्हजेर टॅन्शन . हार्बराचे चीफ इंजिनियर 
बी येवन अदमास घेवन गेले . तांची खात्री जाली , आमी सांकव बांदूंक 
शकनात . म्हूण तांणी पयप जोडपाक सुरवात केली . तुमकां अजाप जातलें , 
तांणी पायप जोडून सांकवा मेरेन पावता म्हणसर , म्हजो सांकव एकाच 
वेळार पूर्ण जालो . हांवें मुळाची स्लॅब भरली . वणटी काडल्यो . ताचेर वयलो 
स्लॅब भरलो . सगळे काम स दिसांनी पूर्ण केलें . हार्बराचे चीफ इंजिनियर 
आनी तांचे वांगडी येवन पळयत जाल्यार म्हजे काम पूर्ण जालां , आनी 
ड्रेजिंगच्या कामान म्हजें कांय बिगडपाचे ना . शंभर मिटर लांब पायप 
लायन तांणी सोडली . आतां ते निरशेले . दोनशें टनाची क्रेन सहज 
वयल्यान गेली . म्हाका शाबासकी मेळिल्ल्याची खोस जरी जाली , तरीय 
तांचे काम पळोवन वायट दिसले . वायट दिसलें तें तांच्या कामांत अपेस 
आयलें म्हूण न्हय , जाल्यार तांगेल्या नकारात्मक भुमिके खातीर . बऱ्या 
मनान काम करीत जाल्यार काम बरें जाता . 


हम्फ्री ऍन्ड ग्लासगोचें सायटीवेलें ऑफीस , साठ मिटर लांब आनी धा 
मिटर रुंद , फकत स सप्तकांत पूर्ण केलें . ताका लागून हार्बराच्या बिल्डिंगेंत 
आशिल्लें हम्फ्रीचें , ऑफीस ते आपल्या स्वताच्या ऑफिसांत हाडूंक पावले . 
कामां बेगीन जायत जाल्यार सगळ्यांकच फायदो जाता . हे काम बेगीन 
जावपाक कारण म्हणल्यार हांवें गोंयच्यान व्हेल्ले कामगार आशिल्ले . 
सगळ्यांत व्हडलें फावन्डेशन कॉम्प्रेसराचे आशिल्लें . दोन हजार शिमिटाच्या 
पोतयांचे काँक्रीट . तीन मिक्सर चालू आशिल्ले . एके वटेन पंपान उदक 
भायर मारिल्लें . एका कोनशाक तळ काडिल्ले , बॅरल दवरिल्ले , ताका 
कात्रे घाल्ले . दोन मिटर जमनी पासून दोन मिटर सकयल आनी दोन 
मिटर उंच बावीस मिटर लांब आनी आठ मिटर रुंद अशें हें फावन्डेशनचे 
काँक्रीट . तातूंत एक मिटर चाळीस सेंटिमिटर लांब लाकडी खुंटे घाल्ले . 
बोल्टसांक लागून काँक्रीट भरतना थोडे वांकडे जाले , आनी मागीर लाकूड 
काडपाक बरोच त्रास जालो . ब्रेकर्स लावन फोडली . आयज ती पॉकेटां 
दवरपाक तितले त्रास जावचे नात . ती काडपाक सोंपें जावचे म्हूण 

तरेकवार पद्दती आसात . एक फावट रातचे कामाक गेल्ले कडेन थंय भुरगीं 
बायलां किंळच्यो मारतात असो आवाज आयलो . हांवें थंय काम करपी 
मेस्तांक तांकां तोच आवाज येता काय म्हणून विचारलें . तांकां आवाज 
आयकूक येतालो . हांव ज्या जाग्यार रातीचो काम करतालों , त्या जाग्यार 
खंय पयलीं काली मातेची देवळी आशिल्ली . म्हाका मागीर कळळे ते 
प्रमाण , हो प्रकल्प सुरू करचे पयलीं इंजिनियर राव ( गोंयचो ) थंय हम्फ्रीचो 
रेसिडॅन्ट इंजिनियर आशिल्लो . ताणे तिची अर्चाशुद्धी करिनासतना ती 
देवळी मोडपाक परवानगी दिली . त्याच दिसा रातचे इंजिनियर राव कोमांत 
गेले , आनी एका म्हयन्या उपरांत तांकां मरण आयलें . कोमात गेल्ले 
इंजिनियर राव परते साबुद्दीर केन्ना आयलेच नात . देखून ताचे उपरांत 
आयिल्ले इंजिनियर भियेवंक लागले . हांवें जेन्ना ही गजाल आयकली , तेन्ना 
हांवें म्हजें आराध्य दैवत श्रीगुरुदेव दत्त महाराजां कडेन म्हाका धीर दी 
म्हणून मागलें , आनी तांच्या आदारान हांव म्हजें काम करपाक लागलों . 
तशे प्रसंग म्हजेर आयले , पूण हांव तातूंतल्यान सहीसलामत वांचलों . 

एक दीस असोच प्रसंग आयलो . हांव म्हज्या ऑफिसांत बशिल्लों . 
आमच्या ऑफिसा मुखार आमचें कार्पेन्टरीचें वर्कशॉप आशिल्लें . ताचे 
मागीर गॅमनाची क्रेन . मागीर मोटेले पायप , आनी मागीर सायलो . अचानक 
बुलेट कशी आवाज करीत वाऱ्याची झोत आयली . पायपांतल्यान शीळ 
घाल्ले परी आवाज आयलो . म्हाका विचार करपाक लेगीत सवड नाशिल्ली . 
कार्पेन्टरीचें वर्कशॉप भूयभरवण जालें . क्रेनीचो बूम एकशें अयशीं डिग्रीन 
धुंवलो आनी खिणांत म्हज्या माथ्यावयले ऑफिसाचे पत्रे उबून गेले . ते 
लागी लागी पन्नास मिटरांच्या अंतराचेर पडले . आनी मागीर पावस आयलो . 
हो प्रसंग आंगार कांटे हाडटा . दैव बलवत्तर आशिल्लें म्हणून हांव वांचलों . 
ना जाल्यार आयचो दीस पळोवंक पावचो नाशिल्लो . तशे बांके प्रसंग 
फुडेंय आयल्यात . ते तुमकां फुडें कळटलेच . 

हांवें म्हज्या गुरुचें स्थान स्वामी विवेकानंदांक दिल्लें . तांची पुस्तकां , 
खास करून ज्ञानयोग आनी कर्मयोग म्हाका खूब उपकारा पडले . प्रेरणा 
मेळ्ळी . ज्ञानार्जन करपाची प्रेरणा आनी निर्हेतूक काम करपाची प्रेरणा 


८० 


वाट अजून चलची आसा ... 
म्हाका विवेकानंदाच्या लिखाणांतल्यान मेळ्ळी . फळाची आशा बाळगिनासतना 
काम करपाची इत्सा सदांच बाळगिली . आयज हांव इतली कामां करूंक 
शकलों , ती ह्याच तत्वाचेर . पूण त्रास खूब जाताले 

पूण त्रास खूब जाताले ते म्हज्या वरिश्ठांचे 
आनी वांगड्यांचे . वांगडी मत्सरान जळटाले . हाका लागून म्हाका सरळ 
कामां करपाक मेळनाशिल्ली . आडमेळीं येताली . तातूंत एक दोग जाणाची 
साथ आशिल्ली . चडशें काम सोंपत आयिल्ल्यान आमी कुलायचो बंगलो 
सोडलो , आनी हांव आनी म्हजो वांगडी के.एम. भट दोगूय गणेशप्रसाद 
हॉटेलांत रावंक गेले . कूड नंबर ४८. पयलो माळो . शेट्टी म्हूण थंय मॅनेजर 
आशिल्लो . म्हयन्याच्या भाड्यान पयशे दिताले . बाकीचे वांगडी गोयांत 
गेल्ले . म्हाका गोंयांत घरा म्हयन्यांतल्यान वा दोन म्हयन्यांतल्यान एक 
फावट येवंक मेळटालें . पूण फकत एक दीस . 

कुलाय रावताले तेन्नाची गजाल . हांव म्हजें व्हडपण सांगिना , वा म्हत्वूय 
सांगिना . हांव जेन्ना सायटीचेर काम पळयतालों , तेन्ना म्हाका ऑफिसांत 
बसपाक फुरसत नाशिल्ली . फकत ह्या जाग्यार साकून त्या जाग्यार भोंवत 
रावपाचें . ताका लागून बिलां करपाक वेळ नाशिल्लो . आतां तुमी म्हणटले , 
बिलांय बी हांवेच करपाची काय म्हूण . पूण उपाय नाशिल्लो . तांतली ९ ० 
टक्के हम्फ्री कडल्यान पास करपाची , आनी धा टक्के एमसीएफ कडल्यान . 
खरे म्हणल्यार धा टक्के बिलां पास करून घेवपाचे काम हम्फ्रीचें . गोविंदरावाचें . 
पूण तेंय काम होवूच करतालों . आतां बिलां केन्ना करतलों . ताका लागून 
म्हाका बरो ना जावपाचे नाटक करचें पडटालें . ना जाल्यार बेठोच बिलां 
घेवन बसत जाल्यार हम्फ्रीचे इंजिनियर म्हाका सोदताले . तांकां हांव 
सायटीचेर जाय आशिल्लों . ना जाल्यार थंय काम रखडटालें . परत सांगतां , 
अशें कित्याक ? तर म्हजी काम करपाची पद्दत वेगळी आशिल्ली . सगळे 
कडेन हजर रावन सगळे कडेन सुरळीत काम चलपाक जाय हाची हांव 
खात्री बाळगितालों . जेन्ना हांव बिलां करपाक घरा बसतालों , तेन्ना हांव 
सायटीचेर बरों ना म्हणून सांगून धाडटालों . हे फावट म्हाका पाराटायफॉयड 
जाला म्हूण सांगिल्लें . प्रत्यक्षांत हांव खाटीचेर ठाण मांडून बिलां करतालों . 
कोणूय मेळपाक आयलो जाल्यार तेच खाटीचेर न्हिदतालों . ते गेले म्हणटकीच 

परत बिलां करपाक बसतालों . सकाळी इकरा वरांचेर म्हजो अन्नदातो 
म्हाका उकडिल्लें तांतें , पाव आनी च्या दितालो . अशें दोन - चार दीस 
चलतालें . दोनशें तिनशे पानांचे बील तयार करप . मागीर हांवें तें पास 
करून घेवप . हे सगळे कशें जाताले हाचो अदमास तुमकां 
आयज येवजून पळयल्यार तें कठीण आशिल्लें हे कळटा . अशी नाटकां 
कितले खेपे करतलों . सगळ्या दुयेसांची नांवां घेवप कठीण . म्हणून 
शिरसीचो नागेश धाकप्पा हाची नेमणूक जाली . फकत बिलां करपाक . 
अशे तरेन काम करून घेवप . म्हणल्यार सप्तकाची येवजण आंखप . 
मिटिंगेंत तारखो दिवप आनी त्यो पाळपा खातीर चलिल्ली धडपड , आनी 
बिलां पास करून घेवप हे सगळे स्टाफ आसुनूय वन मॅन मॅनेजमँट 
जातालो . हांव तें करूंक शकलों . देवाचे कृपेन . देवान म्हजी इज्जत 
राखली . जेन्ना कुलायचो बंगलो बंद जालो , तेन्ना आमी दनपरां जेवपाक 
पानाम्बूर कॅन्टीनांत वताले . आनी रातचे हॉटेलांत मंगळूराक . 

अशाच एका दनपरा हांव आनी भट जेवपाक पानाम्बूर कॅन्टीनांत 
गेल्ले . पोटाक चुरचुरीत भूक लागिल्ली म्हूण साडेबारांकूच जेवपाक गेले . 
जेवण तयार जावंक नाशिल्लें म्हणून भजी मागयलीं . भजी हाडूंक वेटर 
कपाटाकडेन गेलो , तेन्ना आमची नदर त्या कपाटाचेर गेली . थंय दवरिल्ल्या 
शेव चिवड्याचेर सारवां आनी कुशीक पाली . हांवें भटाक म्हणले , मालकाक 
कांयच पडिल्लें ना . खावपाच्यो वस्तू अशो उकत्यार दवरता आनी सारवां 
येवन ताव मारतात . इतल्यांत एक माजर कपाटा सकयल्यान भायर 
आयलें आनी ते बरोबर ती सारवां उडूंक लागली . म्हाका जाप मेळ्ळी . तें 
माजर त्या खावपाच्या वस्तूंची राखण करतालें . आमी आमच्या प्लेटींतलीं 
भजी सोंपयलीं आनी जेवणाची वाट पळोवंक लागले . नियतीचो खेळ कसो 
आसता पळय . थंय लागींच दोरयेर आशिल्ली दोन शेवणी झप्प करून 
दोरयेवयल्यान सकयल जमनीर आयली . आनी तितलेच चपळायेन माजरान 
उडी मारून एकल्याक धरलें . तें पळोवन म्हज्या काळजाचो एक ठोको बंद 
पडला असतलो . बाकीच्या शेवण्यांनी केल्लो किलकिलाट आनी त्या 
धरिल्ल्या शेवण्याची तडफड , हो मनाक हालोवन उडोवपी देखाव पळोवन 

म्हाका जेवणूच नाका जालें . धरिल्ल्या शेवण्याचे साथीदार परत दोरयेर 
बसून चोंच उगडी करून आक्रोश करतालें . दावे कडल्यान उजवे कडेन 
आनी उजवे कडल्यान दावे कडेन नाचतालें . बाकीची शेवणी थोड्या 
अंतराचेर बसून दुखवटो उक्तायतालीं . आयज लेगीत , हे बरयतना तो 
देखाव दोळ्यां मुखार येता आनी दुख्ख जाता . पूण दोश कोणाचो ? प्रत्येक 
प्राणी आपल्या पोटा खातीर आपणाक मेळटा तें खावंक सोदता . आनी 
अशें करतना , कोणाचो तरी बळी पडटा . हो नियतीचो न्याय . पूण कोण 


तरी दुखवता . 


अशेच तरेची आनीक एक गजाल घडली , ती गणेशप्रसाद हॉटेलांत . तो 
दीस नेमको याद जायना . सकाळी कामार वच्चे पयलीं हांव व्हरांड्यांत 
उबो आशिल्लों . व्हरांड्यांत सकयल कोर्टात नदर भोंवडायली तेन्ना इलॅक्ट्रीक 
खांब्याचेर फ्यूज बॉक्सांत एक शेवणें घोंटेर करपांत गुल्ल जाल्लें . दुसरें 
शेवणे तणाच्यो काडयो हाडून दितालें . बरोच वेळ पळयत रावन दिसले , 
पूण वेळेचे बंधन आशिल्ल्यान म्हाका कामार वच्चे पडलें . पूण मनांतल्यान 
विचार करीत आसलों , तो म्हळ्यार , ह्या शेवण्याचो घोंटेर बांदपाक तांचो 
इंजिनियर कोण . प्रत्येक प्राण्याक आपणालो आलाशिरो करपाक तांक 
आसता . बारीकसाणीन पळोवपाची इत्सा अपुरी उरिल्ल्यान हांवें दुसऱ्या 
दिसा सकाळी पळोवपाचो बेत थारायलो . सकाळी उठना फुडें व्हरांड्यांत 
वचून तो घोंटेर पळयलो . मन खूब खोशी जालें . पूण जेन्ना हांव णव वरांचेर 
कामार वचपाक भायर सरलों , म्हजी नदर सहज सकयल त्या खांब्या 
वयल्या घोंटेराचेर गेली . तर एक लायनमॅन थंय फ्यूज घालपाक आयिल्लो . 
ताणे एका मिणटांत तें बॉक्स निवळ केले . त्या शेवण्यांनी इतली मेहनत 
घेवन बांदिल्लें ' घरटें आपुलें छान ' नाच्च जालें . त्या शेवण्यांक कितें 
जातले . दोश कोणाचो . शेवण्यांनी आपणालो घोंटेर सुरक्षित सुवातेर 
म्हणून बांदिल्लो . तांकां खंय खबर , मनशाच्या मनांत तांच्यो भावना 
कळपाक वाव ना म्हूण . कारण तोय एका कर्माच्या बंधनांत आसता . त्या 
वेळार हो घोंटेर म्हणल्यार एक कोयराचोच वांटो अशें तो समजता . ताणे 
सामके सहजतायेन तो निवळ केलो . मन परत खिन्न जालें . म्हज्या वांट्याक 

मात दुख्ख . कारण हे म्हजें मन हळवें आसुंये . परत , नियतीचो न्याय . हाचेर 
उपाय कितें ? हे बरयतां त्याच वेळार एक गजाल घडली . आनी तीय 
म्हज्या मना सारकी . 


वर्स २००५ ऑक्टोबर . फाटल्या श्रावण म्हयन्यांतल्या एका सोमारा हांव 
म्हज्या गांवांत कुंभारजुव्यां गेल्लो . आमगेर सोमाराचे देवकारें आशिल्लें . 
देवाची पुजा चलताली . देवाऱ्या वयर माटोळी आसा . थंय पळयत जाल्यार 
कोनशाक एका शेवण्यान घोंटेर केल्लो . त्या घोटेरांत दोन तांतयां घाल्यांत . 
त्या घोटेरांत दर पंदरा मिणटांनी एक शेवणे येवन बसता . घरांत पुजेचो 
बोवाळ चालू आसतना , 

मनशां वावुरतना 

लेगीत त्या शेवण्यान सहजतायेन 
घरांत येवन घोंटेरांत बसप महणल्यार म्हाका अजाप दिसले . बरें दिसलें 
मनाक . त्याच बरोबर भंयूय दिसलो , तो म्हळ्यार , मनशाच्या वास्तव्यांत तें 
शेवणे उडून वचत आनी आमी ताचे जिणेंत कांटो जायत म्हणून . आमगेर 
महेश नाईक कामाक येता केन्ना केन्ना . तोच घर उगडटा आनी धांपता . ना 
जाल्यार घरांत कोण असो कायम रावना . हेंय एक कारण आसूं येता 
शेवण्यांक घोंटेर बांदपा फाटल्यान . म्हजें एक मन सांगतालें , त्या घोंटेराचो 
फोटो घेवचो म्हणून . त्याच वांगडा नाकाय दिसले . म्हजी दिश्ट लागत 
म्हणून . उपरांत कळ्ळे , त्या तांतयांतली पिलां तकली वयर काडूंक लागली 
म्हूण . आनी काय दिसांनी ती पिलां उडुनूय गेली . ताचे मागीर त्या 
शेवण्यान तो घोंटेर सोडलो . ह्या सोडिल्ल्या घोंटेराचो हांवें अभ्यास केलो . 
कितलो सुंदर घोंटेर . परत चवथी कडेन जेन्ना आमी कुंभारजुव्यां गेले , तेन्ना 
परत त्याच जाग्यार त्याच शेवण्यान केल्लो दुसरो घोंटेर दिसलो . परत 
तोच पक्षी त्या घोंटेरांत येवन बसतालो . एकाच जाग्यार दुसरो घोंटेर करप 
म्हणल्यार अजाप . तो जागो त्या शेवण्याक सुरक्षित दिसला आसतलो 
नक्की . आतां आमकां माटोळेक फळावळ बांदतना जतनाय घेवची पडली . 
आनी त्या शेवण्याचेर कसलोच परिणाम जावचो ना , अशे तरेन आमी 
माटोळेक फळावळ बांदली . आमी बांदिल्ले फळावळींत तो घोंटेर सोबून 
गेलो . आतां त्या घोटेरांतली पिलां उडून गेली . आतां तो घोंटेर तोंडार 
मातसो पिंजला , पूण अजुनूय थंयच आसा . आतांय त्या घोंटेराचो वापर तें 
शेवणे करिना . म्हज्या मनाक समाधान इतलेंच , ते म्हणल्यार त्या जाग्यार 

चार पिलां जल्माक आयलीं आनी ती आतां उडटात आसतली . जर म्हाका 
तांची भास समजल्ली , जाल्यार तांकां हांव सोदून काडून तांचे कडेन मैत्री 
करतलों आशिल्लो . तांकां शाबासकी दितलों आशिल्लों . तशेंच ज्या 
शेवण्यांचे प्राण गेल्यात , तांच्या साथीदारांचे सांत्वन करतलों आशिल्लों . 
तशेंच ज्या शेवण्याचो घोंटेर लायनमॅनान काडून उडयिल्लो , ताकाय 
सहानुभुती उक्तायतलों आशिल्लों . हे प्रसंग कामा भायले . आतां थोडे 
सायटीवयले प्रसंग पळोवया . 


दर चवथी वेळार म्हजो बॉस म्हाका सांगतालो , आमी दोन दीस काम 
बंद दवरून गोंयां वचून चवथ करून येवया . प्रोग्राम असो आशिल्लो . तये 
दिसा सांजेचे वचप , आनी पंचमीक गणपती पावोवन तिसऱ्या दिसा कामार 
पावप . चवथ लागी पावली म्हणटकीच ताणें म्हाका हे उरलां , तें उरलां 
म्हणपाचे सांगप . मागीर हांव म्हणटालों , हांव रावतां , तुमी वचात म्हणून . 
दुसरे चवथीकूय हीच तरा . तेन्ना बॉसान म्हाका सांगलें , दिवाळेक तुवें 
वचपाचेच . केदेंय काम आसूं . आनी फाल्यां दिवाळी म्हणल्यार हांव आदल्या 
दिसा सकाळी इकरा वरांचेर गोंयां वचपाक भायर सरलों . पयलीं बॉसाकडेन 
गेलो . ताका सांगपाक . तो म्हणपाक लागलो , तूं कसो वतलो ह्या वेळार ? 
हांवें म्हणलें , खंय पावता तो पावू , पूण हांव वतांच . हांव थेट कारवार येवन 
रातचो रावलों , आनी दुसऱ्या दिसा सकाळी फुडें गोंयां आयलों . गोंयां 
येतकीच एक दीस रावतालों . एक दीस चड रावलों जाल्यार तार येताली . 
बेगीन यो म्हणून . एक फावट हांव थिओडोलाय्ट घेवन बेंगळूराक गेल्लों . 
तो दुरुस्त करपाक . लॉरेन्स आनी मायोकडेन तो दुरुस्तीक दिवपाचो 
आशिल्लो . तो एका दिसान दुरूस्त जालो ना तेन्ना म्हजी रावपाची वेवस्था 
धेपो पेन्टसाचे डीआयजी मुण्डकुरान केली . वता आसतना हांव बसीन 
गेल्लों . वांगडा पेंटिंग कॉन्ट्रॅक्टर सडेकार आशिल्लो . परत दुसऱ्या दिसा 
सांजचो फोन आयलो , मंगळूराक बेगीन यो म्हणून . हांवें तसोच येवया 
म्हणून हाडिल्ले सगळे पयशे वापरून विमानाची तिकेट काडली . तिकेट 
काडटकीच बोल्सांत आनीक पयशे उरले नात . आनीक कित्याक जाय , 
म्हणून हांवें डीआयजी कडल्यान पयशे घेतले ना . म्हाका ताणें सांगिल्लें 

आसतनाय हांवें घेतले नात . डीआयजी मुण्डकूरान आपल्या डेप्युटीक , 
श्रीकंठय्याक म्हजे बरोबर दिलो . विमानतळार कितेंय मजत जाय पडटली 
म्हणून . म्हजेकडेन आशिल्लें थिओडोलाय्टचे बॉक्स रॉल कशें आशिल्लें . 
आनी त्या दिसांनी तपासप कडक आशिल्लें . सामाना बरोबर बॉम्ब बी 
व्हरत म्हणून पोलीस जतनाय घेताले . डीआयजी मुण्डकूराक लागून मजत 
जाली . म्हाका भितर सोडलो आनी ते गेले . विमानांत बसपाची म्हजी 
पयलीच खेप . बंगळूर ते मंगळूर अर्दवराचो प्रवास , विमानतळाचेर व्हरपाक 
कंपनीची जीप येतली म्हणून खबर आशिल्ली . हुस्को नाशिल्लो . विमान 
सुटलें आनी मंगळूराक पावत आयलें . पावसाचे दीस . हवामान बिघडलें . 
काय दिसना जालें . दर्यावयल्यान वतना भय दिसतालो . वायट हवानमानाक 
लागून 

विमानाक देंवपाक परवानगी नाशिल्ली . दोन तीन भोंवताडे घालून 
परत विमान बंगळूराक आयलें . आतां कितें करतलों . बोल्सांत पयशे 
नाशिल्ले . विमान परतें वतलें म्हणपाचीय खात्री नाशिल्ली . निमाणे आमकां 
सांगलें , परतून एक फावट येत्न करतले . पूण मंगळूराक देवंक मेळ्ळं ना 
जाल्यार विमान थेट मुंबय वतलें आशिल्लें . देखून हांवें मंगळूराक बसीन 
वचपाचें थारायलें . पूण बोल्सांत पयशे नाशिल्ले . कितें करतलो . परत 
इंडियन ऍरलायन्साच्या ऑफिसांत गेलो . थंय सगळो रिफंड मेळटा म्हूण 
कळ्ळं . हांवें तिकेट परती दिली आनी पयशे घेतले . पयशे घेवन हांव सरळ 
बशीकडेन आयलों , आनी थंयच्यान मंगळूराक आयलों . म्हाका व्हरपाक 
विमानतळार जीप आयिल्ली . विमान दुसरे फावट गेलें , तें मंगळूर विमानतळार 
देवंक शकलें . पूण हांव विमानांत नाशिल्ल्यान म्हाका व्हरूंक आयिल्ल्या 
इंजिनियराक परतुचे पडलें . हांव बसीन येतलों म्हूण कोणाक खबर 
नाशिल्ली . निमाणे तांणी मुण्डकूराक फोन करून विचारलें . तांणे सांगलें , 
आपणे ताका विमानांत बसयला म्हूण . पूण पयले खेपेक विमान मंगळूराक 
देंवक नाशिल्लें हें तांकां खबर नाशिल्लें . सगळ्यांक हुस्को जालो . हांवूय 
कोणाक फोन करूंक शकलो ना . ( तेन्ना मोबायलूय नाशिल्ले . ) दुसऱ्या 
दिसा सकाळी मंगळूराक पावलों . सायटीचेर जेन्ना पावलों , तेन्ना सगळे 
कितें तें सारकें सांगलें . तेन्ना तांकां कळ्ळं कितें घडलें तें . जर हांव परतों 
विमानांत बशिल्लों , जाल्यार एकानें बरें जातले आशिल्लें . 

पूण 


विमान जर 

मुंबय गेल्लें जाल्यार हांव आनीक त्रासांत पडटलों आशिल्लों . पूण विमानान 
फुकटचो प्रवास करूंक मेळ्ळो . ही म्हजी ' मेडन फ्लाय्ट ' . 

म्हज्यान विसरूंक जायना अशी आनीक एक गजाल आसा . म्हाका 
विवेकानंदाचो फोटो जाय आशिल्लो . मंगळूराक सगळे कडेन भोंवलों . 
खंयच मेळना जालो . जंय दुकानानी फोटे दवरिल्ले आसताले , थंय वचत 
जाल्यार सगळे सिने नटांचे फोटे . स्वामी विवेकानंदाचो ना . म्हाका तर खर 
इत्सा जाल्ली फोटोची . निमाणे हांवें विचार केलो आनी एका बूक स्टॉलांत 
गेलो . थंय विवेकानंदाचे पुस्तक आसा काय म्हूण विचारले . त्या पुस्तकांतलो 
फोटो कापून काडटलों अशें थारायलें . सगळी पुस्तकां कानडी भाशेत . बूक 
स्टॉलांत म्हाका एक पुस्तक दाखयलें . मोल साठ पयशे . ताच्या कव्हराचेर 
विवेकानंदाचो फोटो आशिल्लो . हांवें तें घेतले आनी फूटपाथार आयलों . 
पुस्तक उगडून पळयलें . सांगल्यार तुमकां अजाप जातले , त्या पुस्तकाक 
चुकून 

दोन कव्हरां आशिल्ली . वयले कव्हर फोटो खातीर काडलें जाल्यार 
लेगीत भितर आनीक एक कव्हर आशिल्लें . पुस्तक तशाचे तशें पूर्ण 
आशिल्लें . तें पुस्तक हांवें म्हज्या एका कन्नड इश्टाक दिले . म्हाका फोटो 
मेळ्ळो , आनी ताका पूर्ण पुस्तक . इत्सा तीव्र आसत जाल्यार जाय ती वस्त 
मेळटा . भक्ती जबर जाय . तो योगायोग म्हणुंया वा कसली तरी शक्त 
म्हणुंया . मंगळूराक श्री दत्तात्रेयाचें देवूळ आसा . आमी कांय जाण थंय दर 
बिरेस्ताराक दर्शनाक वताले . जेन्ना हांव गणेश प्रसाद हॉटेलांत रावतालों , 
तेन्ना वेळ वचना म्हणून कन्नड सिनेमा , मल्याळम सिनेमा आनी हिंदी 
सिनेमा पळोवंक वतालों . व्यकंटरमण देवळांतूय वतालों . बाकी मंगळूराक 
पळोवपा सारकें त्या वेळार कांय नाशिल्लें . हांव केन्नाय गोंयां येतना कपडे 
बी घेत जाल्यार थंय ' सुजीरकर ' म्हणून कपड्यांचे दुकान आशिल्लें , थंय 
घेतालों . १ ९ ७४ वर्सा म्हज्या भावाचे ( जयंताचें ) लग्न आशिल्लें . हांव 
मंगळूरच्यान गोंयां आयिल्लों लग्नाक . येतना हांवें साडयो बी घेतिल्ल्यो . 
एका इश्टा कडल्यान कॅमेरा बी घेतिल्लो . सगळ्यो वस्तू बॅगांत घाल्यो . 
बॅग टॅक्सींत फाटल्यान डिकीत दवरिल्लें . तेन्ना टॅक्सी मंगळूर ते होन्नावर 
आठ जाणांक हाडटाले . हांव जेन्ना होनावराक देंवलों , तेन्ना फाटल्या 

डिकींत बॅग नाशिल्लें . कितें जालें तें कांयच कळना जालें . होनावरा पयलीं 
मुरडेश्वराक एक मनीस देविल्लो . तो टॅक्सीकाराचो वळखीचो . ताका 
दिसलें , ताचे कडेन तें बॅग चुकून पावले म्हणून . हांवें टॅक्सीकाराक चड 
पयशे दिवपाचे थारावन ताका टॅक्सी मुरडेश्वराक व्हरपाक सांगली . देड 
वराचे अंतर . थंय पावत जाल्यार तो मनीस बॅग घेवन भायर आयिल्लो . 
रस्त्या लागीच ताचें घर . म्हाका पळोवन तो खूश जालो . परतुचे पयलीं 
ताणें म्हाका गोड आनी उदक दिलें . ताचे पयलीं म्हज्या तोंडांतलें उदक 
सुकिल्लें . हांव घरा पावलों . दुसऱ्या दिसा लग्न . हांवें काडिल्ले फोटे सगळे 
बाद जाले . कारण म्हाका तो कॅमेरा वापरूंक कळो ना . मंगळूराक 
आसतनाच कन्याकुमारीक वचून येवचे अशें दिशिल्लें . के . महमदान एक 
फावट आमकां आपणाले मोटारीन तेरीचेलीक व्हेल्ले . थंयच्यान कन्याकुमारीक 
वचून येवचे अशें थारायलें . पूण कालीकत मेरेन वचून परत आयले . तेवटेन 
के . महमदाची आवय संवसाराक अंतरिल्ली देखून आमी आमची ट्रीप 
अर्दकुटी दवरली . मंगळूरच्यान धर्मस्थळ चाळीस किलोमिटर . हांवें थंय 
वचून मंजुनाथाचे दर्शन घेतले . १ ९ ७३ वर्सा गोमतेश्वराच्या मूर्तीचे काम 
चालू आशिल्लें . धर्मस्थळ एकदम सुंदर . धर्मीक जागो . मंगळूराक मंगला 
देवीचे देवूळ आसा . थंयचे यक्षगण हे मोनें नाट्य पळोवपाक जाय . आमचो 
इंजिनियर नागेश धाकप्पा शिरसी कर्नाटकांत रावपी . तागेल्या लग्ना 
निमतान हांव शिरसीक पावलों . थंड गांव . ताच्या निमतान कांय गांव 
पळोवंक मेळ्ळे . 


मंगळूराक गणेश प्रसाद हॉटेला मुखार एक जज्ज रावतालो . तो खिश्चन . 
तागेले नातू म्हजेकडेन येताले हॉटेलांत . एक दीस म्हाका तांगेर आपयलो . 
च्याचो प्रोग्राम चलतना त्या जज्जान सांगलें , तांचे आडनांव प्रभु , ताचो गांव 
प्रियोळ आनी ताचो कुलदेव मंगेश . आमचोय कुलदेव मंगेश . योगायोगान 
आमी मेळ्ळे . दोन दिसां पुरते . कारण ताचे मागीर म्हजो गोंयां परतुपाचो 
वेळ आयलो . मंगळूराचे काम सोपतां सोपतां म्हाका एमसीएफ च्या शिवस्वामी 
कडल्यान ऑफर आयली . हांवें सांगले , म्हाका गोंयांच काम करपाक जाय 
म्हूण . मंगळूराक आनीक एक गजाल घडली . मंगळूरच्या कामा विशीं 

सांगतां . म्हाका रातची न्हीद पडनाशिल्ली . सांगपाक वायट दिसता . हांव 
सदांच चिंतेत आसतालों . ताका लागून न्हिदेचेर परिणाम जातालों . देखून 
हांव ट्रान्किलिसान गुळयो घेतालों . पूण मागीर मागीर संवंय जाली . 
आयजूय घेतां . एक दीस अशेंच म्हाका न्हीद पडना म्हूण हांवें म्हज्या एका 
मित्राक म्हणलें . तो मेडिकल रेप्रिझेन्टेटिव्ह आशिल्लो . ताणे विचारलें हांव 
गुळयो घेतां काय म्हूण . हांवें हय म्हणटकीच ताणे म्हाका एक धा गुळयांची 
स्ट्रीप दिली . त्यावेळार त्यो गुळयो मेळटाल्यो . आयज तांचेर बंदी आसा 
जगभर . तर एक गुळी घेतली शेनवारा रातची जेवन . इशारो दिल्लो , जेवचे 
पयलीं घेवंक जायना म्हणून . हांवें ते प्रमाण घेतली पयली गुळी . आनी 
कितें सांगतलों , दुसऱ्या दिसा सकाळी उठलों तेन्ना लख्ख वत आयिल्लें . 
भूक लागिल्ली . दिनचर्या करून सकयल कॅन्टीनांत वचून मसाला डोसा 
खालो . च्या घेवन भायर येतना सगळेकडेन घुवक लागले . तसोच सायटीचेर 
गेलो . थंय रस्त्यावयल्यान चलतना दावे कडल्यान उजवे वटेन आनी उजवे 
कडल्यान दावे वटेन असो चलपाक लागलों . वत खर लागले . दनपरां बारा 
वरांचेर तर रावं नजो जालें . काम करून हॉटेलांत आयलों , जेवलों आनी 
न्हिदलो , तो सांजेच्या चार वरांचेर जागो जालों . मागीर निवळ्ळों . नाका 
जाली ती न्हीद . पूण मनशान सुरवातीकूच थांबोवंक जाय त्यो गुळयो . 
जाल्यार ताचो परिणाम वायट जाता . इत्सा शक्त मजबूत आसत जाल्यार 
ताबो दवरूंक येता . हांवें बाकीच्यो गुळयो कशो सोंपयल्यो ती याद जायना . 


ना 


सांगपा सारकी आनीक एक गजाल याद जाता . एक फावट उदकाच्या 
टांकयेचें काम चलतालें . रातची आठ वरां जाल्ली . काँक्रीट लिफ्टान वयर 
व्हरताले . मिक्सर ऑपरेटरान काँक्रीट पातळ काडपाक सुरवात केली . 
हांवें टांकये वयल्यान आवाज दिलो आनी काँक्रीटांत उदक कमी करपाक 
सांगलें . तरीय तांणी मस्ती चालू दवरली . एक फावट सुको , जाल्यार एक 
फावट पातळ काँक्रीट काडपाक लागले . तेन्ना राणे नांवाच्या सुपरव्हायजराक 
हांवें सकयल धाडलो तांचेर नदर दवरपाक . मिक्सर ऑपरेटरांक हाचो 
राग आयलो . तांणी कट रचलो . अकस्मात लिफ्ट वयर चडना जाली . थंय 
वचून पळयत जाल्यार , एकाच्या जाग्यार काँक्रीटाच्यो दोन घाणी बकेटांत 

घाल्ल्यो . ताका लागून चड वजन जाल्ल्यान इंजिनाचेर परिणाम जालो . 
तसोच काँक्रीटाचेरूय परिणाम जालो . बाकीचे कॉन्क्रीट पूर्ण करपाक 
फकत पंदरा मिणटां आशिल्ली . पूण इंजिन बंद पडिल्ल्यान सकाळ मेरेन 
रावचे पडले . टांकयेचे काम म्हणून सांधो दवरपाक जायना जालो . खूब 
त्रास जाले . मनस्ताप जालो . दुसऱ्या दिसा दोगांय ऑपरेटरांक बडतर्फ 
केले , आनी आठ दिसांनी परते घेतले . कामार अशेंय घडटा . सायटीचेर 
सगळ्यांक सांबाळून घेवचे पडटा . 

तात्पर्य , मंगळूरचो प्रकल्प पुराय करून हांव गोंयां परतलों . आयलों 
तोच बोगमाळो पंच - तारांकीत हॉटेलाच्या प्रकल्पाचेर . परत दर्या देगेर . 
दर्याचो आनी म्हजो दाट संबंद आसूंक जाय . तशें पळयत जाल्यार उदकाचे 
आनी म्हजें दाट नातें . आयज मेरेन केल्ले सगळे प्रॉजॅक्ट्स उदकाच्या 
लागी आशिल्ले . पयले तीन प्रॉजॅक्ट्स दर्या देगेर आशिल्ले . मे १ ९ ७५ वर्सा 
बोगमाळो गांवांत भितर सरलों . हाचे पयलीं बोगमाळ्यार हांव जुवारीच्या 
कामार आसतना एक फावट सांजेच्या वेळार म्हज्या सहकाऱ्यां वांगडा दर्या 
देगेर गेल्लों . जिपीत गेल्ले आनी जिपीन आयले . 


दर्या देगेरूच कामाची सुवात . ह्या वेळार हॉटेलाचें नांव हॉटेल बोगमाळो 
बीच रिसॉर्ट . मालक ट्रेड व्हिंग्स , खिलाचंद ग्रुप , मुंबय . ताचो चॅरमॅन 
अरविंद खिलाचंद . तांचो जांवय शैलेश पारीख डायरेक्टर . वाशी हो ह्या 
हॉटेल प्रॉजॅक्टाचो जनरल मॅनेजर . पिंगळे आर्किटॅक्ट आनी पुत्रन ह्या 
प्रॉजॅक्टाचो ऑफिसर आशिल्लो . ह्या प्रॉजॅक्टाचे कन्सल्टन्ट्स उत्तम जैन 
आर्किटॅक्ट्स , स्ट्रक्चरल इंजिनियर आर . डी . मोहिले आशिल्ले . हॉटेलाच्या 
बुन्यादिचे काम एफसीआय कंपनीन केल्लें . वयले स्ट्रक्चराचे काम धेपो 
कंपनीन करपाचे , म्हणल्यार आमचे कंपनीन . आतां म्हज्या मुखार आनीक 
एक आव्हान आशिल्लें . प्रॉजॅक्टाची रचना तशी आगळी वेगळी आशिल्ली . 
हॉटलाचो आराखडो असो आशिल्लो . स मजली बिल्डिंग . दर्याकडेन 
झुकिल्ली . ताका तळघर आनी मेझनायन आशिल्लें . सव्या मजल्यार रावत 
जाल्यार दर्याचे उदक सामकें लागी दिसतालें . आतां हें कठीण काम 
करपाक बुद्द आनी शक्त जाय आशिल्ली . मानसीक शक्ती आसप गरजेची . 

देवाचेर भार दवरून हे आव्हान पेल्लें . असो कठीण प्रॉजॅक्ट सांबाळपा 
खातीर सायटीचे लागी रावप गरजेचे . म्हणून थंयच बोगमाळ्यार मिनीन 
फाल्कांव हांच्या घरांत एक कूड भाड्यान घेवन हांव रावपाक लागलों . 
गांव एकदम बरो . सगळ्या गांवांत मेळून सयशें लोक आसतले त्या वेळार . 
गांवांत लोक चडकरून किरिस्तांव . सामके थोडे , म्हणल्यार बोटांचेर 
मेजपा इतले हिंदू . वातावरण एकदम पोशक . म्हजे पयलीं थंय पिंगळे आनी 
पुत्रन आयिल्ले . ते फादर क्रूझ हांच्या घरांत रावताले . जेवण करपाक 
इस्पेरांस नांवाची बायल आशिल्ली . म्हजो अन्नदातो टी . पी . महमद सदचे 
भशेन परत हांगा बोगमाळ्यार आशिल्लो . ताका कॅन्टीन घालून दिल्लें . तो 
म्हाका डबो भरून दितालो . तें हांव ऑफिसांत बसून जेवतालों . सुरवातेक 
हांव वास्को सावन डबो हाडटालों , जेवपाक . वांगडा आझावेद म्हणून 
आमचो वास्को हार्बराच्या सायटीचेर काम चलताले थंयचो सुपरव्हायजर 
आशिल्लो . तो म्हाका जिपीन जेवण हाडून दितालो . गांव थंड . सगळेकडेन 
माड . रेवट जमीन . गांवचे लोक चडशे नुस्तेकार आनी रेंदेर . माडार सूर 
काडटना दिसताले . गांवांत मोटवी पेन्ट घालून भोंवताले . गांवांत वीज 
नाशिल्ली . सुरवेक पेत्रोलाचे दिवे लावन काम करताले . सुसेगाद जीण ह्या 
लोकांची . वेळेर आयच्या सारके लोक नाशिल्ले . मेजके सात - आठ . केन्ना 
केन्नाय सांजेच्यो वास्कोच्यान एक दोन मोटारी येताल्यो . तर म्हजें बोगमाळ्याचे 
जिणे सुरू जालें . येना फुडें म्हजी वळख आर्किटॅक्ट पिंगळे कडेन जाली . 
ताणे खाड वाडयिल्लें आनी मोटवें कालसांव घालून सायटीचेर भोंवतालो . 
थंयच ऑफीस आनी थंयच काम करपाचे थारलें . ल्हवू ल्हवू बिल्डिंग 
आकार घेवंक लागली . बेजमँट तयार जायत आयलो . ह्या वेळार पयले खेपे 
म्हज्या लक्षांत आयलें , स्लॅबाचें काम करतना बिमा भितर पायप ( स्लीव्ज ) 
घालपाचें . ताका लागून मशीनरी उबारपाक वा केवर ट्रे बी भरपाक 
उपकरा पडटात . तेन्नाच्यान आतां मेरेन हांव प्रत्येक प्रॉजॅक्टाचेर हीच पद्दत 
वापरतां . ताचो खूबशे कडेन फायदो जाता . काँक्रीटाचे काम करपाक 
कठीण आशिल्लें . ताचे फाटल्यान प्लॅनिंग करचें पडटालें तें चड कठीण 
आशिल्लें . 

बिल्डिंग तशी सरळ नाशिल्ली . पयले दोन मजले एके वंळींत सरळ 
एका वयर वताले . तिसरो मजलो धा फूट भायर सरतालो जाल्यार , तिसरो 
आनी चवथो मजलो एकेच वळींत येताले . आनी पांचवो मजलो आनीक धा 
फूट भायर सरतालो . तशेंच पांचवो आनी सवो मजलो एकेच वळींत 
येताले . सव्या मजल्यार उबो रावत जाल्यार दर्याचे उदक लागीच दिसतालें . 
वतांत तें चकचकतालें . भायर ओणोव घालून पळयत जाल्यार खोल 
सकयल पडत काय अशें जातालें . पूण त्या वेळार म्हजें रगत कामाच्या 
जोरांत आसलें . भंय कसलोच दिसनाशिल्लो . बिनधास्त भोंवतालों . 


ह्या हॉटेलाची रचना अशी आशिल्ली , ती म्हणल्यार , माड दर्याकडेन 
झुकतात तशी ही बिल्डिंग झुकयिल्ली . एकेच वळींत नाशिल्ली . उब्यान 
तशेंच आडव्यान ( व्हर्टिकली आनी हॉरिजॉन्टली ) समान नाशिल्ली ( नॉट 
युनिफॉर्म ) . अशे पद्दतीची रचना आसतना ' ऍक्सपोज्ड काँक्रीटची ' अवस्था 
निर्माण करप म्हणल्यार एक चॅलेंज आशिल्ली . आनी ती चॅलेंज म्हणल्यार 
चलता भोंवतना बिल्डिंगेचेर विचार चालूच दवरप . एकूय मिनीट सवस्तकायेंत 
आनी निश्काळजीपणान अशें गेलें ना . आतां अणभवान खूबशें शिकिल्लों . 
कामगारांची सुरक्षा , बिल्डिंगेची सुरक्षा , हाची सदांच चिंता आसताली . 
सुरवातीक हो प्रॉजॅक्ट पिटर कुलासो ह्या कॉन्ट्रॅक्टराक दिल्लो . स म्हयने 
काम करून ताणें काम सोडून दिलें , आनी सगळे काम म्हज्या हड्ड्यार 
आयलें . डिपार्टमँटान काम करचें अशें थारलें . आनी कुन्यु नांवांच्या कॉनट्रॅक्टरा 
कडल्यान काम करून घेतले . तो फकत काँक्रीटाचेच काम करतालो . 
मेस्ताचे बी काम हांवें वेगळ्या कॉन्ट्रॅक्टराक दिले . राधेशाम नांवांचो मेस्त 
शटरिंगचे काम करी . म्हाका सगळ्यांचे सहकार्य मेळ्ळे . काम करतना 
सदांच एक तत्व लक्षांत दवरलें . सगळ्यांक बरोबर घेवन काम करपाचें . 
म्हाका म्हज्या सहकाऱ्यांनी मजत केली . ऑफीस एक इंजिनियर सांबाळटालो . 
बिलां एक इंजिनियर करतालो . काम कशें करपाचे हें हांव थारायतालों . 
आयज कितें करपाचे , आतां कितें करपाचें , आनी सगळे कशें करपाचें हें 
हांवूच थारायतालों . ' क्वॉलिटी वॉज माय मेन एम ' . ही सगळी कामां हांवें 
कशी करून घेतली हे सांगप भोव कठीण . 

बोगमाळो बीच रिसॉर्टाचे काम पूर्ण जाले उपरांतचो देखाव . 


जमनीवयल्यान आधार दिवन काँक्रीट केलें ना . वयले वयर आधार दीत 
गेलों . दुसरो मजलो मेरेन एकेच पातळेत आशिल्ल्यान तशें काम केलें . 
दुसऱ्या मजल्याचे काँक्रीट करतना स्लॅबांत हूक घाल्ले . तशेंच बीम्स 
भरतना तातूंत स्लिव्ज घाल्ले . तातूंत बोल्ट बी घालून वयले वयर माची 
तयार केल्ली . ताचेर पायपाचे आधार तयार करून तिसऱ्या मजल्याचे 
शटरिंग तयार केलें . अशे पद्दतीन तिसरो मजलो तयार केलो . तेन्ना 
सकयल जाळं घालें . चुकून कोणूय सकयल पडलो तर काय दुखापत 
जावची न्हय आनी जाळ्यांक अडकून सुरक्षित उरचो म्हूण हे जाळं घाल्लें . 
पूण तशें कांय घडलें ना . अपघात हे घडटात . पूण तशे ते घडना जावपा 
खातीर दोळ्यांत तेल घालून हांव सगळ्यांचेर नदर दवरतालों . मेस्तांक 
सेफ्टी बॅल्ट दिल्ले . आनी ते वापरतात काय ना तें हांव कटाक्षान पळयतालों . 
एका मेस्तान म्हाका सेफ्टी बॅल्ट घालीना म्हूण सांगलें . आपल्याच्यान 
सेफ्टी बॅल्ट घालून काम करपाक जायना म्हणपाक लागलो . पूण हांव 
ताच्या फाटल्यान लागलों . बॅल्ट घाल म्हूण कितलें समजायलें . पूण काय 
उपयोग जालो ना . पूण जोखमीचे काम वेवस्थीत करपी तो एकूच मेस्त 

आशिल्लो . म्हणून हांव ताचेर कांय कृती करूंक शकलों ना . त्या मेस्ताची 
मनस्थिती म्हाका केन्नाच कळी ना . तो काम एक सारको करतालो . चार 
चार दीस कोणाकडेन उलय नाशिल्लो . तो असो कित्याक वागता तें 
कळनाशिल्लें . बिल्डिंगेच्या वयर कांठार उबो रावन कामाची कसरत तोच 
मेस्त करतालो . ताका काम करतना पळोवन काळजांत धस्स जातालें 
केन्ना केन्ना . पूण ताचो आत्मविस्वास खर आशिल्लो . तसोच ताचो अभिमानूय 
दाणगो आसलो . शटरिंग चकाचक आनी काँक्रीट वेवस्थित केलें म्हणटकीच 
ऍक्सपोज्ड काँक्रीटाची सफळटाय मेळटा . जालें . काम वेवस्थित चलतालें . 
हांवूय बी कांठाचेर चलतालों . 

एक फावट असोच एक अपघात घडलो . तिसऱ्या मजल्याचेर काँक्रीटाचें 
काम चालू आशिल्लें . लिफ्टान काँक्रीट वयर व्हरताले . हांव वयर स्लॅबाचेर 
उबो आशिल्लों . बकेट वयर स्लॅबाचेर पाविल्लें . बकेटांत काँक्रीट आशिल्लें . 
तें चड वेळ बकेटांत दवरप सारकें न्हय म्हणून हां बकेट रिकामें कर 
म्हणून 

सांगलें . ते सांगतना हांवें बकेट ' खाली करो ' अशें सांगलें . थंय 
बशिल्ल्या कामगाराक , जो मराठी आशिल्लो , ताका दिसलें ' खाली कर ' 
म्हणल्यार सकयल देंवय म्हणून . ताणें दोर ओडून सकयल्या लिफ्ट 
ऑपरेटराक खूण केली , आनी ताणें बकेट रिकामें आसा अशें समजून 
बकेटाचो दोर सट करून सोडलो . आनी कितें जाता तें समजुचे पयलींच 
दोर तुटून तिसऱ्या मजल्यावयल्यान बकेट सकयल पडलें , आनी फुटून 
भितरलें काँक्रीट मातये भरवण जालें . देवाचे दयेन कोणाक कांय जालें ना . 
कारण सगळे कुशीक आशिल्ले . पूण हांव वयर आशिल्ल्यान कांयच 
समजले ना . काळीज हातांत धरून हांवें सकयल पळयलें तेन्ना कितें जालें 
तें समजले . एका उतराक लागून घडिल्ल्या ह्या अपघातान म्हजें काळीज 
धडधडूंक लागले . ताचे उपरांत कामार आशिल्ल्या मुखावयल्या कामगाराक 
हांव कितें सांगतां तें सारकें समजलां काय ना ताची खात्री करुनूच हांव 
फुडल्या कामाक लागतालों . 

एक फावट रातचो असोच कामाचेर वचून येवया म्हणून कामार गेलों . 
रातीची धा वरां जाल्ली . थंय पावतकच वॉचमनान म्हाका सांगलें , स्लॅबाचेर 

एक निळी ज्योत दिसता म्हणून . पळोवपाक वयर चडलों . पळयत जाल्यार 
थंय आशिल्लें वॅल्डिंग मशीन चालू आशिल्लें . वॅल्डिंग रॉड लोखणाक 
लागिल्लो आनी तो गरम जावन प्लायवुड जळपाक लागिल्लें . नशीब बरें 
म्हणून हांव थंय पावलों . हांवें रोखडेंच वॅल्डिंग मशीन बंद केलें आनी उदक 
घालून प्लायवुडाक लागिल्लो उजो पालयलो . निकतोच लागिल्लो उजो 
पालोवंक नाशिल्लो जाल्यार थोड्या वेळान सगळे शटरिंग जळून गोबोर 
जातलें आशिल्लें . देवाचेच कृपेन म्हाका त्या वेळार कामाचेर वचपाची बुद्द 
जाली , आनी एका व्हड संकटांतल्यान आमी वाटावले . 

असोच एक फावट हांव रातचो जेवंक बशिल्लों . रातच्या णवांचो सुमार 
आसतलो . जीप हांवें वास्को धाडिल्ली . इतल्यांत आमचो मेस्त हांव रावतालों 
त्या घरांत आयलो . तें घर प्रॉजॅक्टाच्या लागीच आशिल्लें . जेवन हांव 
सायटीचेर गेलों . दुसऱ्या मजल्याच्या स्लॅबाचे काम चलतालें . थंय एक 
विजेचो केबल अडखळटालो , तो काडपाक जाय आशिल्लो . तो काडपाखातीर 
हांव ताचे वांगडा गेलो . वयर दुसऱ्या मजल्याचेर चडून परत चार सपणां 
फाटल्यान देंवचे पडटालें . थंय विजेचो बोर्ड आशिल्लो . केबल बोर्डीतल्यान 
काडलो , आनी सपणावयल्यान वयर फळयेर चडटांच , फळयेक आशिल्लो 
खिळो म्हजे तकलेर चर्र करून ओडलो . माथ्याक हात लायत जाल्यार 
तकली रक्तबंबाळ जाल्या . शर्ट पुरायेन रगतान भिजलो . मिस्त्री ( मेस्त ) 
म्हणपाक लागलो , ' साब , आपको लगा ! ' दुसऱ्या मजल्यावयल्यान हांव 
सकयल देंवपाक लागलो . तसोच देंवलों . जायना जायत म्हूण मेस्तान 
थंयच बसूंक सांगलें . पूण हांव तसोच धीर धरून दुसरो मजलो , पयलो 
मजलो , मॅझनायन आनी भायलें थोडे अंतर चलून वॉचमॅनाच्या स्टुलाचेर 
बसलों , तेन्ना म्हज्यान सामकेंच जायना जालें . हांवें म्हजो वांगडी 

पुत्रनाक 
सांगलें . तो आर्किटॅक्ट पिंगळेक घेवन , मोटार सायकली वयल्यान वास्को 
वचून डॉ . वेरेंकाराक घेवन आयलो . जीप वास्को धाडिल्ल्यान दुसरें वाहन 
नाशिल्लें . ताका लागून दोतोराक मोटार सायकली वयल्यान हाडचो 
पडलो . दोतोरान म्हजी तकली तपासली . देवा दयेन थोडे भितर वांचिल्लों . 
खिळो वयर ताळयेचेर खरचटिल्लो . फाटल्यान माथ्यार लागिल्लो जाल्यार 

भलतेच घडटलें आशिल्लें . दोतोरान जखमेक ड्रेसिंग केलें आनी एक 
टॉक्सिडचे इंजेक्शन दिलें , आनी दोतोर गेलो . दुसऱ्या दिसा परत कामाचेर 
गेलों . ते उपरांत हांवें सगळी बिल्डिंग पूर्ण केली . 

बिल्डिंगेचो सांगाडो पूर्ण जाल्लो . आतां टॉयलेट्स तयार करपाचें 
उरिल्लें . चार रुमाच्या मॉक - अपचे काम चालू जालें . काम नेटान चलतालें . 
थारायिल्ले प्रमाण चार रुमांचे काम दीस - रात चालू आशिल्लें . ऑबेरॉयचे 
आर्किटॅक्ट बी येवपाचे आशिल्ले पळोवपाक . म्हजें काम पूर्ण जावंक 
नाशिल्लें . एका रातीचे काम बाकी आशिल्लें . पळोवपाक येवपी मंडळी 
आयली सांजेच्या विमानान . आनी लायट गेली . हांवें तांकां सांगलें , आतां 
काळोख जाला , सकाळी पळोवया . तांणी मान्य केलें . हांवें रातपाळी करून 
चारूय रूम तयार केले . दुसऱ्या दिसा सकाळी ती मंडळी आयली आनी 
तांणी ते रूम पळयले . आनी आमी निर्णय घेतलो , रूम कशे आसचे ते . ते 
गेले , आनी ३१ अक्टोबर १ ९ ७७ दिसा म्हजो चीफ इंजिनियर आयलो . स 
मजले हांव झपाझप चडून गेलों . हांवें तांकां ते चारूय रूम दाखयले . आनी 
तसोच बेगीबेगीन सकयल देवलों . आनी कितें ? आनीक एक संकट म्हजेर 
आयलें . म्हज्या हड्ड्यांत दुखूक लागले . स्वास घेवपा त्रास जावपाक 
लागलो . कितें जाता समजना जालें . हांवें पिंगळे आर्किटॅक्टाक सांगलें , 
आनी ते म्हाका वास्को डॉ . कामतील्या कामत नर्सिंग होमांत घेवन गेले . 
हे डॉ . मोहन कामत आनी डॉ . रवी कामत हांचे हॉस्पिटल . दोतोर मोहन 
कामत हे म्हजे भावोजी . म्हणल्यार म्हज्या बापोल भयणीचे , बेबीचे ( दुर्गा ) 
ते यजमान . हॉस्पिटलांत पावना फुडें दोतोर रवी कामतीन म्हजी तपासणी 
केली . आनी तांकां कळ्ळे म्हाका न्युमोथोरॅक्स जाला . उजव्या फुफ्फुसांतल्यान 
हवा भायर सरिल्ली . ताका लागून हड्ड्यांत दुखपाक लागलें . दोतोरान 
पायप घालून हवा काडली आनी वीस दीस म्हाका हॉस्पिटलांत रावचे 
पडले . १८ नोव्हेंबराक हॉस्पिटलांतल्यान डिस्चार्ज मेळ्ळो . १ ९ नोव्हेंबराक 
आपाल्या घराच्या ऍक्स्टॅन्शनाच्या खड्ड्यांचो आराखडो घालो , आनी तें 
काम सुरू केलें . म्हाका न्युमोथोरॅक्स जावचे पयलींच म्हगेली सोयरीक 
जाल्ली . हॉस्पिटलांतल्यान डिस्चार्ज मेळटकीच हांव रोखडोच कामाक 

वचूंक लागलो . थोडे थकिल्ले भशेन दिसतालें . अशक्तताय खूब जाणवताली . 
आंगांतल्यान शक्त गेल्लेवरीच दिसतालें . 


मॉकअप्स प्रमाणे काम फुडें चालू जालें . आनी ऑगस्ट १ ९ ७८ वर्सा चार 
मजल्यांचे काम पूर्ण जातकीच ते मजले वापरपाचे थारायले . आनी सुरू 
जालेय बी . ह्याच वर्सा मे म्हयन्यांत म्हजें लग्नूय जालें . 

हॉटेलाचे काम आतां थंडपणान चलपाक लागलें . पांचवो , सवो माळो 
तयार जाल्लो . मातसो निमाणो हात भोंवडावपाचो आशिल्लो . लागी लागी 
सगळेच काम जाल्लें . आर्किटॅक्ट पिंगळे आपल्या गांवांक बडोद्याक गेलो . 
पुत्रन मात आशिल्लो . पुत्रनाचे पायल्सांचे ऑपेरेसांव केल्लें . तो पाद्रील्या 
घरांत रावतालो . इतली कामां केली पूण बोगमाळ्याचे काम म्हजे जिणेंत 
एक म्हत्वाचे काम आशिल्लें . तरेतरेचे अणभव घेतले . तंत्रीक नदरेन तशेंच 
मानसीक नदरेन . हांगा अणभव घेवपा सारकें खूब कितें आशिल्लें . जोखमीचें 
काम येसस्वी करतना वैयक्तीक बाबींत त्रास जावपाक दिले नात . ते 
बाबतींत म्हाका गांवच्या लोकांचो आदार मेळ्ळो . तांणी म्हाका सांबाळ्ळो . 
हांव रस्त्यावयल्यान वता आसतना पावस पडलो जाल्यार सत्री घेवन 
येताले . म्हज्या खावपा - पिवपाची काळजी घेताले . तशें कितलेश्याच बाबतींत 
गांवच्या लोकांचे सहकार्य मेळ्ळे . ताका लागून म्हाका कामा बाबतींत 
चिंतन करपाक खूब मजत जाली . कसलीच उणीव भासली ना . अडचणीचे 
काम सोपे करून उडयलें . आतां हे विशीं चड कितें सांगपाचें ? कांय प्रसंग 
आयले ते थोडेभितर सांगतां . 


हांव सायटीर आशिल्लों . दनपरां तीन साडे - तीनाचो सुमार . इतल्यांत 
एक बायल धांवत ऑफिसाकडेन आयली . तिचें कितें जाल्लें तें समजना 
जालें . ती काचाबूल जाल्ली . पळयत जाल्यार , तिची भयण वेळेर उसाचो 
रोस काडटाली . उसाच्या दात्यांत ( मशिनांत ) तिचे केस अडकले आनी 
तिचे तकलेची कात सोलली . तें आयकून म्हजी तकली भेरेली . वेळेर दोन 
तीन मोटारी आशिल्ल्यो , पूण कोणूच मजतीक आयलो ना . हांवें जीप 
धाडून 

ते बायलेक वास्को दोतोरा कडेन धाडली . दोतोराक चीट बरोवन 
दिली आनी तिका जाय तो उपाय करपाक सांगलो . तिचे नशीब बरें 

आसलें देखून तिचे तकलेवयली कात बरी जाली . हे घडणुकेंत अणभव 
आयलो तो फटीच्या मानाचो . ते बायलेचो भाव बँकेंत प्युनाची नोकरी 
करतालो . ताचो खंयचो अभिमान उबो रावलो देव जाणा . तो वास्को 
हॉस्पिटलांत गेलो आनी भयणीक पणजे सरकारी हॉस्पिटलांत व्हरपाक 
जाय असो हट्ट धरलो . सामको दोतोराच्या फाटल्यान लागलो . दोतोरान 
ताका वस्तुस्थिती सांगली आनी प्रस्न कितलो गंभीर आसा ताची जाणविकाय 
दिली . मागीर दुसऱ्या दिसा ताका सरकारी हॉस्पिटलांत व्हरपाक दिले . 
थंय गेल्लेकडेन तो दोतोरांक आपणाली हुशारी दाखोवंक लागलो . आपले 
दुसरे भयणीक तिचे कपडे बदलून येता जाल्यारूच हॉस्पिटलांत यो म्हणून 
सांगूक लागलो . पूण तशें म्हणटा म्हणून दोतोरांनीच ताका भायर दवरलो . 
ताची भयण त्या वेळार गावड्यो न्हेसताली तशी देंठली पद्दतीचे कापड 
न्हेसताली . भावाक तें कमीपण दिसले . कारण तो बँकेत काम करतालो . 
पोशाक म्हत्वाचो काय मनीस म्हत्वाचो ? अशे प्रसंग आयले आनी गेले . 


एक दीस दनपरां दोन वरांचेर कामाक वता आसतना वाटेर रस्त्याचेरूच 
एक बायल आपल्या भुरग्याक मारताली . तो भुरगो आनी ती आवय , दोगांय 
रडटाली . तो देखाव पळोवन हांव मातसो रावलों , आनी कितें जाला काय 
म्हूण विचारलें . तेन्ना कळे , तो भुरगो अॅन्थनी नापास जाल्लो , आनी ताणे 
वर्स व्हगडायलें म्हणून आवय मेरी ताका मारताली . हांवें तांकां सांगलें , 
अशें रस्त्यार मारून वर्स परत येवपाचे ना . तेन्ना तांणी जेवन घेवचें आनी 
मागीर ताचेर फुडलो विचार करपाचो सल्लो दिलो . सांजेच्या स वरांचेर 
परत येतना तांच्या घरांत भितर सरलों . तर त्या वेळार अॅन्थनीच्या बापायन , 
मारयानान म्हाका सांगलें , जर ऍन्थनी नेटान शिकलो , जाल्यार प्रिन्सिपॉलान 
ताका एक सवलत दिल्या . तीन म्हयन्यांनी ऍन्थनीची परत परिक्षा घेतले . 
आनी जर तातूंत अॅन्थनी पास जालो जाल्यार ताका फुडल्या वर्गात वचूंक 
मेळटले . हे आयकनाफुडें म्हजे तकलेंत एक विचार आयलो . हांवें नकळत 
तांकां सांगून सोडलें , हांव ही जबाबदारी घेतां म्हणून . प्रयत्न करून 
पळोवया अशें दिसले . आनी अॅन्थनीक घेवन हांव एके कुडीत गेलों . आमी 
दोगूच ते कुडींत आशिल्ले . अॅन्थनी पयलीं हट्टी आनी रागीट आशिल्लो . 

ताचे हट्टीपण कशें काडचें हो एक व्हडलो प्रस्न आशिल्लो . पूण तातूंत 
म्हाका येस आयलें . हांवें ताका सांगलें , आमी दोगूय मेळून अशें सिद्ध 
करुंया , तें म्हळ्यार , ताचो पापा आनी मामा जें ताचे विशीं म्हणटात तें फट 
म्हणून . आनी ताणें म्हाका साद दिलो . तो शिकपाक लागलो . हांव ताका 
सद्दां घेवन बसपाक लागलों . सांजेच्या सात वरांचेर बसप , ते आठ वरां 
जायसर शिकोवप . ल्हवू ल्हवू ताचो भावूय येवपाक लागलो . मागीर 
मिनीनालीं चवगां , आनी हेर , अशे सोळा जाण म्हजेकडेन शिकपाक 
लागले . शिकयतां शिकयतां हांवें तांचेर बरे संस्कार केले . अॅन्थनीन तीन 
म्हयन्यांनी परती परिक्षा दिली . आनी खोसयेची गजाल म्हणल्यार तो पास 
जावन ताका फुडले क्लासींत वचपाक मेळ्ळे . ताच्या आवय - बापायकूय 
अजाप जालें . अॅन्थनी अभ्यास करपाक लागलोच , तेच बरोबर ताचो 
सभावूय मवाळ जालो . हो बदल पळोवन ताच्या आवय - बापायच्या मनांत 
म्हजे विशीं प्रेम निर्माण जालें . ल्हवू ल्हवू वाडत गेले . कृतज्ञताय निर्माण 
जाली . सोळा भुरगी तशीच शिकपाक लागली . फुडें त्या भुरग्यां विशीं 
आयकून म्हाकाय समाधान जालें . कोण खंय खंय पावले . दोग जाण 
अमेरिकेक आसात , तर दोग जाण दुबय . एकलो रोमाक आसता . तातूंतलो 
एकलो वीस वर्सानी म्हाका एका आर्किटॅक्टाच्या ऑफिसांत मेळ्ळो . म्हाका 
पळोवन विचारपाक लागलो , वळखता काय म्हणून . जेन्ना हांवें न्हयकार 
दिलो , तेन्ना ताणे वळख दिली , हांव ताका शिकयतालों ती . खूब बरे दिसलें 
तेन्ना . म्हजो वेळ बयक घालयिल्ल्याचे समाधान जालें . केल्यार जाता , 
करुंकूच जाय . ऊंच दोंगर चढूं येतात , व्हडले समुद्र हुपूं येतात , अजून खूब 
कितें करूं येता . 


हांव मिनीनाल्या घरांत रावतालों तें तुमकां पयलीं सांगलांच . मिनीन 
सभावान बरो मायेस्त . तो म्हाका खूब मानतालो . थंडी बी जायत जाल्यार 
म्हाका विक्स बी लायतालो . मिनीनाक फकत सोऱ्याचें वेसन आशिल्लें . तो 
सोरो घरांतूच तयार करतालो . पूण पियेवपाक बारांत वतालो . तो रातचो 
उसरां घरा येतालो . तो जेवपी कमी , आनी सोरो चड पियेतालो . ताका 
लागून ताची अवस्था नाजूक जाल्ली . आनी अशे परिस्थितींत मिनीन एक 

९९ 
दीस अस्वस्थ जालो . कित्याय कितें उलोवंक लागलो . थोडी मस्ती करपाक 
लागलो . हांवें वचून दोतोर वेरेंकाराक हाडलो . ताणें ताका तपासलो आनी 
वखद बरोवन दिलें , आनी सांगलें , मिनीनान जर वखद घेतलें , जाल्यारूच 
तो बरो जातलो . जेवण कमी जाल्ल्यान ताका मालन्युट्रिशन जाल्लें . आनी 
ताणें वखद घेतलें ना जाल्यार ताचें वांचप कठीण आशिल्लें . परतीय ती 
जापसालदारकी हांवें घेतली . तो मस्ती करीत म्हणून ताचे बायलेन आनी 
मेवणेन ताचे हात बांदले . हांवें ते सोडोवंक लायले आनी जापसालदारकी 
म्हजेर घेतली . ते अवस्थेतूय हांवें उलो मारल्यार म्हाका ' सर ' म्हणून जाप 
दितालो . तितलेंच पुरो जालें म्हाका . हांव ताका वखद दितालों , आनी तो 
पोटांत घेता काय ना ते पळयतालों . तो वखद घेवपाक लागलो . मदीं मदीं 
सोरो मागतालो . एक दीस हांवें चिंतलें . ताका सोऱ्याची तिडक येवची 
आनी ताणे सोरो सोडचो म्हणून हांवें थोड्या सोऱ्यांत चड उदक घालून 
ताका दिले . ताणें एक घोंट घेतलो आनी ग्लास मोखून मारलो . आनी 
म्हजेर एक थापट फुलयलें . हांवें तें घेतलें . हांवें म्हजो नेम सोडलो ना . 
ताका वखद नेमान दिवंक लागलों . म्हजे खाटीर ताका न्हिदपाक लायलो , 
आनी हांव जरीय ताची सेवा करतालों , तरीय दुसरे कडेन रावंक गेलों . 

अजापाची गजाल म्हणल्यार मिनीन बरो जालो . तो परत माडार चडूंक 
लागलो . हे एक मोठे येस आशिल्लें . अ बीग अचिव्हमॅट . तुमीय हे करूंक 
शकतात . ताका जाय इत्सा शक्त आनी दुसऱ्या विशी कळकळ . हांव म्हजो 
प्रॉजॅक्ट सोंपसर सांकवाळे रावपाक लागलों . दोन वर्सानी म्हाका एक दीस 
निरोप आयलो . मिनीनाक मरण आयलें . हांव ताच्या अंतीम संस्कारा 
खातीर तागेर गेलों . थंय मिनीनाचे मेवणे मेळ्ळे . तांणी म्हाका म्हणले , जें 
तुवें मिनीना खातीर केलें तें आमी करूंक शकले नात . आनी शकचे 
नाशिल्ले . हांवें तांकां सांगले , मनीसपणाच्या नात्यान , म्हाका जे पटलां तें 
हांवें केलां . मिनीन जेन्ना बरो जाल्लो , तेन्ना ताणें म्हजी माफी मागिल्ली . 
ताणें म्हजेर थापट मारलें , ताचें ताका खूब दुख्ख जाल्लें . हांवें ताका तें 
विसरून वचून , खेद करूं नाका म्हूण सांगलें . ते अवस्थेत मिनीन , मिनीन 
नाशिल्लो . तशेंच दोन घरांचे आराखडे तयार करून हांवें ताच्या दोनूय 

मेवण्यांची घरां करपाक मजत केली . आयजूय ते लोक म्हाका प्रेमान 
पळयतात . तांच्या घरांत लग्नां बी जायत जाल्यार म्हजो उगडास करतात . 
मिनीनाची बायल एक सोंशीक बायल आशिल्ली . मिनीनान कितेंय म्हणल्यार 
ती आयकताली . 


पुत्रनाचें पायल्सांचे ऑपरेशन करपाचें थारायलें . तें ऑपरेशन पणजे , 
आल्तिनावयल्या मिनेझीस हॉस्पिटलांत केलें . ताच्या म्हयांत हांव रावलों . 
ताका सोयीचे जावचे म्हणून दर्या देगेर हांवें आठ दिसां भितर एक पर्णकुटी 
तयार केली . ताका वांगड दिवपाक हांव ताचे वांगडा रावपाक लागलों . 
ताचे सेवे खातीर ताची बायल कमला आयिल्ली . पुत्रन गोंयांत एकलोच 
रावतालो . परत वतना ताचे बायलेन ताच्या आरोग्याची काळजी घेवपाची 
जबाबदारी म्हजेर सोंपयली , आनी हांवें ती बरे तरेन सांबाळ्ळी . पयलीं 
पुत्रन पाद्री क्रुझाल्या घरांत रावतालो . थंय ताचो आनी पुत्रनालो वाद 
निर्माण जालो . देखून पुत्रना खातीर वेगळी पर्णकुटी उबी केली . वयर 
बरयिल्ले प्रमाण आमी दोगूय थंय रावपाक लागले . रातचो दर्याच्या ल्हारांचो 
आवाज बरो साद दितालो . ताचे बरोबर रेडियोचेर लागिल्लें शास्त्रीय 
संगीत , एकामेकांक साद दिवपी थारलें . रातचे वातावरण प्रसन्न दिसतालें . 
आमी भायर कदेलां घालून बसताले . हे पर्णकुटींत म्हगेले भाव आनी इश्ट 
रावून 

गेले . उदय नासनोलकार हो म्हजो शाळेंतलो इश्ट वास्को साळगांवकारा 
कडेन काम करतालो . तो केन्ना केन्ना शेनवारा सांजेचो येतालो आनी 
आयतारा वतालो . मजा येताली . हे जीवन खूब धादोसकाय दिवपी आशिल्लें 
आनी खूब कितें शिकपाक मेळटालें . 

म्हजे कडेन सोळा भुरगे शिकताले हे पयलीं सांगलांच . हे सोळा भुरगे 
सोळा वृत्तीचे . तांची जडण घडण करप हें खूब जोखमीचे काम आशिल्लें . 
पूण कठीण न्हय . ताचे उणेपण जाणून घेवपाक जाय . तांचे नकळत तें 
उणेपण काडून उडोवंक जाय . आनी म्हाका ते शक्य जालें . हांवें सोळाय 
जाणाक येसस्वी केले ; तांचो ' बापूय ' जावन . तशेंच इश्ट जावन तांचे लागी 
वचून तांकां जिणेकडेन प्रेरितूय केले . हांवें जें कितें केलें तें तुमीय करूंक 
शकतात . कांय वेळार जाणट्यांतूय हे पद्दतीन बदल करून तांकां नवो 

मार्ग दाखयलो . तो तांणी उमेदीन आपणायलो . बोगमाळ्यावयले विसवण 
खंय खंय पावले ती याद जायना . पूण बोगमाळ्यान म्हाका खूब दिले . आनी 
हांवेंय बोगमाळ्याक खूब कितें दिले . रगतूय सांडलें . म्हणून बोगमाळो 
म्हजो पोसको . कितलेय बरयलें जाल्यार तें थोडेंच . थोडें हांव वायर 
सोडटां . कोणाक मेळ्ळे जाल्यार तांकां दवरचें . 

परत एक फावट झुआरी सायट . १ ९ ७ ९ चो काळ . फर्टीलायझराच्या ह्या 
कारखान्यांत परत एकदां पावल दवरलें . ह्या वेळार हांव सांकवाळे पेद्रीन 
ह्या मनशाचे चाळीत रावतालों . एन्.पी.के. चे ऍक्सटॅन्शन , सी.ओ - टू 
रिमूवल कॉम्प्रेसराचे फावन्डेशन . चालू फॅक्टरीत काम करप म्हणल्यार 
आमोनियाचो वास . तो वास सोशीत काम करूंक जाय . काम अडचणीचें , 
पूण अडचणीचे काम करपाक मजा आसता . पेद्रीनाली चाळ तशी अडचणीची . 
किचन पांच सोपणां सकयल . न्हिदपाची आनी बसपाची कूड एकूच . 
आरोग्याक खूब त्रास जाले . म्हज्या पोटाचो प्रस्न . जेवण वचना जालें . 
१ ९ ७ ९ अखेर , १ ९ ८० आनी १ ९ ८१ ही वर्सा सांकवाळे पेद्रीनाल्या घरांत 
आनी मागीर आरावजाल्या घरांत रावले . हो काळ आरोग्याचे नदरेन 
सामको वायट गेलो . ह्याच वेळार ८ एप्रिल १ ९ ८० वर्सा ती . आपा हो 
संवसार सोडून गेलो . १ ९ ८१ वर्सा घरकान्नीचें ऑपरेशन जालें . ह्या काळा 
विशी बरोवपा सारकें कांय ना . झुआरीचे काम कशे भशेन सोंपयलें आनी 
थोडो काळ हांव कांय करिनासतना रावलों . मागीर हांवें चीफ इंजिनियराक 
सांगलें आनी म्हजी बदली पणजे स्विमिंग पुलाचे काम पळोवपा खातीर 
मिरामाराक करून घेतली . 


जानेवारी १ ९ ८२ वर्सा हांव पणजे कांपालार स्पोर्ट्स कॉम्प्लॅक्साच्या 
स्विमिंग पुलाच्या प्रॉजॅक्टाचेर पावलों . रावतलो खंय , हो प्रस्न आशिल्लो . 
तर म्हाका शिवनाथ धुमेलो फ्लॅट पणजे राधाकृष्ण बिल्डिंगेंत मेळ्ळो . ताचे 
खूब उपकार जाले म्हजेर . आठ वर्सी हांव ह्या फ्लॅटांत रावलों . तळमजल्यार 
हो फ्लॅट आशिल्लो . 


स्विमिंग पूल कॉम्प्लेक्सांत चार तलाव बांदपाचे आशिल्ले . एक ल्हान 
भुरग्यांचो , एक ऑलिंपिक , एक डायव्हिंग आनी एक वॉर्म - अप पूल . फेब्रुवारी 

१ ९ ८२ त हे काम सुरू जालें . वांयगणकार नांवाचो कॉन्ट्रैक्टर काम करतालो . 
हो नवो अणभव . हाचे पयलीं बोगमाळ्यार एक ल्हान तलाव बांदिल्लो . 
थोडी म्हायती आशिल्ली , पूण तरीय हो एक नवो अणभव . रेवंत खणून 
तलाव बांदपाचे . तलावाचो आराखडो पी.डब्लू.डी . चे आर्किटेक्ट प्रकाश 
कामतीन तयार केल्लो . म्हज्या कामार ऍक्झेक्युटिव्ह इंजिनियर नंबुद्री 
आनी असिस्टंट इंजिनियर नायर , अशे दोग जाण पी.डब्लू.डी चे वतीन 
काम पळयताले . डायरेक्टर ऑफ स्पोर्ट्स डॉ . माळी येताले . हे सायटीचेर 
सुपरिन्टॅन्डेन्ट इंजिनियर वेगवेगळे येवन गेले . तलावाचे काम वेवस्थित 
चलतालें . ल्हान तलावाचो सांगाडो तयार जालो . वॉर्म - अप तलावाचोय 
सांगाडो तयार जालो , तसोच ऑलम्पिक तलावाचोय सांगाडो तयार जालो . 
डायव्हिंग पूल हातांत घेतलो . ताच्या डिझायना विशी म्हाका दुबाव आशिल्लो . 
इंजिनियर मांजरेकारान ताचो डिझायन तयार केल्लो . ताणें डिझायन 
परतून पारखून पळयलो . पयलीं एक हजार लाकडी पायल्स वापरिल्ले . 
निमाणे नवो डिजायन तयार केलो . पायल्स घालून जाल्ले . मागीर शाफ्ट 
बदल्लो . पंचवीस सेंटिमिटर दाटाये बदला णव्वद सेंटिमिटर जालो . णव्वद 
टन लोखंड वाडलें . पायल्स कशे मारपाचें तें इंजिनियर मांजरेकारा 
कडल्यान समजले . जॅट मॅथड वापरलो . ताका लागून एक पायल दोन 
चार मिणटांत जमनींत वतालो . सॉयल डिस्प्लेसपमॅट पद्दतूय म्हणटात 
ताका . तलावाचे काम करीत करीत एक वर्स जावन गेलें . पूर्ण जालें ना . 
इतले मजगतीं दिल्लीक इंद्रप्रस्थ स्टेडियमांतल्या तलावांत बिघाड जालो . 
टायल्स वयर आयले . हांगा सगळे भियेले . टायम्स ऑफ इंडियांत खबर 
छापून 

आयिल्ली . हे खबरेन सगळ्यांक हालयले . तशें तलावाचे काम 
कठीण नाशिल्लें . फकत सांगाडो जाल्लो . एक गजाल सांगपाक जाय . 
चार मिटर खोल रेंवेंत खणटना शोरिंग करूंक नाशिल्लें . हे येस मेळिल्लें . 
प्रत्येक प्रॉजॅक्टांत म्हाका नवें नवें शिकपाक मेळ्ळं . शोरिंगा बगर तलावाचेर 
खणपाचें कशें तेंय कळ्ळे . चार मिटर खोलायेचे तीन वांटे केल्ले . समजा , 
एका टप्प्यावयली रेव दुसऱ्या टप्प्याचेर पडली तरी ती मूळ आकाराक 
बाधा हाडिनाशिल्ली . रेव ओली दवरीत जाल्यार रेंव कोसळना , आनी 
फुडलें काम करून घेवपाक सवड मेळटा . फुडल्या कामाचे म्हणल्यार 

सोलींग , पी.सी.सी. बी करून लोखंड बांदपा मेरेन तयार दवरूंक जाय . 
हांवें पंप सारके तलावाच्या शिमे भायर दवरिल्ले . म्हणल्यार मदलो भाग 
सुको दवरप आनी लोखंड आनी शाफ्टाचे शटरिंग मारून जातकीच रेवेची 
कटकट बंद करपाक जाता . अशे तरेन चारूय तलावांचे काम राफ्ट मेरेन 
पूर्ण केलें . डायव्हिंग तलावाचो डिझायन बदल्लो . कारण लाकडाचे पायल्स 
थंय उपेगी पडचेनात हे थारलें , आनी राफ्ट बिम्स घालून ब्लॉक दाट 
घालो . तेच प्रमाण ताचे लोखंड णव्वद टन जालें . पूण इतले मजगतीं 
जानेवारी ९ तारखेर ( १ ९ ८३ ) म्हाका सिकेरी ताज हर्मिटेजाच्या ' चोगम 
१ ९ ८३ ' च्या कामाचेर वच्चे पडले . काम जोखमीचें आशिल्लें . २३ नोव्हेंबर 
१ ९ ८३ ही चोगमची तारीख थारिल्ली . २२ नोव्हेंबर १ ९ ८३ दिसा दनपारच्या 
तीन वरांचेर हांवें सायट सोडली . 


ताचे पयलींची सविस्तर खबर अशी . चोगमचे काम म्हणल्यार वीस 
व्हिला , पावर स्टेशन , हॅल्थ क्लब , बिलियार्ड रूम , स्क्वॉश कोर्ट , फोर्ट 
आग्वाद आनी ताज व्हिलेज हांकां जोडपी तीस मिटर लांबायेचो 

पूल , 
सिवेज ट्रीटमँट प्लांट , वॉटर ट्रीटमॅट टँक असो व्हडलो प्रॉडक्ट आशिल्लो . 
तो इकरा म्हयन्यांत पूर्ण करपाचो आशिल्लो . हांव वच्चे पयलीं काम चालू 
आशिल्लें . एका व्हिलाचे फावन्डेशन जाल्लें . हसन म्हणून आमचो लेबर 
कॉन्ट्रॅक्टर आशिल्लो . दोंगर पोखरून एक एक व्हिला तातूंत बसोवपाचें 
काम आशिल्लें . कामाचो वेग वाडोवपाक जाय आशिल्लो . 


म्हजेर मोटी जापसालदारकी सोंपयली . सबंद प्रॉजॅक्टाचो आराखडो 
तयार करून दोन तीन फावट बदल्लो . निमाणे प्रोग्राम केलो , आनी 
शिकस्त करून थारिल्ल्या प्रोग्रामाच्याय पयलीं काम पूर्ण करपाचें थारायलें . 
मोटो बिकट प्रसंग . ड्रॉइंग्स तयार जाय , लेबर फोर्स फावो तितलो जाय , 
हाता खालच्या स्टाफाचे सहकार्य जाय . वयल्या अधिकाऱ्यांचे सहकार्य 
जाय आनी आपणाली मानसीक स्थिती मजबूत जाय . फकत चिंतपाचें तें 
चोगमाचें . आनी कांयच ना . रात दीस कामाचेच विचार . सकाळी आठांक 
घरांतल्यान भायर सरप तें रातच्या बारा , एकाक घरा पावप असो नेम 
आशिल्लो . तातूंत आरोग्य बरें आसपाक जाय आशिल्लें . देहभान विसरून 

काम करप जातालें . एक दीस १०२ जोर आंगार काडलो . फातरार बसून 
क्रोसीन गुळी घेतली . दुसऱ्या दिसा परत कामाचेर . आतां हे बरोवपाक 
सोपें , पूण ते वेळची मानसीक अवस्था गंभीर . व्हिलांचे काम म्हणल्यार 
कठीण . ताका तरे तरेचे डिजायन . स्लोपिंग स्लॅब्स . नक्षी काम . दारां नक्षी . 


लॅटराय्ट स्टोन क्लॅडिंग , काँक्रीटाचे रेलिंग , तेंय नक्षी . चार तरेच्यो 
व्हिला . ए , बी , सी , डी . ए च्यो पांच , बी च्यो स , सी च्यो सात आनी डी 
च्यो दोन अशो वीस व्हिला . प्रत्येक प्रकाराक वेगळी रेलिंग . वेगळे क्लॅडिंग , 
वेगळे टायल्स अशें आशिल्लें . फकत स्लॅब घालपाचे काम न्हय , जाल्यार 
ताचेर नळे घालपाचेंय काम आशिल्लें . सगळ्या प्रॉजॅक्टाचे खाशेलेपण 
हांव बरयना , पूण मुखेलपणान ताचें प्लॅनिंग कशें केलें हे म्हत्वाचें . 

म्हगेल्या सगळ्या आयटमाचे काम आघाडीचेर चालू आशिल्लें . म्हज्या 
हाता खाला एक इंजिनियर सायटीचेर , एक इंजिनियर बिलां करतालो , 
आनी बाकी हेर स्टाफ सुपरव्हायजर गटांतलो . तातूंत पाशा , शिंदे , फडते 
अशे सुपरव्हायजर आशिल्ले . सगळे प्रामाणीक अशें म्हणपाक कठीण . 
म्हगेलो बॉस पानवेलकार मदीं मदीं येतालो . हांव दीस रात काम करता 
तें पळोवन ' ताज'च्या लोकांचे म्हाका पूर्ण सहकार्य मेळटालें . तांचो आर्किटॅक्ट 
अशोक कुलकर्णी . इंजिनियर दारा आनी सय्यद असो तांचो स्टाफ आशिल्लो . 
ते म्हजेर खूश आशिल्ले . ड्रॉइंग्स बी सगळी म्हाकाच पळोवची पडटाली . 
हे सगळे जबाबदारीन हांव भांबावन गेल्लों . चोगम १ ९ ८३ ची जबाबादारी 
म्हाका व्हड चॅलेंज . धेपो इंजिनियरिंगांतली ही म्हजी निमाणी चॅलेंज . 

केंद्र सरकाराचे गोंय सरकाराचेर चेपण , गोंय सरकाराचें आनी केंद्र 
सरकाराचें ताज हॉटेलाचेर चेपण . आनी निमाणे हे सगळे चेपण म्हजेर . 
महनीय व्यक्तीचे आमचे सायटीर भेटो दिवप हे आमच्यो न्हिदो खळोवपी 
जातालें . चेपणा खाला काम करप म्हणल्यार अर्दी शक्त फुकट वचप . 
खोसयेन काम करप म्हणल्यार शक्त वाडोवप . इतले प्रकल्प केल्या उपरांत 
ह्या प्रकल्पा वेळार म्हाका दिसले , धेपो इंजिनियरिंगांतलो हो म्हजो निमणो 
प्रकल्प . खूबशा वेळार हो विचार तकलेंत येतालो . पूण हो प्रकल्प खंयचेय 
परिस्थितीत पूर्ण करपाक जाय आशिल्लो . सरकाराचो वाटो ह्या प्रकल्पांत 

आशिल्लो . म्हत्वाची गजाल म्हणल्यार सरकाराचे सहकार्य खूब आशिल्लें . 
एक ज्युनियर इंजिनियर , उदक चोवीस वरां चालू दवरतालो . मानसीक 
ताण खूब जाल्ल्यान जेवण पोटांत वचनाशिल्लें . पूण सगळ्या ताणाचेर 
उपाय म्हणल्यार कोणूय आपलो आधार आसचो पडटा . तो आधार म्हणल्यार 
श्री . प्रकाश खंवटे . एक मॅकानिकल इंजिनियर . तो फोर्ट आग्वादाक ताज 
हॉलिडे व्हिलेजीक जोडपी पुलाचे काम करतालो . तो कॉन्ट्रॅक्टर आशिल्लो . 
आपले काम करतना लेगीत म्हजे खातीर , म्हजे बरोबर रातची बारा एक 
मेरेन , वा उसरां म्हणल्यार चार वरां मेरेन रावतालो . ताचो आधार आशिल्ल्यान 
हांव रातचें लेगीत काम करपाक शकलों . केंद्र सरकाराचे वतीन श्री . के . 
पी . सिंग देव , परराष्ट्र सचिव श्री नटवर सिंग , गोंयचे राज्यपाल श्री . 
सतारवाला , कलेक्टर श्री . जे . पी . सिंग अशो म्हान व्यक्ती ताज हर्मिटेज 
प्रकल्पाक भेट दिताले . म्हजें काम चालूच आशिल्लें . काम वेग घेतालें . एक 
दीस सप्टेंबराचे अखेरीक रातच्या आठ वरांचेर सलील दत्त , ताज हॉलिडे 
व्हिलेजचो जनरल मॅनेजर श्री . अजित केरकार , म्हाका ताज हॉटेलाच्या 
चॅरमॅना कडेन घेवन गेले . ते रूम नंबर ३०८ त आशिल्ले . म्हाका तांणी 
बसपाक सागले . ' तुम्हाला काय पाहिजे ? ' तांणी विचारले . म्हाका प्रस्न 
समजलो ना . पूण हांवें परत जाप दिली , ' मला कांही नको ' . परत प्रस्न , 
' व्हाय दर इज डिले ? ' हांवें म्हणलें , ' प्लीज टॅल मी व्हॅर . ' जाप आयली , 
' ऍव्हरी व्हॅर ' . म्हाका हाचेर कांयच सुचना जालें . त्या रुमांत १०-१२ जाण 
आशिल्ले . आर्किटॅक्ट कुलकर्णी , इंजिनियर दारा , आशा रिशी , जनरल 
नेजर , फोर्ट आग्वाद . ते भायर आनीक चार पांच व्यक्ती आशिल्ल्यो . 
सगळे ताजाचे . आनी हांव एकलो धेंपो कंपनीचो . श्री . अजीत केरकारांनी 
चॅरमॅन श्री . वसंतराव धेपो , श्री . सुरेंद्र धेपो , इंजिनियर श्री . पिळगांवकार 
हांकां फोन लायिल्ले . थोड्या वेळान सुरेंद्र धेप्याचो फोन लागलो . रिसिव्हर 
म्हज्या हातांत दिलो . श्री . सुरेंद्र | प्याक ह्या प्रकल्पा विशीं कांयच खबर 
नाशिल्ल्यान हांवें प्रस्तावना धरून प्रकल्पाची म्हायती दिवपाक सुरवात 
केली . तेन्ना श्री . केरकारान म्हज्या हातांतलो रिसिव्हर घेवन आपूण 
ताचेकडेन उलयलो . सुरेंद्र धेप्यान ताका सांगलें , आपूण आपलो बापूय 
वसंतराव धेप्याकडेन उलयता म्हणून . थोड्या वेळान श्री . वसंतरावांचो 

फोन आयलो . श्री . केरकारान तांकां सांगलें , सिंकेरीचे काम नेटान करपाची 
गरज आसा . पंतप्रधान इंदिरा गांधीच्या ऑफिसान तशें कळीत केलां 
म्हूण . श्री . वसंतरावांनी सांगलें , आपूण इंजिनियर पिळगांवकारा कडेन 
उलयतां म्हूण . पूण तांचो फोन लागलो ना . उलोवप चालू उरलें . इतल्यांत 
श्री . नटवर सिंग ताजाच्या लॉबींत पावले . श्री . केरकारांनी आशा रिशीक , 
नटवर सिंगांची बडदास्त दवरपाक लॉबींत धाडली . ताचे मागीर श्री . 
केरकारांनी म्हजेकडेन पळोवन आर्किटॅक्ट श्री . अशोक कुलकर्णीक विचारलें , 
धुमे कडल्यान तुका कितें जाय ? श्री . कुलकर्णीन सांगले , धुमेन जर काम 
पूर्ण करपाच्यो दिल्ल्यो तारखो पायो जाल्यार पुरो . तेन्ना हांवें विचारले , 
त्यो तारखो पार जाल्यो काय म्हणून . तेन्ना तांणी नकारार्थी जाप दिली . 
श्री . केरकारांक म्हाका अशी वागणूक दिल्ल्यान वायट दिसले . आनी 
म्हजेकडलो रोख बदलून म्हजेकडेन तांकां मजत करपाक मागणी केली . 
हांवें आश्वासन दिले . चित्र बदल्लें . जैतिवंत जावन हांव भायर सरलों . तर , 
वाघाचे घोलींत जेन्ना हांव भितर सरतां , तेन्ना हांव जितो भायर सरचोना 
हे गृहीत धरुनूच वतां . तशी अवस्था जाली म्हजी . त्या दिसा सावन म्हाका 
आनीक शक्ती आयली , आनी हांव अदीक नेटान काम करूंक लागलो . 
काम तर जातालें . जे फोरमन रातचे काम करताले , तांकां रातच्या 
कामाचो पगार मेळटालो . तातूंत थोड्यांक रावपाचें नाशिल्लें . तरीय बाकीच्यांक 
मेळपी पयशांक लागून तांच्या पोटांत दुखपाक लागले . ते म्हाका सहकार्य 
दितना टाळाटाळ करपाक लागले . पूण म्हजेर कसलोच परिणाम जालो 
ना . ह्या प्रकल्पाक लागून म्हजेर सगळे वटेनच्यान दडपण येवपाक लागले . 
आनी एक दीस - ३१ मार्च १ ९ ८३ ह्या दिसा दनपारच्या तीन वरांचेर 
सदांभशेन हांव कामाचेर भोंवतना कोणे तरी म्हजे तकलेर वीट मारली . 
आयज ह्या खिणा मेरेन , ती कोणे मारली ती खबर ना . इतलेच हांव सांगूक 
शकतां , जाणें तकलेर वीट मारली , ताचो उद्देश म्हाका सोंपोवपाचो 
आशिल्लो , वा म्हाका बळयां तो प्रकल्प सोडून वचपाक लावपाचो आशिल्लो . 
जेन्ना वीट आडवी तकलेचेर आदळ्ळी , तेन्ना दैव योगान तकलेर हॅट 
आशिल्ल्यान , ताचो धपको इतलो व्हडलो लागलो ना . ताका लागून हांव 
जमनीर पडलों ना . साधी कल्पना करात , जर ती वीट नेटान म्हजे तकलेर 

आदळिल्ली , आनी म्हजे तकलेक जबरदस्त मार लागिल्लो , जाल्यार कितें 
जातले आशिल्लें तें . उपरांत लागी आशिल्ल्या कांदोळीच्या शांतादुर्गेच्या 
देवळांत वचून , थंयचा भटाक सांगून कौल घेतलो . म्हजे राखणेचो देवीन 
आपल्याचेर भार घेतलो . तेन्ना म्हाका आनीक शक्ती आयली . देवीच्या 
आशिर्वादान हांव हो प्रकल्प २२ नोव्हेंबराक पूर्ण करूंक शकलो . पूण 
म्हाका खूब पुरो जाल्लें . आनीक नोकरी नाका अशें दिसतालें . आनी तशें 
उतर हांवें म्हज्या बॉसाक कळयलें . म्हाका त्रास जातात हाची जाणविकाय 
सगळ्यांक आशिल्ली . पूण सगळेच सुवार्थी . नाका हे काम , अशें जाल्लें 
म्हाका . तरीय हे काम हांवें कशे भशेन सोपयलें . आनी धेंपो इंजिनियरींग 
कंपनींतलें हें निमाणे काम थारलें . 


खूबशा जाणांक दुबाव आशिल्लो , हांव हे काम पूर्ण करूंक शकतलों 
काय म्हूण . पूण हांवें तांचो दुबाव फोल थारायलो . श्री . अजीत केरकार 
निमाणे आठ दीस सिंकेरीच आशिल्ले . बस्तान मारून . तांणी म्हाका 
विचारले , म्हजो पुतळो खंय बांदूं काय म्हणून . हांवें म्हणले , म्हाका खूब 
कामां करपाची आसात . पूण हां मात निश्चीत केल्लें , धेपो इंजिनियरींगांतलो 
हो म्हजो निमाणो प्रकल्प म्हूण . हांवें म्हजें मत म्हज्या मुखेल इंजिनियराकडेन 
परगटायलें . तांणी म्हजी मानसीक अस्वस्थताय वळखली आनी म्हाका 
दुसऱ्या खात्यांत वचपाक सांगले . ते म्हणल्यार ' देवश्रीं'त . देवश्री ही 
धेप्याली खाशेली कंपनी . म्हणल्यार श्री . वसंतराव धेंपो हांची खाजगी 
कंपनी . म्हजो संबंद थेट तांचेकडेन आशिल्लो . तर धेपो इंजिनियरींगांतली 
म्हजी कारकीर्द सोंपली . पंदरा वर्साचो प्रवास सोपलो . बरे वायट सगळे 
कितें याद जाता तशें बरयलां . पूण नकळत खूबशो गजाली सांगनासतना 
उरल्यात जावंये . इतलें बरयलां , तें लेगीत खूब जालें . पूण तातूंतल्यान 
भायर सरचे पयलीं , आनीक थोडें , 


पूण म्हत्वाचे . 


१ ९ ६ ९ वर्साची गजाल . म्हज्या उजव्या हाताचे शिरेक ( आर्टरी ) एक 
अळसांद्या सारको एक फुगो आयिल्लो . तो हांव सदांच दामून तातूंतल्यान 
जावपी रगताच्या प्रवाहाची हांव सुलूस घेतालों . हो फुगो खूब पयलीं सावन 
आशिल्लो . एक दीस म्हाका दिसलें की तो फुगो मोटो जाता म्हणून . तेन्ना 

म्हाका भय दिसलो , तो खंयूय लागून फुटत म्हणून . तो फुटलो जाल्यार 
जिवाक धोको आशिल्लो . म्हणून त्या संदर्भात हांवें डॉ . विश्वनाथ धुमे ह्या 
म्हज्या बापोल भावाक दाखयलें . ताणें मेडिकलांत डॉ . नाडकर्णी काय डॉ . 
कुलकर्णी हाका दाखयलें . तो सर्जन आशिल्लो . ताणे परिक्षण केलें , आनी 
तो ' ऍन्युरिजम ' म्हणपाचे मत उक्तायलें . पूण ताचें ऑपरेशन पणजे करप 
शक्य नाशिल्लें . ताका लागून मुंबय वचपाक सांगले . थंय डॉ . के . एन् . 
दस्तूर हांकां दाखोवपाचे थारलें . डॉ . दस्तूर नायर हॉस्पिटलांत काम 
करताले , आनी तांचो खाजगी दवाखानो मुंबयच्या ताज हॉटेलांत आशिल्लो . 
मुंबय , म्हजे आते भयणीचो घोव डॉ . मोपकार गांधी हॉस्पिटलांत आशिल्लो . 
ताचे वरवीं हांवें डॉ . दस्तूर हांचे कडेन वचून तपासून घेतले . तांणी सांगलें , 
ऑपरेशन करपाकूच जाय अशें ना , पूण केल्यार बरें . म्हणटकीच ऑपरेशन 
करपाचें थारायलें , आनी हांव नायर हॉस्पिटलांतल्या जनरल वॉर्डात 
दाखल जालों . वॉर्डात धा - पंदरा पेशंट आशिल्ले . तरे तरेचे पेशंट . तातूंत 
हांव . भावान सांगिल्लें , नायर हॉस्पिटलांत ताचे वांगडा शिकपी करमली 
नांवांचो दोतोर आसा . ताची म्हाका मजत जातली . पूण म्हज्या वायट 
नशिबान त्या वेळार तो थंय नाशिल्लो . तशेंच , म्हजे बरोबर पयलीं शाळेत 
आनी मागीर कॉलेजीत शिकपी , आतां दोतोर जाल्ली लिना डिसूजा 
नायर हॉस्पिटलांत कामाक आशिल्ली . पूण चवकशी केल्या उपरांत 
कळळे , ती सुटयेर गोंयांत गेल्ली . तात्पर्य , म्हज्या आदाराक कोणूच नाशिल्लो . 
हांवें थारायलें , जें कितें घडटा तें घडूं दी म्हणून . हांवेंच म्हज्या मनाक 
समजायलें . पूण एकलोच आशिल्ल्यान मनांत नकारात्मक विचार येवपाक 
लागले . भंय दिसूंक लागलो . रात जाली म्हणटकीच भंय वाडत वतालो . 
कारण कोणूय एकादलो पेशंट सोंपल्यार , रातभर म्हाका न्हीद पडनाशिल्ली . 

दर दिसा पोस्ट ग्रॅज्युएशन करपी दोतोर भुरगे शिकपा खातीर येताले . 
ते म्हजो हात दाबून पळयताले . म्हाका जाल्लो प्रकार हो ' ऍन्युरिजम ' हे 
म्हाका खबर आशिल्ल्यान , जर एकादलो भुरगो निदान करपाक चुकलो , 
जाल्यार म्हाका ताचे परस थोडें चड जाणा म्हणपाची खोस भोगताली . 
एक दीस दुसऱ्या वर्साचे भुरगे आयिल्ले . ते म्हजे केस पेपर तपासताले . 

तांतले एके चलयेन , म्हज्या केस पेपरांवयलें धुमे हे नांव पळोवन , आपुणूय 
धुमे म्हणून सांगून वळख दाखयली . म्हाका मातसो धीर आयलो . ताणे 
म्हजी विचारपूस केली . आनी मागीर जेन्ना जेन्ना तें त्या वॉर्डीत येतालें , तें 
म्हजे खाटीकडेन येवन म्हजी खबर घेतालें . तशें तें आमचे कोण न्हय . 
फकत नांव धुमे आनी म्हज्याच गांवचें , कुंभारजुवेचें . ताणें आपुलकी 
दाखयली . आतां म्हजो भंय इल्लो कमी जालो . म्हगेल्यो सगळ्यो चांचण्यो 
केल्ल्यो . आतां एंजियोग्राफी ही व्हडली चांचणी करपाची आशिल्ली . ही 
टॅस्ट करतना व्हडली जबाबदारी आसता . तो दीस आयलो . आदल्या दिसा 
सांजवेळा म्हाका सांगलें , दुसऱ्या दिसा णव वरांचेर एंजियोग्राफी करपाची 
आसा म्हूण . ते प्रमाणे म्हजी सय घेतली . म्हजो भाव दाजी रजा घेवन , 
सकाळी त्या वेळार हॉस्पिटलांत आयलो . एंजियोग्राफी करपाक म्हाका 
एका स्पेशल रुमांत व्हेलो . तो एक ऑपरेशन थियेटरचोच भाग . बोर्डाचेर 
मोट्या अक्षरान बरयिल्लें , ' एंजियोग्राफी ' , आनी सकयल म्हजें नांव . म्हाका 
उंच टेबलार न्हिदपाक सागले . त्या दिसा तांचे मुखेली डॉ . दप्तरे रजेर 
आशिल्ल्यान तांच्या असिस्टंटांनी म्हजी एंजियोग्राफी करपाची थारायली . 
म्हज्या हातांत आशिल्ल्या दोन शिरांतल्या जोडणांतल्यान वखद घालपाचें 
आशिल्लें . आनी तें वखद ते शिरेच्या भागांत पावतकच फोटो घेवपाचे . 
अशी ही एंजियोग्राफी आसता . पूण म्हजो वेळ सारको नाशिल्ल्यान तें 
वखद शिरे भायर गेलें , आनी तांकां फोटो घेवपाक मेळ्ळो ना . म्हजो हात 
मात सुजलो . काळो जालो . जडूय जालो . ऍन्युरिजम दिसना जालो 
एंजियोग्राफी सोंपतना हांवें दोतोरांचे उलोवप आयकलें . तांच्या म्हणण्या 
प्रमाण ते अपेशी जाल्ले . परत एक फावट एंजियोग्राफी करची पडटली 
अशें तांचे म्हणणे आशिल्लें . म्हाका परतो वॉर्डात घालो . तेन्ना दारार दाजी 
आशिल्लो . ताणें म्हाका कितें जालें काय म्हूण विचारलें . एंजियोग्राफी 
अपेशी जाल्ल्याचे हांवें ताका सांगले . तेन्ना तो भियेलो . तो डॉ . मोपकारा 
कडेन वचून , ताका घेवन नायर हॉस्पिटलांत आयलो . इतले मजगतीं 
म्हाका म्हजे खाटीर न्हिदपाक सांगलें . तेच अवस्थेत हांव संडासांत 

वचून 
आयलों . सांजे तीन वरांचेर दोतोर वॉर्डात आयिल्ले कडेन ताणें म्हजी 
विचारपूस केली . तेन्ना नर्सीन म्हजे टॅम्परेचर आनी पॅशर अर्द अर्द वरान 

घेवपाचें तें घेतलें ना म्हणपाचें ताका कळ्ळे . दोतोरान विचारतकीच अडेच 
वरांचो नर्सीन रिकॉर्ड तयार केलो . दोतोरान म्हाका न्हिदोवनूच दवर म्हूण 
सांगिल्लें . पूण हांव संडासाक बी वचून आयलों . हां हांतुणार न्हिदून 
रावंक जाय आशिल्लें , हालपाचें नाशिल्लें हे सगळे मागीर कळ्ळं . आतां 
फुडें कितें जातलें तेंच म्हाका कळना जालें . हांवें मनाची तयारी केली . 
मरणाक फुडो करपाचें थारायलें . पूण ही तयारी म्हजे पुरतीच दवरली . 
हांगां गोंयांत हांव रोखडो येवपाचो तो अजून आयलोना म्हूण हुस्को जालो . 
हरशी हांव आठ दिसां भितर परतुपाचो . हाताची सूज कमी जातकीच परत 
एंजियोग्राफी करपाची अशें थारलें . पूण हाताची सूज कमी जावपाक दीस 
वचपाक लागले , तेन्ना डॉ . दप्तरेन आपूण एंजियोग्राफी करतां म्हूण जबाबदारी 
घेतली . गळ्याच्या शिरेंतल्यान तें वखद फावो ते शिरेत पावयलें , आनी 
फोटो घेतलो . एंजियोग्राफी येसस्वी जाली . ऑपरेशन करपाचें थारलें . 

ऑपरेशनाचो दीस आयलो . ऑपरेशन सकाळी इकरा वरांचेर करपाचें 
थारले . तयारी जाली . ड्रेसिंग बी केलें . ऑपरेशन थेटराच्या दारांत खाटीर 
हांव न्हिदिल्लों . जागो आशिल्लों . डॉ . शहा ऑपरेशन करपाचो आशिल्लो . 
इतल्यांत म्हज्या म्हांतल्यान मेडिकलचे भुरगे वताले ते दिसले . आनी 
अजापाची गजाल म्हणल्यार म्हजी नदर एके चलयेच्या अॅप्रनाचेर आशिल्ल्या 
नांवांचेर गेली . तें नांव आशिल्लें , लिना डिसोजा . हांवें ' लिना ' म्हूण उलो 
मारलो . आनी लिना म्हाका पळोवन चकीत जालें . हांव थंय कसो असो 
ताका प्रस्न पडलो . हांवें ताका सविस्तर म्हायती दिली . ताणें म्हाका धीर 
दिलो आनी आपूण आसां , काळजी करूं नाका अशें सांगलें . 

ऑपरेशन जालें . सकाळच्या इकरांक म्हाका गुंगी दिल्ली . सांजेच्या 
साडे पांचांक शुद्धीर आयलों . म्हजो भाव ( रामेश्वर ) म्हज्या म्हऱ्यांत आशिल्लो . 
गुंगेंतल्यान निवळूक ना म्हणून तो भियेल्लो . जेन्ना हांव शुद्धीर आयलों , 
तेन्ना लिना डिसोजा म्हज्या म्हऱ्यांत आशिल्लें . बाबाक सूऽ जालें हांव 
शुद्धीर आयलों म्हणून . एक एक विवंचना . सात्तीस वर्सानी हांव हे बरयतां . 
त्या दिसा , यमाच्या दारांत उबो आशिल्लों हांव , परतलों . हॉस्पिटलांतलो 
प्रत्येक खीण म्हाका मरणाच्या लागी व्हरतालो अशें दिसतालें . मन खंबीर 

जालें काय कितें खबर ना , पूण मरणाच्या दावणेतल्यान हांव सुटलों , आनी 
हाचे उपरांतच्या सात्तीस वर्साचो हो इतिहास तयार केलो . 


आतां मेरेन सोळा वर्साचेंच कथन जालां . ते दीस याद केल्यार आंगार 
कांटो उबो रावता , आनी अशें तशें जाल्लें जाल्यार कितें जातलें आशिल्लें 
अशें दिसता . 


१ ९ ७७ वर्सा म्हाका न्युमोथोरॅक्स ही पिडा जाल्ली हे आदी सांगलांच . 
ऍन्युरिजम हो दुसरो एपिसोड . ऍन्युरिजम , न्युमोथोरॅक्स अशी ही दुर्मीळ 
दुयेंसां म्हज्या वांट्याक आयली . हे दोनूय अणभव बरयले ना जाल्यार ही 
कथा अर्दकुटी उरतली आशिल्ली . धेपो कंपनीतल्या कारकीर्दिचे एक पर्व 
हांगा सोंपता . 


१ ९ ८३ चे चोगमाचे काम सोपयतना हांवें एक गंभीर निर्णय घेतलो , तो 
म्हणल्यार धेपो इंजिनियरींग कंपनीक राम - राम ठोकपाचो . तसो निर्णय 
हांवें म्हज्या वरिश्ठांक कळयलो . आनी आतां हांव आयकुचो ना म्हूण 
म्हाका ' देवश्री ' ह्या धेप्याल्या खासगी कंपनीत स्टेट बँकेच्या कामार 
वचपाक सुचयलें , आनी हांवें तें तात्पुरते मान्य केलें . 

हो निर्णय घेवपाक आरोग्य एक कारण आशिल्लें . फुडें कशें कितें 
जातलें हें खबर नाशिल्लें . म्हज्या उजव्या पायांचो तळवो दुखपाक लागिल्लो . 
ताका लागून भायर भोंवपाक मेळना जाल्ल्यान कांय दीस घरांतूच रावपाचें 
थारायलें . 


धेपो इंजिनियरींग सर्विसिसांतल्यान , मानसीक ताण कमी करपा खातीर 
म्हाका देवश्री ह्या धेंपो कंपनीतल्या दुसऱ्या फांट्यांत घालो . थंय स्टेट बँक 
ऑफ इंडिया च्या रिजनल ऑफिसाच्या कामाची जबाबदारी म्हजेर आशिल्ली . 
परत एक फावट थरावीक वेळे मेरेन काम करपाची पाळी म्हजेर आयली . 
बँकेचे ऑफीस , तांचे चॅरमॅन नाडकर्णी हांच्या रिटायरमँटा पयलीं जावंक 
जाय आशिल्लें . घरा पासून शंभर मिटराचेर सायट म्हणल्यार घराच्या 
इतल्या लागी कामाची सुवात ही पयलीच . म्हणून काम सोडून हांव परत 
परत घरा येनाशिल्लों . ही इमारत स मजल्यांची आशिल्ली . काम तशें 


११२ 


वाट अजून चलची आसा ... 
थारिल्ल्या वेळार पूर्ण जालें . जून १ ९ ८४ मेरेन काम पूर्ण जालें . म्हाका 
बँकेचे मुख्य जनरल मॅनेजर श्री . औरंगाबादकर , श्री कुटुंबराज , बँक 
मॅनेजर श्री . सागर केश कामत हांची मजत जाली . हे काम पूर्ण जातकच 
हांवें नोकरी सोडपाचो निर्णय घेतलो . १ ९ ८४ वर्साच्या जून म्हयन्यांत हांवें 
राजिनामो दिलो . 


प्रॉजेक्ट कन्सल्टन्ट म्हणून हांवें काम सुरू करपाचे थारायलें . आतां 
मेरेनच्या अणभवान म्हाका एकूच कळिल्लें , कामांत मेहनत , प्रामाणीक 
आसल्यार , आनी निर्णयात्मक काम करीत जाल्यार येस नक्कीच मेळटा . 
आनी हीच वृत्ती फुडें व्हरपाची थारायली . तकलेर कसलेच दडपण हाडिनासतना 
काम करपाक मेळटलें अशी आस्त बाळगून स्वतंत्रपणान काम करचें 
थारायलें . श्री . वसंतराव धेपो हांणी म्हाका कन्सल्टन्ट म्हणून नेमलो . 
आनी जिणेंतल्या एका नव्या पर्वाक सुरवात जाली . 


दुसरें पर्व 


१ ९ ८५ वर्सा सावन दुसरें पर्व सुरू जालें . ओम हावसिंग को - ऑपरेटिव्ह 
सोसायटी , कुजीरा , सांताक्रुज , हो ह्या पर्वांतलो पयलो प्रकल्प . डी.बी. 
बांदोडकर ऍन्ड सन्स च्या कर्मचाऱ्यांच्या सोसायटीचो हो बारा फ्लॅटांचो 
प्रकल्प आशिल्लो . ते कंपनीचे डायरेक्टर श्री . रायकार आनी तांचे सहकारी 
श्री . सावयकार हांचे मजतीन हो प्रकल्प पूर्ण करपाची संदी मेळ्ळी . काम 
करतना श्री . वेंगुर्लेकार , हे तेच कंपनीचे दुसरे एक डायरेक्टर आनी 
भागीदारांची वळख जाली . ते वेवसायान सिविल इंजिनियर आशिल्ले . 
थिविंच्या खरासवाडो इंडस्ट्रियल इस्टेटींत तांची मॅजीक वॉश फॅक्टरी 
बांदपाचे तांचे काम आशिल्लें . तांकां म्हजी मजत जाय आशिल्ली , आनी 
हांवें ती फॅक्टरी आठ म्हयन्यांत पूर्ण केली . काम पूर्ण जालें . त्याच वेळार 
म्हापश्यां पेडांत श्री . दामोदर भक्ता हांचो बंगलो बांदपाक घेतलो . तो बंगलो 
पूर्ण जालो . त्या बंगल्याचे काम म्हाका सेंट झेवियर कॉलेजीचे प्रोफेसर 
श्री . केशवन हांचे मार्फत मेळिल्लें . आतां श्री . केशवनाचो संबंद कसो 
आयलो हे विशीं थोडे सांगतां . श्री . केशवन म्हापशां दत्त म्हाराजाच्या देवळा 
कडेन रावतालो . हांव आठ वर्सा सांकवाळे श्री . इनासियो आरावजु हांच्या 

घरांत म्हजे घरकान्नी बरोबर रावतालों . लग्न जावन तीन वर्सी जाल्ली . 
अजून भुरगें जावंक नाशिल्लें . आनी ताका लागून घरकान्नीक दोतोरांचे 
उपाय चालू आशिल्ले . गोंयच्या बऱ्याच गायनॅक दोतोरांक दाखोवन जाल्लें . 
मडगांवां डॉ . रिबेलो हांकां जेन्ना दाखयलें , तेन्ना ताणें तिका तपासून वखद 
दिले . तिच्या पोटात दुखतालें . उपरांत एका म्हयन्यान जेन्ना दोतोरा कडेन 
गेलों , तेन्ना दोतोरान सांगलें , तांचो अदमास चुकलो म्हूण . उपरांत ताणे 
तिका तात्पुरती गुंगी दिवन तपासणी केली , तेन्ना तिका ओव्हेरियन सिस्ट 
आसा हे कळळे . चार इंच मांसाचो सिस्ट . अजाप दिसता , दोतोरांनी इतली 
तपासणी करुनूय सिस्ट आसा हे कशें कळ्ळे ना तें . तात्पर्य दोतोरान 
ऑपरेशन करून सिस्ट काडलो . पूण त्रास कमी जाले ना . पोटांत दुखूक 
लागले . दर आठ दिसांनी डॉ . रिबेलो कडेन वताली . तेन्ना दोतोर रिफर्ड पेन 
म्हणटालो आनी आमी परतताली . कागे नांवांचो कुंभारजुवेंचो टॅक्सी 
ड्रायव्हर लागींच रावतालो . ताका घेवन मडगांवां वतालों . तिच्या पोटांतलें 
दुखणे कमी जालें ना . हेवटेन म्हजीय तब्येत इबाडपाक लागली . नर्व्हसनॅस 
येवपाक लागली . पोट फुलपाक लागप . ति . आपाचे वखद घेतालों . दर 
आठ दिसांनी वखद घेवप . पूण पोटाचे त्रास चालूच आशिल्ले . निमाणे ह्या 
सगळ्याक कंटाळून हांवें म्हजी बदली पणजे करून घेतली . १ ९ ८२ च्या 
जानेवारीत हांव पणजे कांपालाचेर स्पोर्ट्स कॉम्प्लेक्साचे काम पळोवंक 
लागलो . थंय आमचो परिचित मंगलदास सालेलकार हाका सुपरव्हायझर 
म्हणून कामाक लायलो . ताची भयण जीवन कामत म्हापशां रावताली . 
तेन्ना ताका लागून तांगेर पावतालों . थंय सुनील कामत हाणे श्री . केशवन 
हांचे कडेन व्हेलो आनी वळख करून दिली . ताणें सांगिल्ल्या उपायान 
सिंधुच्या ( घरकान्नीच्या ) पोटांतलें दुखणे बरें जालें आनी म्हगेलो पोटाचो 
विकार ना जालो . हांव ताचो ऋणी आसां . ताणें सांगिल्ल्या उपायाक 
लागून म्हगेर दोन चलयो जाल्यो . माया आनी कल्पना . माया आर्किटॅक्ट 
आसा आनी कल्पना बीएससी बायोटॅक करून नोकरेक लागलां . 


केशवन हांणी म्हाका श्री . दामोदर भक्ताच्या बंगल्याचे काम दिले . 
कन्सल्टन्ट म्हणून म्हजी सुरवात बरी जाली . ओम को - ऑप . सोसायटी , 
भक्ताचे घर आनी मॅजिक वॉश इंडस्ट्रीज , थिवी , अशी कामां जालीं . 

उपरांत , आयज जंय हांव रावतां , त्या वाठाराचो विकास केलो . 


१ ९ ८४ वर्सा हांवें धेपो कंपनी सोडली . धेपोंतलो म्हजो बॉस श्री . वसंत 
पिळगांवकार हांणीय कंपनी सोडून क्वारटॅट ऍन्टरप्रायजिस ही फर्म सुरू 
केली . हे कंपनीचो हांव ऍडव्हायजर आशिल्लो . ते कंपनीन ' कॉम्पो व्हॅर्द ' , 
करंझाळे , हे कॉलनीचे काम हातांत घेतले . थंय शिवलिंगप्पा हो लेबर 
कॉन्ट्रॅक्टर काम करतालो . शिवलिंगप्पा पयलीं आलेमांव हांच्या मिरामारच्या 
बंगल्यार गंवड्याचे काम करतालो . आलेमांव हो मुंबय रावपी . तागेल्या 
घराचे काम सोंपतना , ताणें म्हाका तें पळोवंक सांगलें . हांवें तें काम 
सोंपयलें . थंयच्यान शिवलिंगप्पा म्हजो कॉन्ट्रॅक्टर जालो . शिवलिंगप्पा 
सुरवेक ' स्टोन ड्रेसर ' म्हणून काम करतालो . आयज तो एक बरो कॉन्ट्रॅक्टर 
म्हणून काम करता . ह्याच वेळार मिरामार हांगा मिनेझीस नांवांचो , इनासियो 
आरावजु हाचो सोयरो रावतालो . तागेल्या घराचीय दुरुस्ती हांवें केली . 
अशें करून हांवें म्हज्या कामाची सुरवात केली . 

१ ९ ८५ वर्सा हांव म्हजो जिवलग इश्ट इंजिनियर उदय नासनोलकार 
हाचो जागो डेव्हलप करपाचे काम पळयतालों . त्याच जाग्यांत २०० 
चौखण मिटर जागो हांवें बूक केलो , आनी १ ९९ १ मेंत घर बांदून हांव थंय 
रावपाक गेलों . हाचे पयलीं हांव सांतीनेजाक राधाकृष्ण बिल्डिंगेंत रावतालों . 
तो फ्लॅट म्हजो एक जिवलग इश्ट शिवनाथ धुमे हाचो . ताणे म्हाका ताच्या 
फ्लॅटांत रावपाक दिल्ल्यान म्हजी सोय जाल्ली . ताचे उपकार हांव केन्नाच 
विसरचों ना . लागी लागीं णव वर्सी हांव थंय रावलों . शिवनाथाच्या 
आदारानूच हांव थंय रावंक शकलों . हांव रावतां त्या वाठाराचो विकास श्री . 
माधव दळवी ह्या कॉन्ट्रैक्टरान केलो . माधव दळवी हो म्हजो आतेभाव . 

१ ९ ८५ वर्सा जेन्ना हांवें धेपो कंपनी सोडली तेन्नाच म्हजी व्हडली चली 
मायाचो जल्म जालो . स्टेट बँकेचे काम चालू आसलें तेन्ना . १ ९ ८५ वर्सा 
हिंदुस्थान फुड्स ह्या धेपोच्या कंपनीचे काम सुरू जाल्लें . धेपो इंजिनियरींग 
सर्विसीस कंपनीन ही फॅक्टरी बांदपाचे काम घेतले . त्या वेळार कंपनीन 
म्हजी सर्वीस घेवपाचे थारायलें , आनी म्हज्या मार्गदर्शनाखाला ती फॅक्टरी 
आठ म्हयन्यांत पूर्ण केली . मजा म्हणल्यार तीन म्हयने काम सुरू आसतनाच , 

ह्या फॅक्टरीचे उद्घाटन ६ जानेवारी १ ९ ८६ ह्या दिसा करूंक जातले काय 
म्हूण म्हाका विचारलें . ताचे कारण म्हणल्यार , हे कंपनीचे जोड भागीदार 
ग्लॅक्सो इंडिया आशिल्ली . ग्लॅक्सो इंग्लंड चे चॅरमॅनचे डायरीत ६ जानेवारी 
१ ९ ८६ हो दीस उद्घाटनाक रिकामो आशिल्लो . तेन्ना त्या दिसा उद्घाटन 
करपाचे थारलें , आनी हांवें तें काम पूर्ण करून दिवपाची हमी दिली . त्या 
प्रमाणे रात - दीस काम करून पांच हजार चौखण मिटराच्या फॅक्टरीचें 
काम पूर्ण करून ग्लॅक्सो इंग्लडच्या चॅरमॅना हस्तुकी ६ जानेवारी १ ९ ८६ 
ह्या दिसा ताचें उक्तावण जालें . चोगमचे धर्तीर काम करून परतून एक 
फावट थारिल्ले वेळेत काम पूर्ण करपाची संद मेळ्ळी . यादस्तिक म्हणून 
एक रुप्याचे मॅडल मेळ्ळे . ह्या वेळार काम करतना जे अणभव आयले ते 
सरसकट बाकीच्या कामा सारकेच . 


१ ९ ८७ वर्सा पर्वरे भावाचो बंगलो बांदून जालो . आतां ८६,८७,८८ ह्या 
तीन वर्साचो नियाळ दितां . ह्या काळांत धेंपो डेरीचे काम कर्नाटकांतल्या 
आसांगी हांगा जालें , नॅशनल ऑटो सर्विसीस चे काम सां . जुजे द 
आरियाल हांगा , पणजे आल्तिन्यार ' पानोरामा ' हो सुरेंद्र ग्रूपाच्या आनी 
रमादेवी विर्जिनकाराल्या बंगल्याचे काम आनी पणजे नवहिंद भवन हे 
प्रकल्प केले . ह्याच वेळार शेखर सुखठणकार हांच्या चैतन्य कन्सट्रक्शन्साच्या 
दोन बिल्डिंगांचे प्रकल्प केले . हे काम करतना , एक गजाल सिद्ध जाली . 
ती म्हणल्यार , हांव कितलें काम करूंक शकतां , वा हांव लोकांक कितली 
सर्वीस दिवंक शकतां ती . कांदोळे सिकेरी हांगा उर्मिन्दा डिसोजा हांच्या 
घराचो आराखडो केल्लो . १ ९ ८६ वर्सा थंय म्हाका पॉल फर्नीदीश हो 
मेळ्ळो . ताका म्हजे कडेन काम करपाची इत्सा जाली . ताका हांवें चैतन्य 
कन्स्ट्रक्शन्साच्या करंजाळे कामाचेर दवरलो . थंय तो बरेंच शिकलो . 
उपरांत १ ९ ८ ९ वर्सा चैतन्य कन्स्ट्रक्शन्साक स्टेट बँकेच्या म्हापशेंच्या 
अग्रिकल्चरल शाखेची इमारत बांदपाचे काम मेळ्ळे . थंय शेखर सुखठणकाराचो 
ऍडव्हायजर म्हूण हांव काम पळयतालों . स्टेट बँकेचे काम सामकें रस्त्याच्या 
कडेर . खडी , रेव घालपाक सामको कमी जागो . तातूंत काँक्रीट करपाक 
मिक्सर दवरतलो म्हणल्यार लेगीत जागो सामको कमी आशिल्लो . 


रस्त्यार 

मोटारींची येरादारी इतली आशिल्ली , रस्त्याकडेक काम करपाक भंय 
दिसतालो . दोळ्यांत तेल घालून सादुरतायेन काम करचें पडटालें . जे 
संख्येन रस्त्यार बसी , ट्रक , मोटारी येताल्यो , तरीय सुरक्षितपणान काम 
करपाक म्हाका येस मेळ्ळे . थारायल्ले प्रमाण काम जालें . स्टेट बँकेचे 
इंजिनियर श्री . सोनपुरा खूब फावटी येताले . काम करपाक मजा येताली . 
त्याच वेळार सालसेत तालुक्यांतल्या मोबोर हे सुवातेर लिला कॅम्प्स ह्या 
हॉटलाचे काम सुरू जालें . क्वारटॅट ऍन्टरप्रायजाक तें काम मेळ्ळे . क्वारटॅट 
ऍन्टरप्रायजाचो सल्लागार म्हणून हांव हे काम पळोवंक लागलो . थंय 
आमचे चार पोट ( सब ) कॉन्ट्रॅक्टर आशिल्ले . नाटेकार , जयंत नायक , 
सुभाष नायक , पिटर कुलासो अशे हे कॉन्ट्रॅक्टर आशिल्ले . थंय आमचे 
कडेन आशिल्ली कामां म्हणल्यार रिव्हरसाय्ड रॅस्टॉरन्ट , लगून्स , स्पा 
कॉम्पलेक्स आनी क्वार्टर्स . 


मोबोर पणजेच्यान बरेंच पयस . थंय वचून काम पळोवप मातशें कठीणच 
आशिल्लें . कॅप्टन नायर ह्या हॉटेलाचे मालक . म्हजो सुपरव्हायजर पॉल 
फर्नांडीस हाका थंय त्या कामार दवरलो . तुमी हांगा कल्पना करात , पॉल 
फर्नांडीस एका साद्या लेबर कॉन्ट्रॅक्टरा कडेन काम करतालो . आतां 
पंचतारांकीत हॉटेलाचे काम पळयतालो . ताची काम करपाची पद्दत कश्टी 
आनी जिद्दी . पयलीं तो म्हयन्याक ४०० रुपया जोडटालो . आतां १,५०० 
रुपया जोडटालो . जेवण फुकट , कामार वचपाक मोटार सायकल आनी 
रावपाक जागो . आपणाल्या कर्तृत्वाचेर तो वयर सरलो . हांगा चलेंजिंग 
काम आशिल्लें . सोळा मिटर लांबाय आनी रुंदायेचें हें स्पा कॉम्प्लेक्स 
अश्टकोनी . तेंय बी मदीं खंयच खांबे नासतना बांदलां . काँक्रीटाचे छप्पर . 
लगून , जंय उदक खेळयलां , थंय बोटी भोंवताल्यो . काम करप सोपें 
नाशिल्लें . चार कॉन्ट्रॅक्टरांक सांबाळटना त्रास जाताले . १ ९ ८५ साकून , 
हांव कामाचेर वचपाक श्री . गोपी खांडेपारकाराची टॅक्सी वापरतालों . तो 
म्हाका सगळ्या कामांचेर व्हरतालो . वेवस्थीत चलयतालो . 


ह्याच सुमाराक पर्वरे त्रिमूर्ती कन्सट्रक्शन्स ची बिल्डिंग बांदली . ताचे 
मालक अशोक खरंगटे , खोलकार आनी पलंग अशे तीग जाण आशिल्ले . 

आतां मेरेन वैयक्तीक गजाली हांवें खंयच बरोवंक नात . हांवें वैयक्तीक 
अणभव बरोवपाचे टाळ्ळां . कारण ताका लागून खंयूय संबंद इबाडपाची 
शक्यताय आसता . हांवें म्हज्या आयुश्यांत आयज मेरेन संबंद तिगोवपाचे 
प्रयत्न केल्यात . हे खातीर म्हाका अपमान लेगीत गिळचे पडल्यात . 


कामांची वळेरी फाटी फुडें जाल्या जायत . खूब वर्सानी बरोवंक घेतिल्ल्यान 
तारखेच्या क्रमान हांव बरोवंक पावंक ना . प्रयत्न केल्यार एकादलें शक्यूय 
जातलें आशिल्लें . पूण म्हजो प्रयत्न आसा तो , शक्य जाता तितले सगळ्या 
कामांचो नियाळ संक्षिप्त रुपान दिवपाचो . तातूंतल्यो म्हत्वाच्यो घडणुको 
तितल्यो मुखार हाडल्यात . आयज जेन्ना बरयतां , तेन्ना केन्नाय मन गोंदळटा . 
खंयचोय प्रकल्प विसरूंक बी ना मूं . कांय प्रकल्प व्हड , वा कांय ल्हान 
आसत . पूण म्हजे खातीर म्हजो प्रत्येक प्रकल्प म्हाका म्हत्वाचो . 

१ ९ ८ ९ वर्सा फर्मागुडी हांगा ' अतीश ' हॉटॅलाचे काम सुरू जालें . श्री . 
यशवंत पै रायकार हांच्या मालकीचे हे हॉटल . हे हॉटेल बांदपाक श्री . 
रायकारांक सगळे फाटीं ओडटाले . तांचे कडेन तें येसस्वी जावचे ना , अशें 
ते तांकां सांगताले . पूण हांवें तांकां तेंको दिलो . आनी त्या हॉटॅलाचे काम 
चवदा म्हयन्यांत पूर्ण जालें . त्या हॉटेलाच्या वेळार , दाजी , हो म्हजो व्हडलो 
भाव सहभागी आशिल्लो . दोगांयनी मेळून हो प्रकल्प पूर्ण करपाचें थारायलें . 
श्री . वांयगणकार थंय सुपरव्हायजर म्हूण आशिल्लो . 

श्री . मंगेशाचे कृपेन त्याच वर्सा म्हाका श्री मंगेश देवस्थानाचे कमिटीचे 
आपोवणे आयलें . ते म्हजें भाग्य , अशें हांव समजतां . सेक्रेटरी मोहन 
लावणनीसान म्हाका आपोवंक धाडिल्लो . मंगेशी कांय तंत्रीक समस्या 
आशिल्ल्यो . तांचेर उपाय म्हूण म्हजो सल्लो मागिल्लो . ताका लागून श्री 
मंगेशाची सेवा करपाची संद म्हाका मेळ्ळी . ह्याच सुमाराक , श्री मंगेशाचो 
भक्त श्री . सुनील साळकार आनी हां मंगेशीच्या मुळकेश्वर हॉलाचे बांदकाम 
करपा विशीं निर्णय घेतलो . आर्किटॅक्ट सुरेश सुखठणकार , इंजिनियर 
उदय नासनोलकार हांचे मजतीन ही अगरसाळ बांदपाचें व्हडलें काम 
आमी घेतलें . सेवा समितीच्या मार्गदर्शना खाला ( पयशांचे नदरेन ) श्री . 
माधवबाब काकोडकार हांच्या आदारान आमी हे अगरसाळेचें काम करपाक 

सुरवात केली . लेबर कॉन्ट्रॅक्टर दिवन काम करपाचे थारलें . आमचे कडेन 
दोन लाख पंच्यात्तर हजार इतली रोख रक्कम आशिल्ली . प्रकल्पाची 
येवजण तीस लाख रुपया इतली आशिल्ली . आमकां सगळ्यांनी पिशे 
थारायले . इतली उणी रक्कम आसतना ह्या येद्या व्हडल्या प्रकल्पाक हात 
कित्याक घालो , हो भोवतेकांचो प्रस्न आशिल्लो . पूण आमी खंबीर आशिल्ले . 
देव आमकां यश नक्कीच दितलो हाची आमकां खात्री आशिल्ली . आमी 
दर दिसा आड हाचेर विचार करून काम कशें करपाचे हाचेर निर्णय 
घेताले . आनी मागीर आमी पोरण्या मुळकेश्वर वास्तुचें सामान , जे नवे 
वास्तूक उपकारा येवंक शकता , ताचो वापर केलो . आमी ती बिल्डिंग 
जमनीवयर हाडली . फुडली वणत उडोवंक नाशिल्ली . स्लॅब भरून ताच्यो 
वणटी काडून उडोवपाचो निर्णय घेतिल्लो . कितें तरी बरें जाता हे पळोवन 
म्हाजनां कडल्यान बरोच प्रतिसाद मेळ्ळो . देणग्यो येवपाक लागल्यो . 
बूक जावंक लागले . आनी आमचे काम चवदा म्हयन्यां भितर पूर्ण जालें . 
त्या वेळार सगळो खर्च बावीस लाख रुपया जालो . आमच्या प्रकल्पाक येस 
आयलें . 


रूम 


ताचे मदीं ९ मे १ ९९ ० ह्या दिसा म्हाका अपघात घडलो . हांव मुळकेश्वराच्या 
फाटल्यान स्लॅबाचेर चडून मेस्तांक तापयतालों . म्हजो आवाज चडिल्लो . 
दनपारची बारा जाल्ली . एकादलें देवाक म्हजे तापप मान्य नाशिल्लें 
जाये . जे निसणेवयल्यान हांव चडिल्लों , ती निसण देंवतना निसरली 
आनी हांव कमरेन सकयल पडलों . म्हज्या फाटीच्या कण्यांत दोश निर्माण 
जालो . आयजूय हांव ताचे परिणाम भोगतां . म्हजें पुरुषत्व लागी लागी नश्ट 
जालें म्हणपाक हरकत ना . तरीय , त्या दिसा उपरांत , ते आयज मेरेन 
लेगीत हांव कामा वेळार गरज आसल्यार निसण चडटां . काम तितलेच 
जिद्दीन करतां . मंगेशाचेच कृपेन . म्हज्या मतान देवानूच आपणाल्या पायां 
कडेन हे घडोवन हाडलें , आनी देवाचेच कृपेन हांव व्हड संकटांतल्यान 
वाटावलों . पुरुषत्व ना जालें अशें हांवें वयर बरयलां ताचो गैरसमज करून 
घेवचो न्हय . अदीक स्पश्टीकरण करीना . पूण कामां करपाक तितलीच 
ताकद आसा , जितली मे पयलीं आशिल्ली . स्वामी महाराजांच्या हातान 
म्हजो शाल - श्रीफळ दिवन सत्कार जालो . बरें दिसले . 

९ मे १ ९९ ० पयलींच फर्मागुडीवयलें आतीश हॉटेलाचे काम पूर्ण जाल्लें . 
चवदा म्हयन्यांत तें काम पूर्ण जाल्लें . ९ मेक हांव पडटकच थंयच्यान 
चलत , तसोच फिटरांनी म्हाका ४५ नंबरचे कुडीत हाडलो . कमर इतलें 
दुखतालें , सोंसपाक जायनाशिल्लें . फिटरांनी डिजल बी फाटीक लावन 
दूख काडपाचो येत्न केलो . बोवाळ जालोच . लावणनीस आनी कमिटी 
ऑफिसांतले सालेलकार आयले . टॅक्सी करून पणजे धाडलो . वांगडा 
सालेलकार आयिल्लो . थेट जी.एम.सी. गेले . थंय डॉ . उल्हास नासनोळकार 
हांकां दाखयलें . घराकडेन कळयलें . पर्वरीच्यान म्हजो भाव आयलो . दोतोरान 
मात लेगीत हालपाक परवानगी दिली ना . ऍक्स - रे काडलो . तातूंत कॉम्पॅशन 
इन एल एल अशें सांगलें . हीच दुखापत एक इंच सकयल जाल्ली 
जाल्यार एकादले म्हजे पांय निकामी जावपाचे . देवाचे दयेन वांचलों . 
म्हाका मुतूंक बी जाता तें पळोवन दोतोरान भियेवपाचें ना अशें सांगून घरा 
धाडलो . दुसऱ्या दिसा स्टॅचराचेर घालून भितर रुमांत व्हेलो आनी स 
आठवडे हालनासतना फाटीर न्हिदपाक सांगलें . कम्पलसरी रॅस्ट . फाटल्या 
बावीस वर्साच्या कामा उपरांत व्हडली रॅस्ट . तसो १ ९ ६ ९ वर्सा बावीस दीस 
रॅस्ट घेवन आयिल्लों . पूण ही रॅस्ट त्रासांची . म्हज्या उश्या कडेन माया 
आनी कल्पना बसून आसतालीं . तांणी म्हजी सेवा केली . म्हाका त्रास 
जावंक दिले नात . हांव उठून बसत म्हणून म्हजेर पाळत दवरतालीं . १ ९९ ० 
वर्स मे म्हयन्या उपरांत तशेंच गेले . मुंबय वचून न्युरोसर्जन आशिल्ल्या डॉ . 
अनील कारापूरकाराचे मजतीन स्कॅनिंग बी करून घेतले . तांणी दिल्ले 
ऍक्झरसाय्ज केले . कमरेक बॅल्ट घालून भोवपाक सागिल्लें . त्या बॅल्टाचो 
उपयोग जातालो . तो बॅल्ट लागी लागीं चार - पांच वर्सा तरी घालो . बॅल्ट 
घालून कामां करपाक लागलों . १ ९९ ० वर्सातल्या उरिल्ल्या म्हयन्यांत हांवें 
काय केलें ना . १ ९९ १ वर्स उजवाडा आयलें . ह्या वर्सा सहानुभुती बगर हांवें 
चड कांय जोडले ना . १ ९९ ० वर्स तशें याद उरपा सारकेंच . पूण हांवें जिद्द 
सोडली ना . सुनील साळकार घरा येतालो . आमी मंगेशीच्या कामां विशीं 
चर्चा करताले . आमी मंगेशीच्या अगरसाळीचे काम पूर्ण केले . तशी बारीक 
सारीक कामां चालूच आशिल्ली . ल्हवू ल्हवू हांव बेजारून ' नॉर्मल लायफ ' 

जगपाक लागलों . 


१ ९९ १ वर्साचे सुरवेक इंजिनियर पिळगांवकारान म्हाका श्री . गुरू 
काकोडकाराच्या घराचे काम दिले . तें काम म्हाका २५ डिसेंबराक पूर्ण 
करपाक जाय आशिल्लें . शिवलिंगप्पा त्या बंगल्याचो कॉन्ट्रॅक्टर आशिल्लो . 
काम वेवस्थीत चलतालें . ह्याच वर्सा १६ मेक हांवें घर - प्रवेश केलो . आतां 
रावतां त्या ' शक्ती ' ह्या घरांत रावपाक गेलों . श्री . गोपीनाथ महाले आमचे 
पुरोहीत . तांच्या आशिर्वादान तशेंच तीर्थरूप दादा आनी आईच्या आशिर्वादान 
घरांत भितर सरलों . ल्हानसोच समारंभ केलो . १६ मेक अक्षय तृतीया 
आशिल्ली . तोच आमच्या लग्नाचो दीस . त्या दिसा नव्या घरांत प्रवेश 
केलो . मुंबयच्यान सगळी मंडळी आयिल्ली . कांय कारणाक लागून म्हजो 
भाव बाबा ( रामेश ) पावलो ना . ताणे कळयिल्लें , आपूण मुखार सुटयेत 


येतलो म्हूण . 


१ ९९ १ वर्सा तशी कामां येवपाक लागिल्लीं . पूण कमरेच्या दुखण्याक 
लागून कमीच घेतली . ह्या वर्सा आनीक एक जबरदस्त धक्को बसलो . ५ 
नोव्हेंबर १ ९९ १ दिसा ती . बाबा काळजाचो आताक येवन आमकां सोडून 
गेलो . 


तो दीस म्हाका आयजूय हालयता . सहन जायना जालें . पूण कितें 
करतलो , नियतीचो न्याय . मानून घेवचे पडले . आमचेर कोसळिल्लें हे 
संकश्ट आमच्यांनी सावरूंक जायना जालें . आमच्या सगळ्यांच्याच शिक्षणाचो 
तो आधार आशिल्लो . ताणेच सगळ्यांक , म्हणल्यार ताच्या फाटल्या भावंडांक 
आयज ह्या पांवड्यार हाडल्यात अशें म्हणपाक हरकत ना . निदान म्हाका 
तरी . आयज हांव जंय आसां , तो ताका लागून . आवाज करिनासतना , 
मोन्यांनी दुसऱ्यांचे दुखणे पयस करप , हे ताचे ध्येय आशिल्लें . ताणें 
आयुश्यांत जे सोंसला , मान , अपमान सगळे गिळून , कश्ट करून , कसलीच 
अपेक्षा बाळगिनासतना दुसऱ्या खातीर आपणाली जीण झरयली . ताचे 
खातीर हांवें कांयच केलें ना हे खातीर म्हाका खंत भोगता . हांव ताचो 
निमणे मेरेन ऋणी आसतलों . उलोवन दाखोवंक शकना , पूण आत्र्या 
पययन ताची याद जाताच . जायते फावटी आमच्या दोगांयच्या तोंडांतल्यान 

१२१ 
एकाच वेळार एकूच शब्द भायर पडटालो , आनी मागीर आमी खळखळून 
हांसताले . आयजूय हे खीण म्हज्या दोळ्यां मुखार येतात 

आमचे मदीं पत्र वेव्हार निमाणे मेरेन चालूच आशिल्लो . आपल्या 
दुखण्याचींय तो फकाणां मारतालो . ताका जेन्ना स्वास घेवपाक त्रास 
जाले , तेन्ना ताची ऍन्जियोग्राफी केली . तेन्ना ब्लॉकेड्स सांपडले . दोतोर 
इंग्लंडाक गेल्लो . परत येवन बाय पास सर्जरी करपाची आशिल्ली . तेन्ना 
ताणें म्हाका बरयिल्ल्या पत्रांत म्हणलां , ' Presently I am o.K. For the time , 
I have bypassed the bypass surgery . But I don't know if I have to swallow 
my words . ' ' 


ताचो देवाचेर विस्वास आशिल्लो . पूण प्रसाद बी हाचेर विस्वास नाशिल्लो . 
जेन्ना ताका बरें ना जालें , तेन्ना हांवें मंगेशी वचून प्रसाद घेतलो . हांवें ताका 
प्रसादाची कळी धाडली . ताणे परत पत्रांत बरयलें , हाचे फुडें तूं प्रसाद 
घेवंनाका . म्हजो ताचेर विस्वास ना . पूण तुवे धाडिल्ली कळी हांवें खाल्ली 
आनी ती इसीजीचेर दिसली . अशा वेळार विनोद करप म्हणल्यार वाचतल्याक 
हांसप काय रडप ते कळना . आयज आमचे कडेन फकत यादी आसात . 
प्रत्येक खिणाक ताची उणीव भासता . लग्नाचो सुवाळो आसूं , हेर उत्सव 
आसूं , ताची गैरहजेरी जाणवता . दुसऱ्यांची दुख्खां कमी करपी , आपले 
दुख्ख दुसऱ्यां पासून लिपोवपी मनशां मदलो तो एक म्हापुरुस . ' तेथें कर 
माझे जुळती . 

ती . दादा आनी आई म्हज्या म्हांत आशिल्ली . तांच्यो वेदना सांबाळपा 
खातीर म्हजेर मोटो प्रसंग आयलो . तेन्ना हांव मुंबय बाबाचे निमाणे दर्शन 
घेवपाक पावलों ना . हे घडणुकेन सगळी जीण विस्कटायली . दादा - आईले 
दुख्ख तीं मोन्यांनी झेलताली . तांकां सांवरूंक जाय आशिल्लें . मन घट्ट 
करून तांचेर लक्ष दवरपाक जाय आशिल्लें . आईक रडूंक येनासले . ती 
घुस्मट्टाली . तिच्या दोळ्यांतली दुकां केन्ना सुकलीं कोण जाणा . ती घट्ट 
जाताली . तिणें आपलें सगळे आयुश्य कश्ट करपांत घालयलें . सगळी 
वायटां काडली . दादालें जिवितूय तशें कश्टांतलेच आशिल्लें . आपणे 
भुरग्यां खातीर कांय करूंक ना अशें ताका दिसतालें . सगळ्यांक तशें तो 

सांगी नाशिल्लो . पूण ताच्या काय उलोवण्या वयल्यान हांवें हो निश्कर्श 
काडलो . तांणी दिल्ले शिकोवणेक लागून आयज आमी समाजाक कितेंय 
दिवंक शकतात , हे म्हत्वाचे . 


१ ९९ २ वर्सा मिरामार हांगा पिन्टोचे इमारतीचे काम सुरू जालें . ताचो 
सांगाडो जावपा पुरतोच ऍडव्हाय्स हांवें दिलो . दिपक चौगुलेचो बंगलो 
करंझाळे . इंजिनियर अवधूत कामतीन डिजायन केल्लो . ताणें तो पोरणो 
बंगलो विकतो घेवन नवो केल्लो . दिपक चौगुले , चौगुले स्टीमशिपचो 
डेप्युटी मॅनेजिंग डायरेक्टर . ताका रुबाब नाशिल्लो . सादो मनीस . काम 
करपाक मजा येता असल्या मनशां बरोबर . एक दीस हांव त्या बंगल्यार 
गेल्लों . थंय ताचो कॅरटेकर नाशिल्लो . दिपकान म्हाका विचारलें , च्या 
करूं काय म्हणून . कॅरटेकर नासतना , एदो व्हड मनीस च्या करूं काय 
म्हणून विचारता , हाचें म्हाका अजाप दिसले . हांवें ताका नाका म्हणिल्लें 
आसतनाय ताणे च्या करून दिलो , आनी आपणेय घेतलो . मनशाचें वागप 
' स्टेटसाचेर ' नासता हाची जाणविकाय जाली . बंगल्याचे काम पूर्ण जातकच 
ताणें म्हाका रुप्याचो तांबयो दिलो . 

ह्या वेळार माजोड़ड्या फादर बासिलियो मेमोरियल हायर सेकंडरी 
स्कुलाचे काम चालू आशिल्लें . कॉन्ट्रॅक्टर आनास्तासियो कुलास तें काम 
करतालो . ताचो हांव कन्सल्टन्ट . आर्किटेक्ट ऍश्ले मास्कारेन्हस , आनी 
इंजिनियर ओलाव्ह कार्वाल्यु . हो मडगांवचो . मालकाचे वतीन माजोड्डेचो 
पाद्री आशिल्लो . काम वेवस्थीत केले . तें काम करतनाच पिटर कुलासो 
कोंकण रेल्वे कडेन संपर्क साधून आशिल्लो . थंय कोंकण रेल्वेचे काम 
मेळपाचें आशिल्लें . तो तें काम म्हजे मजतीन करूंक सोदतालो . ताणे 
म्हाका माजोड्ड्या आयिल्ले कडेन सांगले . ते प्रमाण फुडें १ ९९ ३ वर्सा तें 
काम सुरू जालें . 

१ ९९ २ वर्सा मिरामाराक पाम हॉटेल ह्या पंचतारांकीत हॉटेलांचे काम 
हांवें सुरू 

केलें . हाचे विशीं सविस्तर मागीर सांगतां . ताचे पयलीं म्हज्या 
घरांत घडिल्ले घडणुके विशीं बरयतां . 

१२३ 
चौगुलेच्या बंगल्याचे काम चालू आशिल्लें . १३ मे १ ९९ २ , सांजेच्या चार 
वरांचेर हांव चौगुलेच्या बंगल्यार आशिल्लो . घराकडल्यान फोन आयलो , 
दादाक बरें ना , तेन्ना तूं घरा यो . रोखडोच येवंक जाय अशें ना , पूण उशीर 
करूं नाका . तागेलें सदाचेंच तें . हांवें वेळ केलो ना . सोमतो घरा आयलों . 
म्हजे बरोबर गोपीची टॅक्सी आशिल्ली . गोपीक धाडून डॉ . यशवंताक 
( बापोलभाव ) आपयलो . हांव घरा येवन दादा म्हऱ्यांत बसलों . दादान 
सांगपाक सुरवात केली . ' दोतोराक आपोवपाची गरज ना . सगळ्यो खुणा 
जाल्यात . ( मरणाच्यो ) ' हांवें धीर धरलो . बोवाळ केलो ना . आकांत केलो 
ना . दादाचो हात हातात घेतलो . ताची नाडी तपासली . चलताली . 
वेवस्थीत . तो स्पश्ट उलयातलो . हांवें ताका धीर दिलो आनी कांय वायट 
जावचे ना अशें सांगलें . सबंद शरिरावयल्यान हात भोंवडायलो . आंग 
एकदम थंड पडिल्लें . ल्हवू ल्हवू गरमी आयली . थोड्या वेळान डॉ . यशवंत 
आयलो . ताणें पॅशर तपासले . तें नॉर्मल आशिल्लें . दादा म्हणूक लागलो , 
एक वर पयलीं आपणाक कितें तरी जातालें . ही वॉज सिंकिंग . ताचे 
उपरांत एक म्हयनो सतरा दीस उरलो . ३० जून १ ९९ २ ह्या दिसा , सकाळी 
१.३० वरांचेर ताणे ह्या संवसाराचो निरोप घेतलो . निमण्या खिणा मेरेन 
ताची स्मृती सारकी आशिल्ली . 


आतां पाम हॉटेला विशीं सांगतां . २ डिसेंबर १ ९९ २ दिसा मिरामार युथ 
हॉस्टेला कडेन काम सुरू केले . परवानगी सोंपचे पयलीं सुरू करपाचें 
आशिल्लें . हांवें पीबीसी कन्स्ट्रक्शन कॉन्ट्रॅक्टरा कडल्यान काम सुरू 
केलें . उत्तम जैन हो आर्किटॅक्ट आशिल्लो . आर.डी. मोहिले आरसीसी 
कन्सल्टन्ट . काम सुरू जालें . इंजिनियर रेगो ह्या म्युनिसिपालिटी इंजिनियरान 
अलाय्नमॅट दिलो . ए , बी , सी , डी अशे चार विभाग आशिल्ले . हॉटेलाचे 
इंजिनियर पिळगांवकारान म्हाका हे काम दिल्लें . कामाक नेट दिवपाचो 
आशिल्लो . ए ब्लॉक बेगिनांत बेगीन पूर्ण केलो . मुखर्जी पाम हॉटेलाचो 
मॅनेजर आशिल्लो . योगेश तेलंग उत्तम जैनाचो प्रतिनिधी आशिल्लो . काम 
म्हज्या मना सारकें चलतालें . पूण प्रत्येक व्हडल्या कामाचेर पॉलिटिक्स 
आसता . इंजिनियर नायक साळगांवकाराल्या खाणीचेर इंजिनियर आशिल्लो . 

तो तांचो खास मनीस . कांय मनशांक लावालावी करपाची संवंय आसता . 
तो सकाळी कामाचेर कोण येवचे पयलीं येतालो आनी खंय कितेंय 
दुबावाचे दिसलें म्हणटकीच ताणें तें वचून साळगांवकाराक सांगप . तांणी 
तें पिळगांवकाराक सांगून आनास्तादीच्यो केशी सांगप . गुरुनाथ आनी 
विशांत अशे दोन इंजिनियर तांणी घेतले . तांकां हाताकडेन घेवन नायकान 
आनास्तादीची आनीक वाट लायली . ए ब्लॉक जालो , बी ब्लॉकाची सगळी 
फावन्डेशन्स जाली . आतां वयर खांबे आनी स्लॅब घालपाची तयारी चलताली . 
बेगी - बेगीन स्लॅबाची तयारी करपाक सांगली , आनी मागीर आनास्तादीक 
मेकळो करून एम.व्ही . राव हे कंपनीक काम दिले . म्हाका हें पॉलिटिक्स 
आवड नाशिल्लें . थंयचे काम बरें नाशिल्लें . निमाणे हांवें थंयच्यान सुटका 
करून घेवची थारायलें . कॅप्टन रिबेलो मॅनेजर म्हणून काम पळयतालो . 
साळगांवकारांनी आर्किटॅक्ट बदल्लो . तेन्ना हांवें म्हाका नाका म्हणून सोडून 
दिले . हे हॉटेल १ ९९ ८ वर्सा पूर्ण जालें . विस्तारान बरोवंक ना . पूण काय 
गजाली सांगच्यो आसात . नव्या आर्किटॅक्टान ' ए ' ब्लॉकाचे पोरणे बांदकाम 
मोडून नवें बांदलें . तातूंत वावगें कांय नाशिल्लें . पूण खूबदां अशें नदरेक 
आयलां , आपणालें अस्तित्व दाखोवपाक वा आपणाक म्हत्व घेवपाक 
मनीस दुसऱ्याच्या पोटा आड येता म्हणा , वा मन दुखयता . आयच्या युगांत 
चुरस आसा ती प्रसिद्धिची . ती मेळोवपा खातीर वाम मार्ग आपणायतात . 
दुसऱ्याक सकयल ओडलो म्हणटकीच आपूण उंच जाता असो तांचो 
समज जाता . जाचेकडेन मोटार आसा , ताका मोल चड . जो भाड्याचे 
मोटारीन वा रिक्षेन वता ताका मोल उणे . मनशाची पारख करपाची तांक 
थोड्यांकूच आसता . गुजरात लॉजांतली मिठाई मुंबयच्या बॉक्सांत घालून 
दिली , तर ताची किंमत चड . तीच मिठाई गुजरात लॉजांतल्या बॉक्सांत 
घाली जाल्यार ती गोड लागना . तीच परिस्थिती म्हजी जाल्ली . म्हजेकडेन 
इकरा नंबराची गाडी . जंय वचूंक जाय थंय ताणे वतां . निमाणे पाम हॉटेल 
आनी म्हजो संबंद सुटलो . 

उपरांत उत्तम जैनाक प्रॉक्टर ऍन्ड गॅम्बलचे काम मेळ्ळे . त्या कामा 
खातीर तांणी म्हजें नांव सुचयलें . त्या प्रमाणे संजय मिश्रा , रोशन राव 

हांणी म्हजे कडेन फिदाल्गो हॉटेलांत उलोवणी केली . ताचे मागीर म्हाका 
मुंबय प्रॉक्टर ऍन्ड गॅम्बल ऑफिसांत आपयलो . त्या वेळार निकतोच 
मलेरियांतल्यान निवळिल्लों . अशक्त जाल्लों . पूण तसोच मुंबय गेलो . थंय 
धुरी , पंजाब हांगाचे डी.एस.कॉन्ट्रॅक्टर्स नांवाचे कॉन्ट्रॅक्टर्स आयिल्ले . तांचे 
कडल्यान कामाचो बार चार्ट मेळपाचो आशिल्लो . सकाळी १० वरांचेर 
आमी प्रॉक्टर ऍन्ड गॅम्बलच्या ऑफिसांत आयले . इकरा - साडे इकरांक 
दर्शन सिंग आनी गिल हे दोग जाण पार्टनर्स ऑफिसांत आयले . सगळे 
पेपर्स पळोवन जातकीच तांचे काम पळोवन येवपाचें अशें थारलें . कोणे 
पळोवपाचें ? म्हज्या मतान आर्किटॅक्टान पळोवपाचें . पूण निमाणे सगळ्यांचे 
मत जालें , हांवें रोशन रावा बरोबर वचपाचें . हांवें मुंबयच्यान घरा फोन 
करून हांव पंजाबाक वतां म्हणपाचे सांगलें . मलेरियाक लागून अशक्तपणा 
आयिल्लो . तरीय पूण वचपाचे थारले . रातच्या आठाच्या विमानान आमी 
चवगूय दिल्लीक गेले . रातच्या धा वरांचेर दिल्लीक पावले . थंय दर्शन 
सिंगान मोटार इन्टरनॅशनल ऍरपोर्टाचेर दवरिल्ली . ते मोटारीत बसून 
धुरीक ( पंजाब ) वचपाक भायर सरले . तीन किलोमिटर गेल्यात , टायराची 
हवा गेली . थंयच लागी टायर बदलून फुडें गेले . गिलान मोटार चलयली . 
सकाळी पांच वरांचेर गिलाच्या घरा पावले . सकाळी सात वरांचेर उठून 
फुडें काम पळोवपाक वचपाचें आशिल्लें . सकाळी सातांक उठले . सकाळचे 
विधी आटापून ब्रेकफास्ट केलो . ब्रेकफास्टाक गरम गरम परोठा . ताचेर 
तूप घालून दाट केल्लो परोठा खावन आमी णव वरांचेर धुरी सावन ४० 
किलोमिटर अंतराचेर आशिल्ल्या कॉन्ट्रैक्टराल्या कामाचेर गेले . ती एक 
फ्लोर मील ( पिठाची गिरण ) आशिल्ली . ते बिल्डिंगेचे काम पळोवन आमी 
परतूंक लागले . कडक वत पडिल्लें . रातभर मोटार चलोवन गिलाचे दोळे 
जड जाल्ले . ताका न्हीद येवपाक लागली . गाडी चलोवंक जाय आशिल्ली . 
ते खातीर दोळे उघडे दवरप गरजेचे आशिल्लें . परत परत दोळ्यार उदक 
मारून गिल जागो रावपाचो प्रयत्न करतालो . निमाणे आमी चंदिगड पावले 
बारा वरांचेर . थंयच्यान विमानान दिल्लीक परतुपाचे आशिल्ले . चंदिगडाक 
जेवन विमानतळार आयले जाल्यार विमान कॅन्सल जाला म्हणून कळ्ळे . 
आमी परत गिलाक दिल्लीक तूं पावोवंक येवं नाका अशें सांगतकच ताणें 

एक अॅम्बॅसॅडर मोटार भाड्याक करून दिली आनी आमी दिल्लीक आयले . 


दुसऱ्या दिसा सकाळी पांचांक विमान आशिल्लें . सरळ गोंयां येवपाक . 
तिकीट कन्फर्म नाशिल्ली . थंयच विमानतळा लागीं ताज नांवांचे हॉटेल 
आशिल्लें . तातूंत आमी रावले . सकाळी उठून विमानतळार येवपाक आमकां 
सकाळी तीनाक उठचे पडले . पयल्या दिसाय रातची न्हीद नाशिल्ली , 
आनी सकाळी तीनाक उढूंक जाय म्हणून सारकी न्हीद ना . तातूंत आमची 
तिकीट कन्फर्म नाशिल्ली . २५ आनी २६ अशें व्हेटिंग लिस्ट आशिल्लें . 
दिल्लीक परततना आमचे मदीं अशें थारिल्लें , ते म्हळ्यार , एक लेगीत 
तिकीट कन्फर्म जायत जाल्यार दोगांय मदल्या एकल्यान गोंयां वचपाचें , 
आनी तें हांवें . कारण रोशन राव गोंयची तिकीट मेळना जाल्यार मुंबय 
वचपाचो आशिल्लो . आनी ते प्रमाण आमी विमानतळार सकाळच्या चार 
वरांचेर हजर जाले . गर्दी आशिल्ली . पूण म्हजें नशीब त्या दिसा बरें 
आशिल्लें . व्हेटिंग लिस्टाचेर आशिल्ल्यांचे चेकिंगाची पाळी आयली . आमी 
रांगेंत रावले . सगळ्यो तिकेटी जावन , एक तिकीट व्हेटिंग लिस्टांतली 
उरली . जाल्यार रांगेत तीस जाण आशिल्ले . ते ग्रुपान आयिल्ल्यान सगळ्यांक 
बरोबर वचपाक जाय आशिल्लें . देखून उरिल्ली एक तिकीट म्हज्या 
नशिबान म्हाका मेळ्ळी . सूऽऽ जालें . हांव गोंयां परतलों . हांव गेल्लों मुंबय , 
पावलों पंजाबाक . येवक नाशिल्लें घडलें . आनी उपरांत होंडा हांगाच्या 
कामाच्यो हालचाली सुरू जाल्यो . रोशन रावान आनी हांवें आमच्या पंजाब 
भेटीचो नियाळ कंपनीक दिलो . डी.एस. कॉन्ट्रॅक्टराक टॅन्डर मेळ्ळे . तांकां 
वर्क ऑर्डर दिली . आतां काम सुरू करपाची तारीख थारली . सारकी 
तारीख आनी दीस याद जायना . पूण सकाळच्या इकरा वरांचेर भुमी पुजा 
आशिल्ली . हांवें कामार वच्चे पयलीं दिवचले नवीं आयुधां विकतीं घेतली . 
आनी सकाळी जूस्त इकरा वरांचेर भुमी पुजा जाली . भटाची तयारी हांवें 
केल्ली . पुजा जाली आनी कामाक सुरवात जाली . ते वेळे पासून काम 
सपऽ मेरेन तांणी काम चालूच दवरिल्लें . रात दीस काम चलतालें . 
अजापाची गजाल म्हणल्यार ज्या जाग्यार हॉटेल ना , वसती ना , त्या 
जाग्यार कॉन्ट्रॅक्टरान आमकां स्टाफाक च्या करून दिली . सगळो बंदोबस्त 


वाट अजून चलची आसा ... 

१२७ 
तांणी पयलींच आंखिल्लो . ना जाल्यार आमी गोंयकार थंय कांय मेळना 
म्हणून कोल्ड ड्रिंक्साची वेवस्था करतले आशिल्ले . पुजा जातकीच आनीक 
आठ धा दिसांनी काम सुरू करपाचें आशिल्लें . जागेची तपासणी , सगळ्या 
सुविधांची वेवस्था बी तयार दवरप ही प्रकल्पाचे उबारणेची गरज आसता . 
आनी तांणी ती पाळ्ळी ही गजाल म्हत्वाची . ताचे वयल्यान फुडल्या 
कामाचे चित्र दोळ्यां मुखार दवरूंक मेळ्ळे . अमेरिकन कंपनीचो प्रकल्प . 
मालक अमेरिकन . ऑफिसर भारतीय . ते कंपनीची एक गजाल लक्षांत 
दवरपा सारकी . उंचेल्या पदावयलो अधिकारी तो कनिश्ट पदावयलो 
कर्मचारी हातूंत भेदभाव नाशिल्लो . एक कुटुंब कशे ते काम करताले . 
' सर ' ह्या शब्दाचो उच्चार केन्नाच जालो ना . प्रत्येक जाण दुसऱ्याक 
पयल्या नांवान उलो मारतालो . ताका लागून घरगुती वातावरण निर्माण 
जाल्लें . हांवें म्हजो कुंभारजुवेंचो इश्ट इंजिनियर श्री . सिद्धार्थ बांदोडकार 
हाका ह्या कामाचेर कंपनी वतीन कॉन्ट्रॅक्टाचेर नोकरेक लायलो . ताचेर 
प्रॉजॅक्टाची जापसालकी आयली . रोशन राव , सिद्धार्थ आनी हांव ह्या आठ 
कोटी प्रकल्पाचे काम सांबाळटाले . डी.एस.कॉन्ट्रॅक्टराचे दोगूय भागीदार 
म्हजे आयकताले . म्हज्या येवजणे प्रमाण काम करताले . सकाळी सातांक 
कामार येताले . काम सकाळी ८ वरांचेर सुरू जातालें . केन्ना केन्ना ते 
कामाचेरूच जेवताले . जेवण करपाक तांणी कूक दवरिल्लो . साठ हजार 
चौखण मिटर सुवातेंत धा हजार चौखण मिटर सुवात बांदूंक काडिल्ली . 
१०० मिटर बाय १०० मिटर असो जागो व्यापिल्लो . आर्किटॅक्ट उत्तम जैन 
आरसीसी कन्सल्टन्ट शरद शहा . इंजिनियर कुराणे हो बिलां तपासतालो . 
अशी ही टीम आशिल्ली . प्रकल्पाच्या आराखड्यांत लॉबी , ऑफीस , वर 
हाव्ज , प्रॉडक्शन एरिया , चेंज रूम विथ लॉकर्स , टॉयलेट्स , क्वॉलिटी 
कंट्रोल , कॅन्टीन , युटिलिटी एरिया , स्टोर , वर्कशॉप अशे विभाग आशिल्ले . 
युटिलिटीच्या भायर कूलिंग टावर , ट्रान्सफॉर्मर , पुदिना रूम अशें स्ट्रक्चर 
आशिल्लें . भोंवतणी लॅन्ड - स्केपिंग , काँक्रीटचे रस्ते , लोडिंग - अनलोडिंग 
प्लॅटफॉर्म , पॅसेजीस ह्यो आशिल्ल्यो . सगळ्यांत म्हत्वाचे म्हणल्यार ह्या 
प्लांटांत ४० मिटर बाय ४० मिटर प्रॉडक्शन एरिया , मदीं खांबे नासतना 
४० मिटरचे ट्रस उबारिल्लें . पांच मिटर अंतराचेर एक ट्रस . हांवें पयलेच 

खेप अशे तरेचे काम केलां आनी उबारलां . पुराय प्लांट कॉम्पोजिट 
स्ट्रक्चराचें आशिल्लें . काम चालू आसतना कंपनीचे अधिकारी येत आसताले . 
इंडिया - इन - चीफ , एशिया - इन - चीफ , टॅक्निकल टीम , सेफ्टी टीम बी . 
प्रत्येक विभागाचे ऑडीट आसतालें . धा मार्कातले कमीच ते स मार्क 
मेळटाले . सेफ्टी प्रोसिजर सगळ्यांत म्हत्वाची आशिल्ली . सुरवेक हांव 
सप्तकांतल्यान दोन फावटी वतालों . हांव पेद्रूली टॅक्सी वापरतालों . ह्या 
वेळार एका ड्रायव्हरान म्हजो थ्री - इन - वन प्लेयर सारको करपाक म्हूण 
व्हेलो तो परतो हाडलोच ना . प्रॉजेक्टाचे काम सुरळीत चलतालें . सप्तकांत 
एक फावट बसका जाताली . प्रत्येक सप्तकाच्या कामाचो नियाळ घेताले . 
हे काम धा म्हयन्यांत पूर्ण जालें . 

मिस्टर हॅरीसन म्हणून प्रॉक्टर गॅम्बलाचो एशिया चीफ , काम चलतना 
एक फावट आयिल्लो . ताका जेन्ना सांगलें , हो प्रॉडक्ट धा म्हयन्यांत पूर्ण 
जातलो म्हूण , तो हांसूक लागलो . ताका हे फट दिसले . पूण जेन्ना ताका 
उक्तावणाक आपयलो , तेन्ना ताणे म्हणलें , पयलीं जेन्ना आपूण आयिल्लों 
तेन्ना आपणाक दिसूंक नाशिल्लें धा म्हयन्यांत हो प्रॉजॅक्ट पूर्ण जातलो 
म्हूण . आपूण तेन्ना हांशिल्लो . पूण भारतांतूय हे शक्य आसा हे तुमी सिद्ध 
करून दाखयलें . 

ह्याच वेळार कोंकण रेल्वेचे काम सुरू जालें . पयलीं पेडण्यांत आर.यू.बी 
चे काम सुरू जालें . आर.यू.बी. म्हणल्यार रोड अंडर ब्रिज . हो पूल एका 
टनॅला लागी आसा . पेडण्या लागसारूच आसा . पीबीसी कन्सट्रक्शन 
कंपनीक हांव ऍडव्हायजर म्हूण काम पळयतालों . तांणी हो प्रॉडक्ट म्हजे 
मजतीनूच करपा खातीर घेतिल्लो . पेडण्या वटेन स पूल , जाल्यार काणकोणचे 
वटेन पांच पूल बांदपाचे आशिल्ले . पेडणेचे वटेन डेप्युटी सी . ई . म्हूण गुप्ता 
नांवांचे कोंकण रेल्वेचे अधिकारी काम पळयताले , जाल्यार श्री . मोहन राव 
हे काणकोणचे वटेन डेप्युटी सी . ई . म्हूण काम पळयताले . परत ह्या 
प्रकल्पाचेर वचपाक गोपीची टॅक्सी वापरतालों . पेडणे ते काणकोण ११० 
किलोमिटर . म्हाका थंय वचून येवपाक , भोवपाक आवडटालें . सबंद गोंयचे 
दर्शन घडटालें . म्हणल्यार उत्तर गोंय आनी दक्षिण गोंय , दोनीय भागांतलें 

दर्शन जातालें . 


पुलाचे काम तशें कठीण नाशिल्लें . ऍबटमॅन्ट्स , स्लॅब आनी रेलिंग . 
पूण येरादारी चालू आसतना काम करप कठीण जातालें . सगळ्यांत 
चलेन्जिंग काम , काणकोण वटेनचें . दोन आर्क ब्रिजिस , एक बॉक्स 
कलवर्ट , दोन आर ओ.बी आर्क ब्रिजिस बाल् , तर बॉक्स कल्वर्ट 
गालजीबागाक . तशेंच दोन आर.ओ.बी पणसुल्यांत आनी एक नगलं . ह्या 
सगळ्या जाग्यांनी हांव पयलेच खेपेक पावतालों . नवे जागे , नवें वातावण . 
तशें काम खंयूय करपाक शक्य आसा . हांगा चडशे काणकोणच्याच 
कामाविशीं बरयतां . कारण थंय अणभव खूब आयल्यात . पूल म्हणटकीच 
उगड्यार काम . बार्थ्यांचे पूल - एक ९ १ मिटर लांबायेचो आनी पंदरा 
मिटर रुंद . डबल बॅरल . पांच मिटराचे स्पॅन . हांगा एक झरो व्हांवतालो . ह्या 
झऱ्याची गती इतली आशिल्ली , एक दीस त्या झऱ्यांत आमचो मिक्सर 
व्हांवन दोनशें मिटर पयस गेलो . तो परतो हाडटना ताचे भाग सुटे करून 
हाडचे पडले . म्हणल्यार ड्रम वेगळो , इंजिन वेगळं , असो . आतां अशा 
झऱ्याचेर पूल बांदपाक , ताची आंखणी करप म्हणल्यार बरीच मोटी 
परिक्षा . म्हाका तसो पयलीं अणभव आयला . निमाण्या वेळार देव तकलेंत 
कितें तरी हाडटा . तेच भशेन एक पूल घारसे कंपनी काणकोणांतूच मुखार 
बांदताली . वयल्या आर्क स्लॅबाचे सॅन्टरिंग आनी शटरिंगाचे काम कशें 
करपाचें तें थारावपा खातीर डेप्युटी चीफ इंजिनियर म्हज्या फाटल्यान 
लागतालो . हांव ताका आयज करतां , फाल्यां करतां अशें सांगून फुडें फुडें 
धुकलतालों . तसो वायट हेतू नाशिल्लो . निमाणे घारसेन आनी हांवें दीस 
रात येवजून आराखडो तयार केलो आनी डेप्युटी चीफ इंजिनियराक 
प्रात्यक्षिक करून दाखयलो . तो खूश जालो . पांच मिटर लांबायेचें आर्च 
शटरिंग तयार केलें . ऍबटमँट्स च्यो वणटी काडटनाच , तातूंत बोल्ट 
घालून दवरले आनी त्या बोल्टांच्या आदारान बॅकेट्स बसयलीं . त्या 
बॅकेट्सांचेर प्लॅटफॉर्म तयार केलो , आनी त्या प्लॅटफॉर्माचेर आर्च शटरिंग 
बसयलें . त्या शटरिंगा आनी प्लॅटफॉर्मा मदीं दोन इंचाचो जागो दवरिल्लो . 
त्या जाग्यांत पॅकिंग घाल्लें . एक स्लॅब घालतकच तें शटरिंग छत्तीस 

cheating 


+ 


बार्श ( काणकोण ) हांगाच्या कोंकण रेल्वे पुलाचे मुळावण घालतना . 


2 . 


कोंकण रेल्वे पुलाच्या जमनी सकयल्या कमानीच्या भागाचे काम चलतना . 

वरांनी दोन इंच देवोवप आनी मागीर तें चेन ब्लॉकान पांच मिटर फुडें 
ओडप . अशें वयले वयर ओडीत वचून ९ १ मिटर पुलाची स्लॅब भरली . एक 
म्हयनो लागलो . सकयल उदक व्हांवतालें . वयर स्लॅबाचे काम चलतालें . 
फकत तीनूय वणटीचे काम चालू आसतना मात झऱ्याची दिशा तात्पुरती 
बदल्ली . कारण तिनूय वणटीचे फावन्डेशन एकूच आशिल्लें . हे सुवातीर 
एक केळीचे झाड आशिल्लें . रुमड , वड , पिंपळ , केळ , चिंच अशा पंचवृक्षांतलें 
तें एक झाड केळ थंय आशिल्लें . त्या वाठारांत हे एकूच झाड आशिल्लें . 
कुशीक आनीक झाडां नाशिल्ली . त्या झाडाक नमस्कार करून हांव काम 
करतालों . त्या झाडाच्या मुळांत हांव उजवाती पेटयतालों . विस्वास तो . 
पावसांत केन्ना केन्ना रातचो बी कामार आसतालों . एक फावट रातचें काम 
चालू आसतना पावस आयलो . वॅल्डिंग चालू आशिल्लें . इलॅक्ट्रीक स्विच 
बोर्ड भायर उगड्यार आशिल्लो . हांवें काम बंद करून एके शेडींत काम 
करपाक सुचयलें . नाजाल्यार पावसांत शॉक येवपाचो . 

व्हांवत्या झऱ्यांत काम करप कठीण आशिल्लें . ते खातीर उदकाची 
वाट बदलपाक जाय आशिल्ली . तात्पुरती . ती वाट तयार केली . सगळे 
उदक दुसरे कडेन सोडले . मदलो भाग सुको जालो . चड लोक लावन 
जाय तितले खणून घेतले . रोखडेंच स्टिलाचे काम केलें आनी काँक्रीट 
लेगीत घालें . वणटी करपाक लागलों . मदली वणत पयलीं सुरवात केली . 
तिनूय ऍबटमँट वॉल्स राफ्टा वयर हाडल्यो . मागीर हांवें परत उदक त्या 
राफ्टा वयल्यान सोडले . आर्काच्या स्प्रिंग लॅव्हलाचेर वणटी काडल्यो . 
काँक्रीटाच्यो वणटी १ मिटर वयर आनी दोन मिटर मुळाक अशो आशिल्ल्यो . 
ऍबटमँट वॉल्स वयर काडटा तशे तातूंत बोल्ट घालून दवरिल्ले . ताका 
लागून फुडले शटरिंग ताचेर दवरूंक येतालें . एक फावट ऍबटमँट वॉल्स 
वयर सरल्यो म्हणटकीच ताचेर आर्का करपाक सोपें जालें . वणटी उंच 
आनी लांब आशिल्ल्यान ८ बाय ४ चें 

बाय ४ चे प्लायवूड वापरिल्लें . म्हणल्यार सांधे 
कमी आनी काँक्रीट निवळ आनी स्मूथ दिसता . खर्च्य कमी येता . थंय हांवें 
स्टील फ्रेम्स आनी ताचेर प्लायवूड वापरिल्लें . एक फावट शटरिंगची 
वेवस्था जाली म्हणटकीच काम नेटान करून सोपयलें . 

एक फावट कोंकण रेल्वेचो चॅरमन श्री . श्रीधरन कारवार वता आसतना 
बार्शी आमच्या कामाकडेन रावलो . वांगडा लिगल ऍडव्हाजर इंजिनियर 
सालेलकार आशिल्लो . दुसऱ्या दिसा जेन्ना हांव श्री . सालेलकारांक मेळ्ळों 
तेन्ना ताणे श्रीधरनाचो निरोप सांगलो . तो काम पळोवन खूश जाल्लो . तसो 
निरोप ताणें धाडलो . ताका थंय रावन आमचे कडेन उलोवपाचे आशिल्लें . 
पूण फुडें कारवार वचूंक जाय म्हणून तो रावलो ना . पूण श्री . सालेलकारा 
कडेन खोस परगटायली . 


वयर 


गोंय विभागाचो चीफ इंजिनियर शटरिंग पळोवन खूश जालो . ताणें 
चडून 

कशी अरेंजमँट केल्या तें पळयलें . ताणें असिस्टंट इंजिनियराक 
ताची कॉपी करपाक सांगली . ताणें म्हाका आपोवन ओल्ड गोवा टनलाच्या 
कामा विशीं विचारलें . पूण म्हाका वेळ मेळनाशिल्ल्यान हांवें ते विशीं 
विचार केलो ना . ते भायर दुसऱ्या कॉन्ट्रॅक्टराच्या कामांत दखल घेवप बरें 
दिसले ना . पूण शटरिंग सगळ्यांक आवडलें तें पळोवन मन धादोस जालें . 
काणकोणां , बार्शी काम करतना काणकोणच्यान जेवणाचें टिफीन मागयताले 
आनी ऑफिसांत बसून जेवताले . सप्तकांतल्यान दोन दीस काणकोणां 
वतालों . हो पूल पूर्ण जातकीच दुसरो ६ मिटर स्पॅन आशिल्लो पूल 

हेच 
धर्तेर केलो . आतां गालजीबाग कॉन्व्हेंट शाळेकडेन बॉक्स कलवर्ट बांदपाचो 
आशिल्लो . पणसुल्यां आनी तळपणां अशे दोन आर.यू.बी. काडपाचे आशिल्ले . 
तांचेंय काम चालू आशिल्लें . गालजीबाग पुलाचे काम चालू आसतना 
इंजिनियर प्रसाद घाटे हो पिटर कुलासो कडेन इंजिनियर म्हणून काम 
पळयतालो . आमी दोगूय बरोबर आसताले . काणकोणां काम पळयतना 
हांव आनी तो पैंगीणी अन्नपूर्णा हॉटेलांत जेवपाक वताले . तें हॉटेल याद 
आसा , निरपणसाच्या फोडींक लागून . तळिल्ल्यो चुरचुरीत फोडी रुचीक 
बो लागताल्यो . तांची रूच अजून जिबेर आसा . 

गालजीबाग पुलाच्या बांदकामा वेळार एक मोठो अपघात घडपाचो 
टळ्ळो . तरी देवाचे कृपेन आमकां दोन दीस पयलींच चत्राय मेळिल्ली . 
दोनीय वणटींचे स मिटर उंचायेचे लोखंड बांदून उबें केल्लें . सकाळी 
कामार वचत जाल्यार सगळे लोखंड जमनीर आडवे पडला . हाचे कारण 

म्हणल्यार , थंयच्यान लागींच इलॅक्ट्रीक लायन गेल्ली . तिच्या दाबाक 
लागून 

तें लोखंड ओडलें आनी सकयल पडलें . हांवें रोखडेंच डे.सी.ई.क 
सांगून ती लायन काडून घेतली . ताच्या उपरांतूच कामाक लागले . 

त्याच जाग्यार एक दीस चॅरमन श्रीधरनाची भेट जाली . ताणें म्हणलें , 
बार्शी पुलाचे काम बरें केला तशें गालजीबाग पुलाचे कित्याक करिना ? 
हांवें म्हणलें , हांगाय बी तशेंच काम जातले . ते प्रमाणे हांवें तेंय काम पूर्ण 
केले . त्या कामाचे टॅक्निकल वर्णन करपाचे जाल्यार , हांगाय हांवें सपोर्ट्स 
लायले नात . ते सुवातेर बॅकेट्स लायलीं . एक दीस हांव काम पळयतालों , 
तेन्ना दोंगरा वयल्यान एक व्हडलें खडप सकयल गडगडत आयलें आनी 
थंयच्या स्कुलांत भितर घुसले . थंय लॅबॉरेटरी आशिल्ली . थंयची सगळी 
उपकरणां आनी फर्निचराचो पिठो जालो . देवा दयेन , तो दीस शेनवार 
आशिल्लो , आनी शाळेक सुटी आशिल्ल्यान थंय कोण नाशिल्लो . 

पेडणेचे वटेन पेडणे , खाजने , नागझर , धारगळ हांगा स पूल जाले . 
केन्ना केन्ना हांव पेडणे ते काणकोण प्रवास करतालों . ह्या सगळ्या मार्गार 
भोंवतणच्या वाठारांचे बरें दर्शन जातालें . केन्ना केन्ना नागझर , धारगळे मोर 
दिश्टी पडटाले . कोंकण रेल्वेचे काम करतना मोठो अभिमान दिसतालो . 
ह्या काळांत अख्खें गोंय भोंवपाक मेळ्ळं आनी म्हजे पांय ह्या ११० किलोमिटर 
वाठारांत सगळे कडेन पावले . 


कोंकण रेल्वेचे अधिकारी बरे वागयताले . तांचे मजतीन आमी आमचे 
कडेन आशिल्ले पूल बांदून पूर्ण केले . केन्ना केन्ना कामार रात जाताली . 
एक फावट फांतोडेर चारांक घरा पावलां . रातचे रस्त्यार कोण नासतात . 
पूण गोपी ड्रायव्हर मोटार वेवस्थीत हाडटालो . तशें बरोवपा सारकें खूब 
कितें आसा . ताचे एक वेगळे पुस्तकूच जावं येता . पूण हांगाच सोंपयतां . 

कोकण रेल्वेक लागून पाळोळेंची दर्या वेळ पळयली . फॅमिलीक घेवन 
काणकोणा गॅस्ट हावसांत वचून रावलों . गांव बरो . गोंयांत खंयूय वच , 
गोंयचे मातयेचो वास आगळो वेगळो . मोगाळ वास . 


ह्याच सुमाराक कुंडय इंडस्ट्रियल इस्टेटींत प्रॉक्टर ऍन्ड गॅम्बल कंपनीच्या 

व्हिस्पर फॅक्टरीचे काम सुरू जालें . परत डी.एस. काँट्रॅक्टर , आर्किटेक्ट 
उत्तम जैन , शरद शहा आनी कुराणे ही टीम . फुडल्या वर - हावसाचे पांच 
कोटी रुपयांचे काम पांच म्हयन्यांत पूर्ण केले . सात मिटर उंच माती भरून 
भायली जमीन तयार केली . मंगेशीचे वटेन एक तीन मिटर रुंदीची वणत 
काडून माती आडायली . त्या रिटेनिंग वॉलाचेर एक कठडो आसा . ते 
सुवातेक आर्किटॅक्ट जैन ' धुमे पॉयन्ट ' म्हणटालो . सात मिटर माती भरून 
ती कॉम्पॅक्ट करप म्हणल्यार काम जोखमीचें . पूण आमी तें केलें . थंय 
पिचिंग केल्लें . हांगा आमी काम सुरू करचे पयलीं एक मिटिंग घेतली . 
तातूंत कंपनीचे डायरेक्टर श्री . सामंत , प्रॉजॅक्ट मॅनेजर , सगळ्या खात्यांचे 
मुखेली , आर्किटॅक्ट आनी हांव अशे आशिल्ले . हो एक इन्टिग्रेटेड अप्रोच 
आशिल्लो . सगळ्या खात्यांचे मुखेली ते मिटिंगेंत आपापली बाजू मांडटाले . 
तांकां कितलो जागो जाय हाची खात्री करून घेताले . आर्किटॅक्टान त्या 
प्रमाणे डिजायन केलो . पंदरा दिसांनी त्या प्रमाणे प्लॅन तयार जालो . एकदा 
पास जालो म्हणटकीच तातूंत बदल करपाचो नाशिल्लो . एक फावट काम 
सुरळीत जालें . हे काम करतना अभय धारवाडकाराली वळख जाली . तांणी 
कामाची तोखणाय केली . हांगाच फुडें १ ९९ ८ वर्सा परत रिनोवेशनाचे काम 
सुरू जालें . तातूंत ऍन्ट्रन्स फॉयर , क्वॉलिटी कंट्रोल , मिनी कॉन्फरन्स 
रूम , मिटिंग रूम्स , वर्क हावसाचे ऍक्सटॅन्शन , मेडिकल एड रूम , चेंज 
रूम , कॅन्टीन , लॉजिस्टीक रूम , ऍडमिनिस्ट्रेटिव्ह ऑफिस , पर्चेज आनी 
स्टोर हांचो आसपाव आशिल्लो . 

अशे तरेकवार भाग आशिल्ले . ह्या कामाचें कॉन्ट्रैक्ट पुणेचे अशोका 
बिल्डकॉन हांकां मेळिल्लें . ही कंपनी पुण्याची एक व्हडली कंपनी . तांचे 
सात आठ इंजिनियर आशिल्ले . आमचो इंजिनियर निलेश देसाय आनी 
बी.एन. सिंग हे काम पळयताले . लॉरेन्स हो अकावन्ट्स पळयतालो . 
प्रॉजॅक्ट मॅनेजर जयकुमार नायर आशिल्लो . तशी टीम बरी आशिल्ली . 
जयकुमाराच्या वयर पाटील , पांचाळ हे इंजिनियर आशिल्ले . प्रॉक्टर 
गॅम्बल कंपनीची वर्सकी मिटिंग गोंयां आशिल्ली . इंडिया चीफ रॅन्डी 
हॉपकिन्स आशिल्लो . तो मदीं मदीं येतालो . ताचे कडल्यान डायरेक्टराचें 

' वाव ऍवॉर्ड ' मेळ्ळे . 


ह्या कामाचेर एक मोटो अपघात घडलो . क्रेन विटो काडटना गटराची 
कमान कोसळ्ळी . म्हजेर मोटें संकट आयलें . निमाणे ताचे कारण समजले . 
तातूंत डिजायन डिफॅक्ट आशिल्लो . प्लॅनिंग , क्वालिटी आनी इकॉनॉमी 
हांचे मिश्रण म्हणल्यार प्रॉक्टर आनी गॅम्बलाचे काम . 

ह्याच वळार रोझरी हायस्कूल , दोना पावल , हांगा तांच्या हायर सॅकंडरीची 
इमारत बांदली . म्हज्यो चलयो माया आनी कल्पना दोगांय अवर लेडी ऑफ 
रोझरी हाय स्कूलांत शिकताल्यो . शाळेच्या पीटीए मिटिंगेंत ही इमारत 
बांदपा विशींची म्हायती दिली . कोणाक कितेंय दान दिवपाचे आसल्यार तें 
हाय स्कुलाक दिवचे अशें सांगलें . सिस्टर व्हॅलन्टीन पिंटो स्कुलाच्यो 
प्रिन्सिपॉल आशिल्ल्यो . तशोच सिस्टर स्लीवा ह्यो हायर सॅकंडरी स्कुलाच्यो 
प्रिन्सिपॉल आशिल्ल्यो . हांवें म्हजी सर्विस दिवंक केली आनी तांकां ती 
मान्य जाली . वेनान्सियो फर्नांडीस हो तांचो आर्किटॅक्ट आशिल्लो . ताचो 
भाव इंजिनियर . व्हाज हो कॉन्ट्रॅक्टर . हांवें ती संपूर्ण बिल्डिंग बांदून पूर्ण 
जाय म्हणसर काम करून घेतले . मार्गदर्शन आनी देखरेख केली . ह्या 
वेळार पयली स्लॅब घाली ती १५ एप्रील १ ९९ ७ ह्या दिसा . १५ एप्रीलाक 
इस्टर आशिल्लो . रातची दोन जालीं स्लॅब घालपाक . सिस्टर स्लीवा आनी 
सिस्टर व्हॅलेन्टीन हांणी म्हाका च्या आनी बिस्कुत्यो खावयल्यो . सिस्टर 
स्लीवा ही म्हजेकडेन बरी वागताली . आमची शिक्षणाचेर उलोवणीं जातालीं . 
आमची मतां पट्टाली . उपरांत तिची बदली एन.टी.पी.सी हैदराबाद हांगां 
जाली . थंय वतकीच लेगीत सिस्टर स्लीवाची म्हाका पत्रां येताली . खंय 
तरी मागीर ती बंद जालीं . सिस्टर व्हॅलेन्टीन पिंटो शिस्तबद्द आनी कश्टी . 
ती स्कुलाचो कारभार वेवस्थीत सांबाळटाली . आयजूय ती त्या स्कुलाची 
अधिकारी आसा . म्हाका थंय घरचो मनीस कसो वागयतालीं . एक दीस 
सिस्टर स्लीवान म्हणलें , ' जर म्हाका विचारलें , तुजो गायड म्हणून कोणाक 
नेमतली काय म्हणून , तर हांव तुजें नांव घेतली . इतलो मान ती म्हाका 
दिताली . कन्सट्रक्शन क्षेत्रांत रोझरी हायस्कुलाक मार्गदर्शन खूब दिले . 
सगळे कडेन मार्गदर्शन केले . ही सगळी सेवा शिक्षणीक क्षेत्रांत घडली . ते 


१३६ 


वाट अजून चलची आसा ... 
खातीर मानधन घेतले ना . तशी सेवा म्हजे कडल्यान खूब कडेन जाल्या . 

१ ९९९ / २००० वर्सा डी - लिंक हे आय.टी इन्डस्ट्रींतले कंपनीची फॅक्टरी 
वेर्णा हांगां बांदली . राहुल देशपांडे असोसिएट्स ह्या आर्किटॅक्ट ग्रुपान ह्या 
फॅक्टरीचो डिझायन तयार केल्लो . प्रॉडक्ट मॅनेजमँट हांवें केल्लो . संकल्पीत 
प्रॉडक्ट स म्हयन्यांत पूर्ण केलो . ६ मे २००० वर्सा हे फॅक्टरीचे उक्तावण 
जालें . हे फॅक्टरीचो हो तिसरो टप्पो . पयल्या दोन टप्प्याचेंय काम राहुल 
देशपांडे असोसिएट्स हे कंपनीन केल्लें . ओमप्रकाश अमरनाथ हो ह्या 
प्रकल्पाचो कॉन्ट्रॅक्टर आशिल्लो . श्री . कमलाक्ष नायक डी - लिंकाचे मॅनेजिंग 
डायरेक्टर आशिल्ले , जाल्यार श्री . नितीन कुंकळकार हे मॅनेजर आशिल्ले . 
हांचे सहकार्य लाभले . कॉन्ट्रॅक्टराक ड्रॉइंग दिवचे पयलीं तें ड्रॉइंग म्हजे 
कडेन येतालें . हांवें सय करतकच इंजिनियर राहुल देशपांडे सय करतालो . 
उपरांत तें ड्रॉइंग ऍक्झेक्युशनाक वतालें . डिटेलिंग सारकें जातालें . स 
म्हयन्यांत पूर्ण केल्ले खातीर डी - लिंकाचे मॅनेजींग डायरेक्टर श्री . कलमाक्ष 
नायक हांणी म्हाका म्हजे फी चे भायर पयशे दिले . 

वर्स २००० ते २००४ मेरेन हांव पीडीए चो वांगडी आशिल्लो . पूण ताचे 
पयलीं हांव पीडीए चो वांगडी कसो जालों , तें सांगचे पडटले . त्या वेळचे 
( तशेंच आतांचे ) गोंयचे मुख्यमंत्री श्री . मनोहर परींकार हांचो आनी म्हजो 
संबंद १ ९९९ वर्सा आयलो . दोन तीनदां आमच्या ऑफिसांत बसका जाल्यो . 
तेन्ना आमी पणजे शाराच्या विकासा विशीं उलयताले . शारांत भोंवन जालें . 
हांवें कांय सुचोवण्यो केल्यो . त्यो तांकां पसंत पडल्यो , आनी त्या संदर्भात 
कामूय सुरू जालें . वर्स २००० त ते मुख्यमंत्री जाले . तेन्ना तांणी म्हणें नांव 
पीडीएच्या सभासदा खातीर सुचयलें . हे तरेन हांव पीडीएचो वांगडी जालों . 
ह्याच वेळार इन्स्टिट्यूट ऑफ इंजिनियर्स हे संघटनेचो सेक्रेटरी जालों . 
वर्स २००० ते २००२ खातीर हांव ताचो सेक्रेटरी आशिल्लों . 


पीडीएचो वांगडी आसतना हांवें वांगड्यांची एक टॅक्निकल कमिटी 
घडयली . ताचो चॅरमन म्हणून म्हजी नेमणूक जाली . त्या वेळार मळा 
मार्केटाचो प्रकल्प जो १ ९९ ६ सावन चालू आशिल्लो , तो कांय तेंप बंद 
आशिल्लो . तो चालीक लावचो असो निर्णय आमी घेतलो . 

१३७ 
प्रिमियर बिल्डर ह्या मार्केटाचो कॉन्ट्रॅक्टर आशिल्लो . आतां मेरेन जें 
काम जाल्लें तें फकत पायलिंगाचें . जमनी मुळांच आशिल्लें . अर्दैच पायलिंग 
जाल्लें . फुडले काम बंद पडिल्लें . फुडलें पायलिंगाचे काम करप ना अशें 
आमी थारायलें . बिल्डिंगेचे काम वयर काडपाचेंय थारले . ते प्रमाण कॉन्ट्रॅक्टराक 
आपोवन ताचे कडेन तशे तरेचो प्रस्ताव मांडलो . आनी ताणेंय तो मान्य 
केलो . ताकाय लुकसाण जातालें जावंये . ताचे देणे आशिल्लें तें दिवन 
आमी वयल्या कामाचो टँडर काडलो . हो टँडर प्रिमियर बिल्डरानूय भरिल्लो . 
पूण तो तिळवेक मेळ्ळो . तिळवेचे वतीन श्री . फडते काम पळयतालो . 
सुरवेक काम एकदम मंद गतीन चलतालें . फुडें फडतेन काम सोडलें आनी 
तिळवे स्वता काम पळोवंक लागलो . खरे म्हणल्यार तिळवे काम चालू 
दवरपाक फाटी सरतालो . ताका समजावन हांवें ताका काम चालू दवरूंक 
तयार केलो . ताचे उपरांत काम नेटान चालू जालें . हे काम म्हजे प्रतिष्ठेचो 
प्रस्न जाल्ल्यान हांवें बारीकसाणेन लक्ष घालून तें बरेंच फुडें व्हेलें . उपरांत 
२००५ वर्सा परींकार सरकार पडलें आनी हे कामूय बंद पडले . म्हजें काम 
लागी लागी पूर्ण जाल्लें . जाय जाल्यार नव्या सरकारान तें फुडें व्हरून पूर्ण 
करपाक जातालें . पूण तशें जालें ना . 

. 


२००१ वर्सा म्हजें प्रोस्टेटचे ऑपरेशन जालें . डॉ . प्रमोद तळालीकारान 
तें केलें . ह्याच वर्सा मायाचें आपिनेशीचे ( अपॅन्डिक्स ) ऑपरेशन जालें . तेंय 
दोतोर तळावलीकारान तागेल्या होस्पिटलांत केलें . 


प्रोस्टेटच्या ऑपरेशना उपरांत आंगांत मातसो फरक जाणवूक लागलो . 
संडास आनी लघवेंत अनियमीतपण जाणवूक लागले . एक एका वेळा 
मुतपाक कंट्रोल जायना अशें दिसतालें . पूण ताचेर हांव मात करतालों . 
तसों हांव निराश जालों ना . येता ते परिस्थितीक तोंड दिले . कामां पयलीं 
भशेन चलतालीं . पयलीं भशेन वयर - सकयल चडूंक जायना आशिल्लें तरी 
काम करूंक जातालें . 


२००२ वर्स उजवाडले . पणजेच्या बोक द व्हाक ( झरीकडेन ) साईबाबाचे 
देवूळ आसा . थंय इंजिनियर प्रसाद नार्वेकार रावता . तो एक दीस म्हजे 
लागीं आयलो आनी आपणाक एक सल्लो जाय म्हणपाक लागलो . 

साईबाबाच्या देवळा लागी एक बांय सारकें स्ट्रक्चर आशिल्लें . ताचे वयली 
लादी फुटिल्ली आनी कोसळपाक पाविल्ली . ताचेर उपाय जाय आशिल्लो . 
हांवें बांयत पळयलें . ती उदकाची बांय नाशिल्ली . भितर खोल मेरेन 
काळोख आशिल्लो . देखून हांवें त्या जाग्यार वचपाची वाट काडली . 
मुखावयल्या व्हडल्या चौकाक पळयत जाल्यार थंय दावे वटेन प्रसादाल्या 
घराकडेन सात फूट उंचीचे दार आसा . तें दार उगडून भितर सरलों . भितर 
गुप्प काळोख आशिल्ल्यान टॉर्च घेवन भितर सरलों . हांव आनी प्रसाद 
दोगूय मुखार वचूंक लागले . भितर व्हडल्या फातरांनी बांदून काडिल्लें 
भुयार आशिल्लें . पंदरा मिटर भितर सरतकच उजवे वटेन लांबचे लांब 
भुयाराचो फांटो दिसलो . सरळ उबारिल्लीं तेरा सपणां चडटकच एक चार 
मिटर रुंदायेचो आनी चार मिटर लांबायेचो प्लॅटफॉर्म दिसलो . ती सपणां 
लांब चियऱ्यांची आशिल्ली . जमीन त्या दगडी पाशाणाच्या प्लॅटफॉर्माची . 
मदींच उदक व्हांवपा खातीर ते फातरीत एक चर आशिल्ली . ती चर 
सपणां देंवन सकयले वाटेत येताली . सकयल एक फूट बारीक पावडर 
कशी माती जमिल्ल्यान काय कळनाशिल्लें . फुडें फुडें वचत रावले . निमाणे , 
वणटी कडेन पावतकच थंय पांच आर्यांनी तयार केल्ली कुरकुटां आशिल्ली . 
ते बांय कडेन पावतकच वयर पळयलें जाल्यार , भितर हवा खेळपा खातीर 
केल्ली ती रचना . अशो चार बायो आसात . 


आतां फुडें कितें करप हो प्रस्न आशिल्लो . लांब लांब चिऱ्यांनी बांदिल्लें 
हे भुयार . मनीस भितर मेकळेपणान भोंवपाक शकता . ताची रचणूक 
पळोवन कितेंय पूण करचें अशें मनांत आयलें . म्हजो सांगाती प्रताप 
नायक , उदय नायक आनी आर्किटेक्ट मंगेश प्रभुगांवकार हांकां घेवन 
इमर्जन्सी लायट घेवन परत एक फावट भितर सरले . उपरांत तेन्नाचे 
मुख्यमंत्री मनोहर पर्राकार हांचे कडेन एक प्रस्ताव मांडलो . तांणी त्या 
भुयारांत वचून वस्तुस्थिती जाणून घेतली आनी आमचे कल्पनेक रुप 
दिवपाचें थारायलें . आमचें आनी श्री . परीकाराचें सपन २००२ वर्साच तीन 
म्हयन्यांत पूर्ण जालें . ताचें रूप सोबीत करून उडयलें . हो बदल घडोवचे 
पयलीं हेराल्डाची रिपोर्टर नादिया मिनेझीस हिणें तें भुयार पळयलें आनी 

सोबितीकरण केल्या उपरांतच्या बोक - द - व्हाक मुंयेराचो भितरलो देखाव . 


ताची म्हायती तांच्या पेपरांतल्यान लोकां मेरेन पावयली . ते बातमेचो 
माथाळो आशिल्लो , ' हॅरिटेज लॉस्ट ' . ह्याच विशयाचेर हांवें आर्किटेक्चर 
कॉलेजीच्या ' आकृती ' ह्या मॅगझिनांत लेख बरयलो . ताचो माथाळो आशिल्लो , 
' हिडन हॅरिटेज ' . त्या भुयारांतली माती काडून उडयली . जमीन काळ्या 
पाशाणाची आशिल्ली . ताची दाटाय तीन इंचाची आशिल्ली . जमीन निवळ 
केली . वयर आकर्शक रितीन शिमीट काडून चुनो काडलो . कुशीचे चिरे 
निवळ केले . सकयल जमनीचेर स इंचां वयर कांचेची ( टफर ग्लास ) लादी 
घाली . १ ९ मिलीमिटर दाटायेच्यो चार बाय चार फूट अशो ह्यो लादयो 
आशिल्ल्यो . त्या कांचा वयल्यान चलपाचें . ताचे सकयल उदक व्हांवता . 
ताचे कुशीक विजेचे रंगीत दिवे घाल्ले . भितर नुस्ते सोडला . वयर आकर्शक 
मोल्डिंग आसा . ताचेरूय दिवे लायल्यात . तांच्या उजवाडान रंगीत बीम्स 
तयार केल्यात . चौकांतूय तशेच दिवे . प्रत्येक बांय कडेन उजवाड . ह्यो 
बांयो वयल्यान सुंदर दिसतात . मुखावयल्या चौकाची प्रतिकृती केली . त्यो 
ल्हान आसात , तरीय तांकां लोखंडाच्यो जाळयो घाल्यात . भायर दोन 
स्ट्रक्चर्स उबारल्यांत . भितर सी.सी.टी.व्ही . कॅमेरा बसयल्यात . थंय कोणूय 
भितर सरल्यार भायर सरऽ म्हणसर भोंवतना दिसता . भायर सरपाची वाट 

पयलीं नाशिल्ली . ती आमी तयार केली . चौकाच्या दर्शनी भागाचेर वयर 
एक नंदी करून बसयला . ह्या दर्शनी भागांत दोन वांटकुळे बुराक आसात . 
तातूंतल्यान भायलें दर्शन घडटा . दुर्बिणीन पळयत जाल्यार दर्यांत आयिल्ली 
बोट पळोवं येता . हाचे वयल्यान एक विचार आयलो . हे भुयार बांदतना 
ताचो उपेग एक वॉटर बॉडी म्हणून केला . तेच बरोबर संरक्षणा खातीरूय 
ताचो उपेग जातालो जाये . कारण भितर जर सैन्य गेलें , जाल्यार 
कोणाक कळपाचे ना . भायल्यान भितर कोणूय आसत म्हणपाचे कळना 
भितल्लो मनीस हे तरेन सुरक्षित उरता . आतां ह्या भुयारांतलें उदक भायर 
झरीचे उदक जावन पडटा . थंय आमी एक ल्हानशेंच तळे बांदलें . 

एका 
गोलाकार पायपांतल्यान उदक व्हरून , आनी ताच्या माथ्यार एक स्प्रिंकलर 
बसोवन एक कारंजो तयार केलो . तशेंच आठ फावन्टन्स तयार केले . ताचे 
भायर दोनूय वटांनी झाडां लायलीं . लॅम्प पोस्ट घालून ताचेर दिवे बसयले . 
मुखावयल्या प्राकारांत पेविंग करून थंय दोनीय वटेन चार चार अशे बांक 
बसयले . हो प्रकल्प ल्हान भुरग्यांक धरून ते जाणट्यां मेरेन उपेगा येता . 
भायर तशेंच भुयारांत सीडी वयल्यान वाजयिल्लें संगीत आयकुपाची 
वेवस्था केल्या . मुखावयलो चौक निळ्या उजवाडांत सोबून दिसता . 

हाचो लाव फकत दोनूच वर्सी भोगलो . उपरांत २००५ वर्सा सरकार 
बदल्लें . ह्या प्रकल्पाचो ताबो महापालिके कडेन गेलो . आनी हें बरयतना , 
म्हळ्यार तीस आगस्ट २००७ मेरेन ताची दशा पाड जाल्या . कोणाक 
विचारतलों . सरकार लक्ष घालीना . महानगरपालिका लक्ष घालीना . सगळी 
विटंबना जाल्या . एका सरकारान केल्लें बरें काम दुसऱ्या सरकारान दुर्लक्ष 
करून वाट लावप , हीच आमची परंपरा काय ? असो प्रस्न उबो रावता . 
देवा कडेन मागतां , संबंदीत अधिकाऱ्यांक बरी बुद्द दिवन ह्या प्रकल्पाची 
स्थिती सुदारून तो परत लोकां खातीर उकतो करचो म्हूण . 

असोच दुसरो एक प्रकल्प करपाची संद म्हाका पणजे मळो भागांत 
२००४ वर्सा मेळ्ळी . अशेच आमचे मुख्यमंत्री श्री . मनोहर पर्राकार आनी 
आमी मळ्यांतल्या लोकांच्यो समस्या सोडोवपाचे नदरेन मळ्यांत गेल्ले 
मळ्यांत पीडीए मार्केटाच्या फाटल्यान ही सुवात आसा . ह्या जाग्यार जी 

मोकवसती आसा , थंय एक व्हडले गटार आसा . ती अर्दकुटी आशिल्ली . 
गळे कडेन कोयर उडयिल्लो . त्या घाणींतल्यान चलचे पडटालें . थंय 
करांची वसती आशिल्ली . सिवेज मुखावयल्या तळ्यांत सोडटाले . तें तळे 
हळ्यार तळे उरूंक नाशिल्लें . रेब्याचे कोंड जाल्लें . पयलीं तो फुटबॉल 
विंड आशिल्लो खंय . थंय मागीर एक व्हडलें फोंडकूल पडलें , आनी 
तूंत उदक साचूंक लागले . ल्हवू ल्हवू हे फोंडकूल वाडत वाडत एका 
ळ्या भशेन जालें . पूण ताची खोलाय फकत अडेच फूट आशिल्ली . तातूंत 
दक जमा जातालें . पावसांत आनी भरते वेळार रुअ द ओरें - चेंय उदक ह्या 
ळ्यांत येतालें . पूण ताची येवजण सारकी नाशिल्ली . म्हणून हो प्रकल्प 
मी दोन वांट्यांनी करपाचें थारायलें . पयलीं म्हणल्यार लोकांक भायर 
ख्य रस्त्यार रोखडेच पावपा खातीर एक रिंग रोड तयार करपाचे काम . 
c ळ्यांतले सगळे उदक ड्रेनिंतल्यान तळ्या मेरेन पावोवपाचे काम आनी जें 
ळे आशिल्लें तें व्हड करून ताची तांक वाडोवपाचे काम . हो तीन 
तंट्यांतलो पयलो टप्पो . 


दुसऱ्या टप्प्यांत तळ्याचें सोबितीकरण करपाचे काम हातांच घेवपाचें 
शिल्लें . हांतलो पयलो टप्पो आमी २००४ वर्सा पूर्ण केलो . दुसऱ्या 
प्याक हात घालपाक सरकार बदल्लें . आमी हो प्रकल्प जी.एस.आय.डी.सी. 
| निमसरकारी कॉर्पोरेशनाचे वतीन करताले . ह्या कॉर्पोरेशनाचे अध्यक्ष 
ख्यमंत्री श्री . परींकार आशिल्ले . तांणी जीएसआयडीसीचे वतीन जायते 
कल्प तयार करपाचें सपन बाळगिल्लें . तातूंत म्हजो संबंद मळ्यांतल्या 
ळ्याकडेन , पणजेच्या नव्या मार्केटा कडेन आनी गोंयच्या मुळाव्या शाळांच्या 
रुस्ती कडेन आशिल्लो . तातूंतलें शाळांच्या दुरुस्तीचे काम हांव थोडे 
सूच पळयतालों . मळो भागाचे काम लागी लागी येसस्वी जाल्लें . आमी 
नूय्स गेटींचो वापर केल्लो . मुख्य तळ्याची खोलाय दोन मिटरां वयर 
सा . भोंवतणचे सगळे उदक तळ्यांत एकठांय जातकच , ताचे वयर जें 
दक तळ्यांत येतालें , तें आमी कुशीच्या नाल्यांतल्यान मेन ड्रेनांत हाडटाले . 
यच्यान सुकतेर स्लुय्स गेटींतल्यान उदक रुअ - द - ओरें - त वतालें . जेन्ना 
अ - द - ओरें - त उदकाक भरती चड आसताली आनी त्या दिसा जर पावस 

पणजेच्या मळो वाठारांत 
आशिल्ल्या तळ्याच्या 
सोबितीकरणाच्या पयल्या 
टप्प्याचे काम चालू आसतना . 

उदकाच्या वेवस्थापना खातीर 
उबारिल्ली स्लूयस गेट . 

१४३ 
चड पडत जाल्यार हे उदक मेन ड्रेनींतल्यान रुअ - दे - ओरें - त वचूंक कठीण 
जाता . जे मेरेन भरती आसता , ते मेरेन हे उदक आडावन उरता , 

आनी 
मागीर जर तळ्याची पातळी वयर आयली जाल्यार तें उदक पंपाचो वापर 
करून भायर रुअ - द - ओरें - त सोडटात . म्हाका ह्या प्रकल्पाचेर खूब विरोध 
जालो . लोकांक समजावन सांगता म्हणसर नाकांत णव आयले . लोकांक 
भडकावन घालपी कांय लोक आशिल्ले , जे सरकाराच्या विरोधांत आशिल्ले . 
विरोधा खातीर विरोध . आतां ह्या प्रकल्पाचे काम अर्दकुटें आसा . पयलो 
टप्पो पूर्ण जावंक ना . दुसऱ्या टप्प्यांतलो थोडो भाग आमी पयल्या टप्प्यांत 
घेतिल्लो . चिल्ड्रन पूल आनी सुलभ टॉयलेट , दोनूय कामां पूर्ण जालीं नात . 
दयनीय अवस्था जाल्या . झाडां - झुडपां वाडल्यांत . कोणाक पडला ... निवळ 
तरी दवरात ... पूर्ण केन्ना करता तें करात .. पूण निवळ तरी दवरात . जे 
अवस्थेत ती आसात , तें पळयत जाल्यार भयानक दिसता . किंव येता . 

पूण 
कांय करूंक नजो . मळ्यांतल्या प्रत्येक घराची समस्या वेगळी . सगळी घरां 
एके पातळेर नात . वेगवेगळे प्रस्न सोडोवपाक कठीण जालें . प्रत्येक जाण 
येवन आपल्या आनी शेजाराल्या प्रस्नांची भरसण करताले ... तांची खळी 
आमच्या घराकडेन नाका ... ! सगळ्यांक बरोबर घेवन काम केलें . फकत 
राजकारण्यांची आस्वासनां दिवन जायना . प्रत्येकाक समाधानी करी म्हणसर 
तांचे बरोबर रावचे पडटालें . अशे कितलेशेच प्रस्न . सगळ्योच गजाली 
हांगा बरोवप शक्य ना . केन्ना तरी दुसरो टप्पो करपाक घेतले आनी लोक 
खूश जातले अशी आस्त बाळगितां . 


आतां मातसो २००३ वर्सात वतां . फाटी सरून पणजेच्या नव्या मार्केटा 
विशीं सांगतां . हरशी मार्केटांत पांय दवरपाची वेळ म्हजेर केन्ना येनासली . 
घरचो बाजार म्हजी घरकान्न सौ . सिंधू करताली . पूण जेन्ना नगरपालिके 
वतीन म्हाका त्या मार्केटाची पळोवणी करूंक सांगलें , तेन्ना ह्या मार्केटाची 
अवस्था पळोवन म्हाका धक्को बसलो . मार्केट केन्नाय कोसळपाचे अवस्थेत 
आशिल्लें . खूबकडेन स्लॅबांतलें लोखंड दिसतालें . इस्कादी कडेन ( स्टॅरकेज ) 
खांब्यांच्या काँक्रीटाचे कुडके पडिल्ले . सुरक्षीत दिसपी थोडो लेगीत जागो 
नाशिल्लो . सरकारान काम हातांत घेतले . मार्केटाचो आराखडो फ्रिशमन 

हे कंपनीक करपाक सांगलो . म्हजी नेमणूक त्या प्रकल्पाचेर जाली . 
फ्रिशमन प्रभू ( इंडिया ) चे डायरेक्टर श्री . पुरुषोत्तम कामत , इंजिनियर 
मिलिंद खानोलकारा वांगडा म्हज्या ऑफिसांत आयले . तांणी दिल्ल्या 
प्रोपोजलाचेर भासाभास केली . प्लॅनिंगांत काय बदल जाले . निमाणे १५ 
ऑक्टोबर २००३ ह्या दिसा मार्केटाचो बुन्यादी फातर बसयलो . प्रकल्प 
तीन टप्प्यांनी करपाचो आशिल्लो . आर.बी.एस. खांडेपारकार कॉन्ट्रॅक्टर 
आशिल्ले . मार्केटाचो पयलो टप्पो चार म्हयन्यांत पूर्ण करपाचे आव्हान 
तांणी घेतिल्लें . अणभवी कॉन्ट्रॅक्टर , अणभवी कन्सल्टन्ट . काम चार 
म्हयन्यांनी पूर्ण करपाचें आशिल्ल्यान दर आठवड्याक कामाचो नियाळ 
करपाचें थारलें . कॉर्पोरेशनाचे वतीन हांव काम पळयतालों . उब्या आयुश्यांतल्या 
अणभवाचो फायदो हांवें हो प्रकल्प पूर्ण करपांत घालो . कोणूय कितेंय 
सांगू , निमाणे येस आपल्याक लागून आयलें म्हणून सांगूक प्रत्येक जाण 
धडपडटा . कारण दर एकल्याक आपलो फायदो जाल्लो जाय आसता . 
कॉन्ट्रॅक्टराक मुखावयलीं कामां जाल्ली जाय आसतात , आर्किटॅक्टाक 
आनी कन्सल्टन्टाक प्रसिद्धी आनी फुडली कामां जाय आसतात . म्हाका 
प्रसिद्धी नाका ? नाका , मात लेगीत नाका . कारण कितें ? जी वास्तू हे म्हजे 
धर्तरेचेर उबी करपाची संद म्हाका मेळ्ळी आनी मेळटा , ते वास्तूंत हांव , 
म्हणल्यार म्हजो आत्मो सदांच वावुरता . म्हाका लागून जितल्यो वास्तू हे 
धर्तरेचेर उब्यो जातात , तितली म्हजी शक्त वाडटा . 


ह्या प्रकल्पाचो सप्तकी नियाळ आनी मागीर फुडले काम हे पद्दतीन 
आमी आमच्या मुखार दवरिल्लें ध्येय गाह्रक शकले . केन्ना केन्ना कॉन्ट्रॅक्टराच्या 
इंजिनियरां कडेन हांवें म्हज्या अणभवाची दोन उतरां मांडली , जी तांकां 
आयकुची पडली . चड करून स्लॅबाक प्लास्टर करपा खातीर , तशेंच चड 
वेळ काम करून आनी सामुग्री मेळोवपाची ( मटेरियल प्रोक्युअरमॅट ) सोय 
कशी करची हे म्हजे पद्दतीचो तांकां फायदो जालोच . ह्या प्रकल्पाच्या 
पयल्या टप्प्यांचे काम चार म्हयन्यांत पूर्ण केले . चार कोटींचो प्रॉडक्ट चार 
म्हयन्यांत पूर्ण करपाक सरकाराक येस पयलेच खेपे आयलां आसतलें . 
तशी पयलींची सरकारां वा आयची सरकारां चार कोटी रुपया खर्च 

पणजेचे आदले कोसळपाचे अवस्थेत आशिल्लें मार्केट . ते मोडून अक्टोबर २००३ वर्सा नव्या 
मार्केटाचो बुन्यादी फातर बसयलो . 


« 


11 


पूर्णत्वाक पाविल्ले कडेन नवो मार्केट प्रकल्प . चार म्हयन्यांत ह्या मार्केटाचो पयलो टप्पो पुराय 
केलो . 


१४६ 

वाट अजून चलची आसा ... 
करपाक वेळ काडिनात . घटकेंत खर्च करूंक शकतात . ताचेर म्हाका 
भासाभास करपाची ना . मार्केटाचो पयलो टप्पो पूर्ण जालोच . दुसरोय 
टप्पो सुरू जालो . ताच्या स्ट्रक्चराचे काम पूर्ण जावपाक वेळ लागलो ना . 
फुडें इफ्फी २००४ सुरू जालें . पयलीं दुसऱ्या टप्प्याची भायली रस्त्या 
कडली वट पूर्ण करून रंगोवन सोडली . म्हणल्यार इफ्फी २००४ खातीर 
येवपी लोकांक तें मार्केट अपूर्ण आसा अशें दिसूंक जायना म्हूण तें 
भायल्यान पूर्ण केलें . म्हणल्यार दुकानां तितली पूर्ण जाली . म्हाका कितें 
मेळ्ळे ? कॉर्पोरेशना कडल्यान म्हाका अजुनूय कांय पयशे येवंक जाय . 
एका म्हयन्याची रिटेनरशीप . हांवें ती मागपाचीच सोडल्या . पूण आयजूय 
जेन्ना हांव मार्केटांतल्यान वतां , तेन्ना २००३ ची याद येता . पोरणे मार्केट 
दोळ्यां मुखार येता . त्या वेळार आग्नल आश्रमांतल्या भुरग्यांक त्या मार्केटाची 
अवस्था दाखोवंक व्हेल्ले . ती एक केस स्टडी आशिल्ली . ताची अशी 
अवस्था जावपाचे कारण , ताचेर उपाय ... पूण परिस्थिती अशी आशिल्ली , 
ताका उपाय नाशिल्लो . ' अनसेफ ' म्हूण रिपोर्ट तयार केलो . उपरांत 
सरकारान तें मार्केट बांदपाचे थारायलें आनी योगा योगान म्हाकाच थंय 
काम पळोवपाची संद मेळ्ळी . खूब फावटी अशेंच घडलां . एखाद्या जाग्या 
विशीं संबंद येवप आनी परत त्याच जाग्यार फुडलें काम करपाची संद 
मेळप . तातूंत जी खोशी भोगता , ती खूब व्हड आसता . आतां मेरेन 
मार्केटाचे दोन टप्पे पूर्ण जाल्यात . सगळ्यांत म्हत्वाची गजाल सांगपाची 
उरली . ह्या मार्केटाचो वापर फकत त्या मार्केटांत आशिल्ल्या वेपाऱ्यां 
खातीरूच आशिल्लो . तातूंत भाजी - पाल्याचो धंदो करपीय आशिल्ले . त्या 
वेपाऱ्यांत चार गट केल्ले . एक , दुकानदार ; दोन , स्टॉलकार ; तीन , भाजीपालो , 
फुलां विकपी आनी चार , नुस्तेकारां . कांय दुकानां जी पयल्या टप्प्यांत 
येताली , तांची तात्पुरती वेवस्था डॉन बॉस्कोच्या फाटल्यान आनी जीएमसी 
चे कुशीन केल्ली . ह्या प्रकल्पाचो आराखडो करतना ह्यो मुखेल गजाली 
ध्यानांत दवरिल्ल्यो . नश्ट जावपी वस्तू , तशीच भुसारी दुकानां , भाजी 
पालो बी विकपी तळमजल्यार . जाल्यार स्टॉल , गार्मेंट्स बी ' नॉन - पॅरिशेबल ' 
वस्तू वयल्या माळ्यार दवरिल्ले . पूण कांय ' बी ' ग्रुपांतले म्हणल्यार स्टॉलकार 
वयर वचपाक तयार जायना जाले . आयज मेरेन ते वचनात . तांच्या 

म्हणण्या प्रमाण तांचो धंदो सकयलूच बरो जातलो . 

हे बरयतां त्या दिसा म्हणल्यार आयज सात सप्टेंबर २००७ हो दीस 
म्हणल्यार श्री . टी . शिवोदा ह्या जपानी इंजिनियराचो वाडदीस . आयज 
ताका सत्तर वर्सी पुराय जातात . ताच्या वाडदिसा पर्वरे २१ वें मरीन 
इंजिनियरिंग कन्वन्शन मनयतात . पर्वरेच्या मॅजेस्टिक हॉटेलांत हे कन्वन्शन 
भरता . खरे म्हणल्यार आयज म्हजो खोसयेचो दीस . पूण कित्याक हांव 
नकळो , आयज म्हाका थकिल्ले वरी दिसता . 


ती 


गोंयांत इफ्फी २००४ वर्सा घडोवन हाडपाचे गोंय सरकारान थारायलें . 
मुख्यमंत्री श्री . मनोहर परींकारान निर्णय घेतलो म्हणटकीच इफ्फी गोंयांत 
जावंकच जाय अशें थारलें . ते खातीर आयनॉक्सची उबारणी , कला 
अकादमीचे नूतनीकरण , जेटी , मांडवी पुलाकडल्यान मिरामार मेरेनचो 
रस्तो सारको करप , पोंबुर्ष्याचो पूल , अश्यो नव्यो येवजणी सुरू जाल्यो . 
पोरण्या जी.एम.सी. इमारतीचे नूतनीकरण वांगडाच करपाचें थारायलें . ते 
इमारतीक केन्ना हात लायिल्लो देव जाणा . इफ्फीच्या निमतान जायना , 
चकचकीत करपाचें परींकारान थारायलें . रात दीस ताणे एकूच ध्यास 
घेतलो . म्हजो संबंद ह्या निमतान कला अकादमीच्या नूतनीकरणा कडेन 
आयलो . आयची बसका जाली त्यावेळार परींकारान हो प्रकल्प अल्प 
काळांत साकार करून दाखोवपी कोणूय आर्किटॅक्ट गोंयांत आसा काय 
म्हण 

विचारलें . ह्या वेळार हांवें म्हणलें , असो प्रकल्प अल्प काळांत करून 
दाखोवपाचे धाडस करपी आर्किटॅक्ट म्हजे वळखींत आसा . तो आशिल्लो 
आर्किटॅक्ट उत्तम जैन . 


इफ्फी २००४ म्हणल्यार म्हज्या मुखार कितें आसतलें हाची म्हाका 
कल्पना नाशिल्ली . हांवें आर्किटॅक्ट उत्तम जैन हाचें नांव मुखार केलें तें 
योग्य काय न्हय हाचीय म्हाका कल्पना आयलीना . पूण घोडें फुडें व्हेलां , 
फुडें कितें जाता तें पळोवया अशी भुमिका हांवें घेतली . दोन तीन फावटी 
खात्री करून हांवें एका सोमाराक उत्तम जैनाक आपयलो , आनी ताची 
गांठ मुख्यमंत्री परींकाराकडेन घाली . वळख करून दितकच तांच्या तोंडांतल्यान 
जैना विशीं इंजिनियर अतुल भोबे हांणी केल्ली तुस्त आयकली आनी 

उत्तम जैनाचें नांव सुचयलें ताचें सार्थक जालें . फुडें म्हजें काम म्हणल्यार 
सगळ्यांकडेन संपर्क साधपाचे काम . अजून म्हाका प्रकल्पा विशींची सारकी 
खबर नाशिल्ली . तशें कला अकादमीचे काम धेपो कंपनीनूच केल्लें . 
१ ९ ८२ वर्सा . तेन्ना तांतूंतली थोडी भोव म्हायती म्हाका आशिल्ली . तरी 
आसतना हांव कितलो बारीक सारीक पळोवंक शकतलों आनी आर्किटेक्टाच्या 
प्लानांतल्यान कितले काम भायर सरतलें हाचो अदमास म्हाका नाशिल्लो . 
निमाणे उत्तम जैनालो पूत चिराग जैन हाणें हो प्रकल्प हातांत घेतलो . 
ताचो आराखडो तयार केलो . ह्या प्रकल्पाचो खर्च चोवीस कोटी रुपया 
आशिल्लो . उत्तम जैनालो स्टाफ म्हणल्यार चिराग जैन , यशस्विनी आपटे , 
मनमीत पान्सार आनी विजया नेपाली . तर शिरीष पटेलाचो स्टाफ म्हणल्यार 
अलोक बॅनर्जी ( थोड्या वेळा खातीर ) गणपती इंदोरकर , रोशन नायक 
आनी जोसेफ डिसोजा . ते भायर येवन वचून अमीत पानशाळकर आनी 
वास्वानी असो स्टाफ आशिल्लो . म्हाका सगळ्यां कडेन म्हणल्यार 
जी.एस.आय.डी.सी. चो स्टाफ धरून , ते कॉन्ट्रैक्टराच्या स्टाफा मेरेन 
संपर्क दवरचो पडटालो . जीएसआयडीसी चे वतीन संदीप चोडणेकार 
मॅनेजर आनी ताचे वयर संतानम हो चीफ जनरल मॅनेजर . मॅनेजिंग 
डायरेक्टर राजीव सेन , चॅरमन मुख्यमंत्री परींकार , चीफ सेक्रेटरी श्री . नेगी 
आनी कला आनी संस्कृती सचिव जयश्री रघुरामन , अशा जायत्या व्यक्तीं 
कडेन संपर्क दवरचो पडटालो . कॉन्ट्रॅक्टराच्या सगळ्या इंजिनियरांची 
नांवां घेवप कठीण . थोड्यांची याद जायनात . युनिटी कन्सट्रक्शन कंपनीक 
हो कॉन्ट्रॅक्ट मेळिल्लो . तांचो मालक श्री . आवर्सेकार हो आशिल्लो . ताचे 
कडेन ताचो स्टाफ म्हणल्यार , सायटीचेर सेतुनायर आनी हेर इंजिनियर 
आशिल्ले . इतले लोक ह्या प्रकल्पांत गुंतिल्ले . फकत प्रकल्प एकशें धा 
दिसांनी पूर्ण करपा खातीर . युनिटी कन्सट्रक्शनाच्या हाता कडेन आनीक 
खूबशे कॉन्ट्रॅक्टर्स आशिल्ले . तशेंच इलॅक्ट्रीकल , प्लम्बिंग आनी ऍर 
कन्डिशनिंगाचे कन्सल्टन्ट्स वेगळे आशिल्ले . जॉन जोसफ हो इलॅक्ट्रिकलचो 
जाल्यार झवेरी हो ऍकॉस्टिक्स ( आवाज ) हाचो कन्सल्टन्ट आशिल्लो . 
स्टेजीचो वेगळो आशिल्लो . जितले कन्सल्टन्ट्स तितलेच कॉन्ट्रॅक्टर्स . 
आनी विल्सन इलॅक्ट्रिकल्स हे युनिटी वतीन इलॅक्ट्रिकल कॉन्ट्रॅक्टर , ब्लू 

स्टार हे ऍरकंन्डिशनिंग कंपनी वतीन इंदुरकर हो इंजिनियर आशिल्लो . 
एकशें धा दिसां भितर हो प्रकल्प पूर्ण करप म्हणल्यार एक सपन आनी तें 
पूर्ण करपाची शिकस्त म्हणल्यार एक व्हडलें धाडस आशिल्लें . ज्यूस्त १३ 
जुलय २००४ क पुजा केली . इकरा जुलयक वर्क ऑर्डर दिली . फकत १५ 
दिसां भितर टॅन्डर फायनलाय्ज जालें . तीग जाण कॉन्ट्रॅक्टरांक क्वॉलिफाय 
केल्ले . तातूंत युनिटी कन्स्ट्रक्शन्साचें कोटेशन सगळ्यांत कमी थारलें . 
आतां कामाक सुरवात १३ जुलय २००४ ह्या दिसा जाली . नवो एखादलो 
प्रकल्प सुरू करप सोंपो . कारण ताचे आंखणेचे सगळे नियोजन करपाक 
सोपें आसता . फायर फायटिंग , ऍर - कंन्डिशनिंग सिस्टम डक्ट्स , ए.एम.यू. , 
प्लंबिंग सिस्टम बी सोयी नव्या प्रकल्पांत करपाक सोंप्यो आसतात . ते 
प्रमाण बिल्डिंगेची येवजण करतात . वापरांत आशिल्ल्या संकुलांत वयल्यो 
सुविधा निर्माण करप खूब कठीण आसता . खंय तोड - फोड करप , खंय नवो 
मार्ग निर्माण करप , हे संबंदी खोलायेन अभ्यास करचो पडटा . बिल्डिंगेचो 
भाग कशे अवस्थेत आसत हाची पूर्वकल्पना नासता . आनी प्रत्यक्षांत जेन्ना 


२००४ वर्सा गोंयांत पयलो आंतरराष्ट्रीय फिल्म महोत्सव जालो . त्या वेळार बरोवप्याचो संबंद 
कला अकादमीच्या नूतनीकरणा कडेन आयलो . भोव अल्प काळांत हे काम तांणी पूर्ण केले . 

ह्यो सुविधा तयार करपाचे काम सुरू जाता , तेन्ना गोंदळ निर्माण जाता . 
तातूंत वेळेचे बंधन . एकशें धा दिसांनी पूर्ण करप हे व्हडलें आव्हानूच 
आशिल्लें . पूण तें करपा खातीर ह्या कार्याचो वावर कसो आशिल्लो हाची 
सविस्तर खबर तुमकां दितां . 

सगळ्यांत पयली गजाल म्हजे मुखार आशिल्ली ती म्हणल्यार येस 
मेळोवपा खातीर सगळ्या वांगड्यांक वांगडा घेवन वचपाचें . सगळ्यांचे 
दृश्टीकोण वेगळे आसतात . कोणाचे हेतू कशे आसत हाचो अदमास येना . 
तातूंत विघ्न संतोशी , सुवार्थी लोक आसतात . तांचो हेतू पाड घालपाचो 
आसता . ताचोय अभ्यास करचो पडटा . अशा वेळार कितें करतलों ? म्हजेर 
जोखीम आशिल्ली ती थारिल्ल्या वेळेत काम पूर्ण करपाची . वयर बरयिल्ल्या 
व्यक्तींक विरोध करिनासतना , त्या वक्तींच्या नांवां पुरतें आस्तित्व दवरपाची 
तजवीज केली . तांकां ऑफिसांत कदेलाचेर बसोवन मानाची सुवात दिली . 
ताका लागून कामांत आडखळी निर्माण जाल्यो नात . ज्यो व्यक्ती तळमळीन 
काम करताल्यो , तांकां त्या त्या कामाची जापसालदारकी दिली . सकारात्मक 
भुमिका घेतिल्ली . कोणूच निकृश्ठ ना हाची प्रत्येकाक जाणविकाय दिली . 
तशेंच प्रत्येक जाण ह्या प्रकल्पाचो जाबाबदार घटक आसा अशें वातावरण 
निर्माण केलें . सगळे जाण हो प्रॉडक्ट वेळार पूर्ण करपाक बांदिल्लो आसा 
हाची जाणविकाय प्रत्येकाक करून दिली . वांगडा निर्णय घेवप , रात , 
उसरां मेरेन काम करप , जाल्ल्या कामाचो , प्रगतीचो नियाळ घेवप , अशें 
कामाचे स्वरूप दवरलें . 


दर सोमाराक सचिवालयांत मुख्य सचिवांच्या कॅबिनांत कामाचो नियाळ 
जातालो . थंय कन्सल्टन्ट्स आनी कॉन्ट्रॅक्टरांचे प्रतिनिधी हाजीर आसताले . 
ह्या वेळार मुख्य सचिव श्री . नेगी , श्रीमती जयश्री रघुरामन , श्री . कृष्णमूर्ती 
सचिव ) , श्री . राजीव सेन हांच्या मुखार सगळ्या कामाची हजेरी घेताले . 
कला अकादमीचे वतीन हांव हजर आसतालों . म्हाका आमी केन्ना फाटी 
पडिल्ले याद जायना . मुख्य सचिव श्री . नेगी दर आठवड्याक एक फावट 
तरी कला अकादमीत येवन कामाचो नियाळ घेताले . केन्ना केन्ना तांकां 
दिसतालें , काम सोंपपाक आयलां म्हूण , जाल्यार केन्ना हुस्को जातालो . हे 

काम तशें खूब कडेन पसरिल्लें . कामाचो भार आशिल्ले मुख्य अशे जागे 
म्हणल्यार ऑडिटोरियम , टॉयलेट ब्लॉक , ब्लॅक बॉक्स , ज्युरी रूम , रिहर्सल 
रूम , मिटिंग रूम , ओपन ऍर ऑडिटोरियम , २० क्लास रूम्स ( १० भारतीय 
संगिता खातीर , १० पाश्चात्य संगिता खातीर ) , ऍडमिनिस्ट्रेटिव्ह ब्लॉक , 
इपीएबीऍक्स , प्रत्येक जाग्यार जायत्यो गजाली जावंक जाय आशिल्ल्यो . 
सगळ्या बिल्डिंगेचो प्लास्टर काडून , परत मारून रंग काडपाचो . जमिनीचे 
नूतनीकरण म्हणल्यार पयलींचे टायल्स काडून नवे घालपाचे . टॉयलेट 
ब्लॉक फोडून थंय ऍक्झिबिशन हॉल करपाचो . नवो टॉयलेट ब्लॉक करपाचो . 
ह्या सगळ्याक तरेकवार दिव्यांची सोय आशिल्ली . दिनानाथ मंगेशकर 
हॉलांत काम म्हणल्यार पोरण्यो खुर्यों काडून नव्यो खुर्यो बसोवपाच्यो . 
त्यो इंदोराक करपाक दिल्ल्यो . थंयच्यान येतकीच मागीर बसोवपाचे काम 
आशिल्लें . ताचे पयलीं जमीन तयार करपाची आशिल्ली . ती फोडून ताचे 
टप्पे परत तयार केल्ले . पयलींचे फकत नाटकां आनी तसल्या कार्यावळी 
खातीर आशिल्ले . सिनेमा खातीर वेगळी वेवस्था करची पडली . ते प्रमाण 
खुर्ची मांडिल्ल्यो . वयर फॉल्स सिलिंग केल्लें . तें करचे पयलीं वयलें 
स्ट्रक्चर घट करपाचें आशिल्लें . फायर फायटिंगाचे पायप्स , एसी डक्ट्स , 
इलॅक्ट्रिकल केबल्स बी घालून जातकच मागीर फॉल्स सिलिंग करपाचें 
आशिल्लें . हे करतना ऍकॉस्टिकाची खात्री केली . वण्टीचेरूय बी ऍकॉस्टिक 
ट्रीटमँट केल्लो . पयलीं थंय प्रॉजॅक्टर बी नाशिल्ले . ते लायले . ते प्रमाण 
प्रॉडक्टर रूम तयार केलो . खुर्यो आनी हेर साहित्य वेळार हाडपाचें , 
ताच्या फाटल्यान चवकशी करपाची जापसालदारकी एका सिनियर 
इंजिनियराचेर सोंपयल्ली . वेगवेगळ्या साधनांच्यो येवपाच्यो तारखो 
थारायिल्ल्यो . ते प्रमाण तांच्या फाटल्यान लागताले . चीलर चीनांतल्यान 
येवपाचे आशिल्ले . ते ज्यूस्त जाय तेन्ना आयले . पयशिल्ल्यान येवपाच्या 
साधनांक लागून हुस्को जातालो . पूण सगळ्यांनी जागरूक रावन तें 
सामान योग्य वेळार येवपाची खात्री केली . निमाणे निमाणे दिसपट्यो 
बसका जाताल्यो . ताका लागून कामां बेगीन जावपाक मजत जाताली . 

सुरवातीक देडेक म्हयन्याच्या काळांत कला आनी संस्कृती सचिव श्री . 

नवीन चावला इफ्फीच्या कामाच्या संबंदांत येतालो . इफ्फीच्यो इन - चार्ज 
नीलम कपूर 

ह्योय येताल्यो . त्या वेळार एक गजाल घडली . नवीन चावला 
बरोबर कला अकादमीचे काम पळयतना हांवें तांकां चुकून वेगळ्या स्टॅरकेसी 
कडेन व्हेले . पूण म्हजी चूक लक्षांत येवन हांवें तांकां परते योग्य ते दिकेन 
व्हेले . पूण नवीन चावलान तें परींकारांक सांगलें . ' टॅट ओल्ड मॅन मिस्ड 
द स्टॅरकेज ' श्री . चावला ही गजाल लक्षांत दवरून ती परीकारांक सांगतलो 
म्हणपाची म्हाका मात लेगीत कल्पना नाशिल्ली . दुसऱ्या दिसा श्री . 
परींकार जेन्ना कला अकादमीत आयले , तेन्ना तांणी म्हाका म्हणले , ' टॅट 
ओल्ड मॅन मिस्ड द स्टॅरकेज ' . म्हाका अर्थ लागना जालो . पूण फुडें एक 
दीस तो अर्थ कळ्ळो . मुख्यमंत्र्यां कडेन श्री . चावलान कला अकादमीचें 
काम थारिल्ल्या काळांत पूर्ण जावपा विशी हुस्को परगटायलो . तांणी 
मुख्यमंत्र्यांक स्वता लक्ष घालपाक सांगलें . पूण हांवें मुख्यमंत्र्यांक काम 
वेळार पूर्ण जातले म्हणपाचे आश्वासन दिले . जेन्ना नवीन चावला परते 
आयले , तेन्ना अजून वीस दीस बाकी आशिल्ले . आमचें कला अकादमीचें 
काम लागी लागी सोंपिल्लें . ह्या कामा भितर एस्.टी.पी. आनी जेटीचंय 
काम जाल्लें . काँक्रीटाचो रस्तो , दर्या संगमाचेर पेव्हिंग आनी लॅन्डस्केपिंग 
ही कामां पूर्ण जाल्ली . दर्या देगेर लायटी आनी स्टेनलेस स्टिलाचे बांक 
बसयिल्ले . काम लागी लागी पूर्ण जाल्लें . स्टेजीचेर थोडें काम चालू 
आशिल्लें . वीसूय क्लास रूम्स तयार जाल्ले . नवीन चावला आनी तांची 
टीम जेन्ना गोंयांत पळोवपाक आयली , तेन्ना सगळे काम पूर्ण जाला तें 
पळोवन , ते सगळे अजापीत जाले . असो कितें जादू केलो काय म्हणून श्री . 
चावलान विचारले . आमी तेन्ना सगळे धादोस जाले . तो दीस अजुनूय 
दोळ्यां मुखार आसा . 

आतां जेटी विशीं थोडे सांगतां . ज्या दिसा जेटीचे काम करूंक जाय 
म्हणपाचे थारलें , तेन्ना डॅसकॉन कंपनीचे इंजिनियर करंदीकराकडेन संपर्क 
साधलो . ताचो प्लॅन तयार केलो आनी सीआरॉडचे क्लावड आल्वारीस , 
श्री . वर्दे , मुख्य सचिव आनी हांव , हांची सचिवालयांत बसका घेवन तो 
पास करून घेतलो . तीन सप्तकांत जेटी बांदून तयार केली . 

1 


** 


पणजे इफ्फीच्या वेळार कला अकादमीच्या प्राकारांतल्या दर्या संगमा कडेन बांदिल्ली पुराय 
लाकडाची जेटी . 

नायक ऍनव्हायरो हांणी एस.टी.पी. चे काम केले . लॅन्डस्केपिंगाचे 
काम नेटान चालू आशिल्लें . तातूंत नव्यान लायिल्लें चाफ्याचे झाड हांवें 
म्हज्या हातान लायिल्लें . म्हाका तें झाड लावपाची खूब उमेद आशिल्ली . 
झाड लायिल्ली सुवातूय हांवेंच वेंचिल्ली . म्हाका ते झाड रस्त्यावयल्यान 
येतल्या वतल्यांक दिसूंक जाय आशिल्लें . चड करून म्हाका . तें चाफ्याचे 
झाड जेन्ना लावपाचे थारलें , तेन्ना म्हाका एक याद जाली . म्हजे आईचे 
कुळारचें नांव चंपा . म्हणल्यार चांफो . त्या निमतान हांवें तो मान मेळोवपाक 
फुडाकार घेतलो . ते खातीर तें झाड हांवें लायलें . आयजूय हांव ते वटेन 
जेन्ना वतां , तेन्ना त्या झाडाचेर आपलेपणान नदर भोंवडायतां . त्या वेळार 
म्हाका खूब खोस जाता . 

कला अकादमीच्या कामाचेर बरयतलो जाल्यार एक व्हडलो ग्रंथूच 
जातलो . कारण एकशें धा दिसाचे काम म्हणल्यार , दर दिसाक कमीत ती 
तीन पानां बरोवं येता अशें धरल्यार तीनशे वयर पानांचो ग्रंथ बरोवं येत . 
पूण काम वेळार पूर्ण जाल्ल्याचे समाधान जालें . २५ नोव्हेंबराक कला 
अकादमीच्या हॉलांत नूतनीकरणाचें उक्तावण जालें . त्या वेळार माचयेर 


१५४ 


पूण काम 


वाट अजून चलची आसा ... 
बसपाचो मान म्हाका मुख्यमंत्र्यान यादीन दिलो आनी म्हजी तोखणायूय 
केली . आमच्या सगळ्यांच्या कश्टांक लागून काम थारिल्ल्या वेळांत पूर्ण 
जालें . २ ९ नोव्हेंबराक इफ्फीचें उक्तावण ह्याच हॉलांत जालें . तो दीस आनी 
फुडले धा दीस म्हज्या आयुश्यांतले म्हत्वाचे दीस थारले . चोगमा उपरांत 
आंतरराष्ट्रीय महोत्सवाचे काम करपाचे श्रेय मेळिल्ले खातीर हांव म्हाका 
भाग्यवान समजतां . अशे तरेची तिसरी संद येत वा ना येत . 
करपाची जिद्द अजून कायम आसा , अशेंच तोला मोलाचे काम करपाक . 
प्रसिद्दी खातीर न्हयच , पूण समाजाक कितेंय बरें दिवपाक म्हजे लागी 
कितली तांक आसा , ताचो अदमास येवंक . तें भाग्य परतें मेळपाक गोंयचे 
उदरगतीची तळमळ आशिल्ले , निस्वार्थी अशे श्री . मनोहर परींकार जर 
मुख्यमंत्र्यांचे पद मेळोवंक येसस्वी जाले , जाल्यारूच गोंयांक बरो फुडार 
आसा . तांचे कडेन ' व्हिजन , कॅल्क्युलेशन आनी ऍक्शन ' ह्या तीनाचोय 
संगम आसा . आनी गोंयचे बरें कित्यांत आसा हाचे स्पश्ट चित्र तांचे कडेन 
आसा म्हणपाचे म्हाका दिसला . मळ्यांतलें तळे , पणजी मार्केट आनी 
इफ्फीचे काम ( कला अदाकमीचे ) अशी तीन म्हत्वाची कामां एका वेळार 
करपाची संद म्हाका मेळ्ळी आनी म्हजी म्हाकाच जाणविकाय जाली , 
कितलीय कामां करूं येतात . फकत ताका जाय ती इत्सा शक्त , प्लॅनिंग 
( नियोजन ) आनी जिद्द . हे आसल्यार , सगळे साध्य आसा . 

सगळे साध्य आसा खरें , पूण ते खातीर फावोशें वातावरण जाय . ना 
जाल्यार ते शक्य जायना . ' अ लिडर शूड बी इफॅक्टिव्ह , डिटरमिन्ड टू गॅट 
गूड रिजल्ट्स . ' आमचे कडेन ' कलॅक्टिव्ह ऍफर्ट ' म्हणटात ते नात . ताका 
लागून 

उत्कर्श जायनां . सगळेच आपणाक तज्ञ समजतात . विरोधा खातीर 
विरोध जाता . ताका लागून आमी ' डायरॅक्शनलॅस ' ( दिकाहीन ) जातात . 

धा डिसेंबर २००४ दिसा इफ्फीची समाप्ती जाली , आनी राजकीय 
घडोमोडींक ओतो आयलो . भाजपा सरकाराच्या एका वरिश्ट मंत्र्यान 
राजिनामो दिलो आनी तो काँग्रेस पक्षांत गेलो . आमचे कडेन खंयच्या दिसा 
खंयचे सरकार आसतलें हाचे नेम ना . शाळेतल्या भुरग्यांक जर प्रस्न 
विचारत , अमूक ते अमूक काळांत कोणाचें सरकार आशिल्लें , जाल्यार 

१५५ 
तांकां जाप दिवपाक कठीण जातलें . ताचे परस होच प्रस्न , अमक्या वर्सा 
खंयचे सरकार आशिल्लें असो विचारचो पडटलो . गोंयचो इतिहास 
बरयतल्यांक खूब खाद्य आसा . आमकां सरकारां स्थीर दवरपाक इनामां 
दवरची पडटली . तीय बी कोट्यांनी रुपयांची . 


सरकार बदल्लें , आनी म्हगेल्या संबंदीत प्रकल्पांची जशी होळीच जाली . 
मळ्यांतली लेक आयज मेरेन तशीच पडून आसा . डांबर घाल्ल्या रस्त्यांचेर 
लेगीत झुडपां वाडल्यांत . आयज मेरेन म्हणल्यार सप्टेंबर २००७ मेरेन खूब 
कितें करपाक जातालें . उलोवंक नाशिल्लें बरें . बोक - द - व्हाक झऱ्याचीय 
विटंबणा जाल्या . कोणे कोणाक विचारपाचें . मध्य पणजेत आशिल्ल्या ह्या 
प्रकल्पा कडेन दुर्लक्ष म्हणल्यार अशें दिसता , परींकार सस्कारान केल्ले 
प्रकल्प पाड घालप हीच मोख आसा काय कितें . इतिहासांत वाचिल्लें , 
पयलीं मोगलांनी हिंदूंच्या देवळांची नासधूस केली . तशेंच आयचे राजकारण 


जालां . 


डिसेंबर २००५ वर्सा म्हापश्यां सुडा वतीन भाजी मार्केट बांदपाक सुरू 
केलें . आर्किटॅक्ट मंगेश प्रभुगांवकार आनी हांव ताचे कन्सल्टन्ट्स आशिल्ले . 
मे २००६ मेरेन काम सोपोवपाचे आशिल्लें . पूण काम थंडावले . कॉन्ट्रैक्टर 
सुनील कन्सट्रक्शन हांणी तें काम घेतिल्लें . एक वर्स ह्या कामांत कॉनट्रॅक्टराचें 
सहकार्य मेळ्ळे ना . ना जाल्यार , हो प्रकल्प मे सोडून , निदान डिसेंबर 
२००६ मेरेन पूर्ण जावपाचो . आमचे वतीन श्री . वांयगणकार थंय काम 
पळयतालो . म्हजे बरोबर इंजिनियर दिपाली नायक वताले काम पळोवपाक . 
तें बिलांय करतालें . इंजिनियर दिपाली पयलींचे दिपाली गोलतकार . 
२००० वर्सा पासून म्हजे कडेन काम पळयता . तें आर.सी.सी डिजायन 
करता , ड्रॉइंग्स करता . बिलां करता . एस्टिमेट करता . हे सगळे करून 
कामूय पळयता . ताका कामाचो अणभव खूब आसा , आनी काम करपाक 
आवडटा . शी इज इगर टू लर्न मोर . ताचे पयलीं स वर्सी निर्मला साळगांवकार 
नांवांचे इंजिनियर म्हज्या ऑफिसांत काम करतालें . ताका सरकारी नोकरी 
मेळ्ळी आनी ताणे सोडलें . ती नोकरी कॉनट्रॅक्ट बेसिसाचेर आशिल्ली . 
सरकार बदल्लें आनी कॉन्ट्रॅक्ट इंजिनियरांक कमी केले . तातूंत निर्मला 

साळगांवकाराचें नांव आशिल्लें . उपरांत ताका इंजिनियर उदय 
नासनोलकाराच्या ऑफिसांत काम मेळ्ळे . सद्या ते थंय काम करता . 
म्हाका म्हज्या सहकाऱ्यांचे खऱ्या अर्थान सहकार्य मेळ्ळे म्हणून हांव व्हडांत 
व्हड प्रकल्प हाताळूक शकलों . 

म्हापशेंचो प्रकल्प तसो व्हडलो नाशिल्लो . पूण खंय तरी येस फाटी 
पडटा . कॉन्ट्रॅक्टराचे सहकार्य मेळिल्लें जाल्यार थंयूय येस मेळटलें आशिल्लें . 
आयज परतून तो बंद पडिल्लो प्रकल्प सुरू करपाची तयारी सुडान 
दाखयल्या . प्रकल्पांत आशिल्ल्या कांय त्रुटींक लागून आपणाक लुकसाण 
जाता अशें कॉन्ट्रॅक्टराचे म्हणणे आशिल्लें . पूण आमकां तें मान्य नाशिल्लें . 
ह्या प्रकल्पाचो एस्टिमेट करपाचो निर्णय सुडान घेतला . परत एस्टिमेट 
आनी परतें टॅन्डरिंग जातलें . 

जुलय २००६ वर्सा प्रकाश आयगल हांचो बंगलो बांबोळी आल्त हांगा 
सुरू जालो . जुलय म्हयन्यांतूच ह्या प्रकल्पाचे काम सुरू जालें . मंगेश 
नांवांचो लेबर कॉन्ट्रॅक्टर काम करतालो . हो बंगलो जून २००७ वर्सा पूर्ण 
जालो . 


सदांच कामां करून हे पिराये मेरेन जिणेचो प्रवास चालू आसतना 
२००६ वर्सा म्हजी चली , आर्किटेक्ट माया हिचे लग्न आर्किटेक्ट भूपेश 
दाडजी वांगडा जालें . २०० ९ वर्सा तांकां चली जाली . तिचे नांव अस्मी . 
हांव आजो जालों आनी मनरिजवण करूंक म्हाका वांगडी मेळिल्ले खातीर 
म्हाका खोशी जाली . म्हाका सक्तीची विश्रांती मेळपाक लागली . हरशीं 
ल्हान भुरग्यां वांगडा वेळ सारपांत आनंद आसता . ह्या वयार ताची गरज 
आसता , आनी अस्मी ती भागयता . तें ब्लॉक्सांचे नमुने तयार करता , चित्रां 
काडटा आनी म्हाकाय काडूंक लायता . आमच्या भितर चुरस लागता आनी 
म्हाका हातूंत खूब खोशी मेळटा . 

जानेवारी २००७ वर्सा शिरदोना सेरतेरियो डिसोजा हाच्या बंगल्याचे 
काम सुरू जालां . इंजिनियर दिपाली नायक हिणे ह्या बंगल्याचे प्लॅनिंग 
केला . ताचे ड्रॉइंग आनी आरसीसी डिजायन ताणेच केला . बंगल्याचे काम 

बरें जालां , असो शिरदोनच्या लोकांचो अभिप्राय . 


तशेंच सांताक्रूज बोंदीर हांगा ऍजम्पशन कोरेय हांच्या बंगल्याचे काम 
पूर्ण केलें . थंय नरेशान काम पळयलें . ताचो प्लॅन आनी आरसीसी डिजायन 
इंजिनियर दिपाली नायक हिणे केला . तोय बंगलो बरो बसयला अशें 
ऍजम्पशनाच्या भावाचे मत . तो इंग्लंडाक आसता . 

वयर सांगलां तशें २००७ च्या जानेवारीत शिरदोना श्री . डिसोजा हांच्या 
बंगल्याचे काम सुरू जालें . तांकां बांबोळीचो श्री . आयगळाचो बंगलो 
दाखयिल्लो . तेच धरतेर ताका बंगलो जाय आशिल्लो . त्या बंगल्याची 
इस्काद ( स्टॅरकेस ) ताका पसंत पडिल्ली . तशीच ताका आपल्या बंगल्याक 
जाय आशिल्ली . आमी प्लॅनिंग केल्लें तें ताका आवडलें . ताका सगळो 
बंगलो आमी बांदून चावी ताचे सुवादीन करपाक जाय आशिल्ली . पूण 

ही 
जबाबदारी हांव घेवपाक तयार नाशिल्लों . 


हांवें फकत त्या घराची कन्सल्टन्सी पत्करली , आनी बंगल्याचे काम 
चालू 

केलें . कामाक लागपाचे सामान ताचोच मेवणो हाडटालो . तो लेबर 
कॉन्ट्रॅक्टर म्हूण काम करतालो . काम वेवस्थीत चलतालें . मालक इंग्लडाक 
आसतालो . तो जेन्ना येतालो तेन्ना कामाचेर खूश आसतालो . ताचे काम 
पूर्ण जायत आयलें तेन्ना ताका दिसले , ती इस्काद रूंद आसा आनी हॉलांत 
सोफा बी दवरपाक जागो पावना म्हूण . ते विशीं ताणें नाराजी उक्तायली . 
आपणे पसंत केल्लो आराखडो , त्या प्रमाणे बांदलां हे ताका खबर आसतनाय 
ताणें ताची नाराजी उक्तायली . आनी निमाणे आमी त्या प्रकल्पांतल्यान 
भायर सरले . 


इतले मजगतीं एप्रील म्हयन्यांत म्हजो इश्ट इंजिनियर अनिल सरदेसाय 
दोन म्हयन्या खातीर अमेरिकेक वचपाचो आशिल्लो . ताणें म्हाका हडफड्यां 
तागेलें काम चलतालें तें पळोवपाक विनंती केली . ताका वचपाक सोपें 
जावचे म्हणून हांवें हयकार दिलो . ते प्रमाण आमी दोगूय हडफड्यां गेले . 
थंय चवदा बंगल्यांचे काम चलतालें . तातूंतले तीन बंगले अनिल करतालो . 
ताणें म्हजी वळख श्री . फारिया नांवाच्या डायरेक्टरा कडेन केली . तसो श्री . 

फारिया म्हजें नांव आयकून जाणा आशिल्लो . हांव हडफडेंची सुवात 
पळोवन पणजे आयलों . फाटल्यान अनिलान म्हज्या अणभवां विशी त्या 
प्रकल्पाच्या मालकांक सांगलें तेन्ना तांकां हांवेंच तांचे वतीन हे काम 
पळोव , अशें दिसले . श्री . अनुप शहा हे त्या प्रकल्पाचे मालक आशिल्ले . 
ताणें म्हाका फोनाचेर आपणालें मत सांगलें . सांजवेळां फिदाल्गो हॉटेलांत 
मेळप जालें . श्री फारिया , श्री अनुप शहा आनी श्री . शहाबुद्दीन अशे तांचे 
वतीन तीग जाण आनी हांव मेळून उलोवप जालें . आनी त्या प्रकल्पाची 
धुरा सांबाळपाचे काम हांवें घेतलें . 

मे म्हयन्या सावन कंत्राटदारां कडल्यान काम करून घेवपाची जबाबदारी 
हांवें पत्करली . म्हजे वतीन हांव आनी दिपाली नायक आनी कंपनीचो 
इंजिनियर श्री . कृष्णा आरोलकार अशी टीम आशिल्ली . सुवातीचेर तीन 
कंत्राटदार आशिल्ले . श्री . शहाबुद्दीन , श्री . हरमळकार आनी श्री . अनिल 
सरदेसाय . चवदा बंगले आनी तीन अपार्टमँट्स असो हो प्रकल्प आशिल्लो . 

म्हजे आंखणे प्रमाण हांवें एक बंगलो पुराय तरेन पूर्ण करून ताचो 
नमुनो करचें थारायलें . तो जुलय म्हयनांत पूर्ण करपाची मोख दवरली . 
थारिल्ल्या प्रमाण जुलय म्हयन्यांत मॉक - अप तयार जालो . एक बंगलो 


तयार जालो . 


जुलय म्हयन्यांत ते सगळे डायरेक्टर इंग्लंडाक साकून आयले आनी 
काम पळोवन खूब खोशी जाले . तांणी फेरफार करून निर्णय घेतले , आनी 
ज्यो सुचोवण्यो करपाच्यो आशिल्ल्यो , त्यो केल्यो . बदल करपाचे जागे 
थारायले आनी ते प्रमाण उरिल्ले बंगले तयार जायत गेले . एक एक करून 
बाकीचे तेरा बंगले तयार जाले आनी प्रकल्पाचे काम पूर्ण जालें . त्या 
जाग्यांत रावतल्यांक वेगळी वसाहत करून दिल्ली . ते प्रमाण सगळे जाण 
नवे वसाहतींत गेले . 


कंपनीच्या मनांत आतां पंचतारांकीत हॉटेलाची कल्पना भितर सरली . 
म्हज्या आधारान ती कल्पना साकार रूप धरतली अशी आस्त धरून तांणी 
ते दिकेन पावल घालें . पयलींच्या प्रकल्पाचो आर्किटॅक्ट आतां हॉटेलाचो 

आर्किटॅक्ट आशिल्लो . हे हॉटेल आरपोरा बांदपाचें आशिल्लें . 


पंचायतीची परवानगी घेवन बांदपाक सुरवात केली . १ नोव्हेंबर २००८ 
दिसा भुमी पूजन केले . त्या दिसा पावस पडलो . पावस पडप हे 

शुभ 

चिन्न 
मानतात . पूण प्रत्यक्ष काम मार्च २०० ९ वर्सा सुरू जालें . एक गजाल 
सांगपाची म्हणल्यार , श्री . शहाबुद्दीन हाचे कन्सट्रक्शन भागांतलें हें पयलें 
कंत्राट . हाचे पयलीं तो इन्टिरियर डैकोरेशनाचे काम करतालो . सरळ 
पंचतारांकीत हॉटेलाचे काम करप म्हणल्यार एक मोटें आव्हान . हे आव्हान 
मोटें आसले तरीय आमच्या सहकार्यान ताका ते सोपें जालें . 

२०० ९ वर्सा एका पंचतारांकीत हॉटेलाचे काम करून घेतना स्वता हांवें 
जमनीचेर हॉटेलाच्या खांब्याचो आराखडो उबो केलो . दिपाली आनी कृष्णाचे 
मजतीन . तेन्ना झुआरी प्रकल्पाची याद जाली . त्या वेळार जशें काम 
चलतालें , तशेंच काम २०० ९ त करपाचे थारलें . हे म्हजे खातीर तशें 
कठीण आशिल्लें . १ ९ ७० वर्सा हांव २५ वर्सी पिरायेचो , जाल्यार २०० ९ 
वर्सीत हांव चवसठ वर्साचो . अशें म्हणटात , ओल्ड एज इज सॅकंड चायल्डहूड . 
पूण हांगा चायल्डहूड नासून युथ हे उतर लागू जाता . तोच जोम . शक्त 
कमी जाल्ली पूण मन थकूक नाशिल्लें . मन पंचवीस वर्त्यांच्या तरणाट्या 
भशेनूच चलतालें . बुद्दय ताजी तट्टटीत आशिल्ली . ताका लागून काम 
करपाचे पद्दतींत फरक नाशिल्लो . 


प्रत्येक प्रकल्प हे एक आव्हानूच आशिल्लें . अठरा म्हयन्यांनी पूर्ण 
करपाची इत्सा आशिल्ली . कांय निर्णय घेवपाक कळाव जालो . प्लॅनिंगांत 
बदल जाले . दोन वर्सी लागली . 


पंचतारांकीत हॉटेल म्हणलें म्हणटकीच जायत्यो सोयी लक्षांत दवरच्यो 
पडटात . पयलीं तीन हॉटेलाचे काम केल्ल्यान ह्या हॉटेलाचे काम सोपें 
जालें . सगळ्यांत म्हत्वाचे काम किचनाचें . किचनाक हॉटेलाचे काळीज 
म्हणटात . जेवण बरें जाल्यार हॉटेलांत आयिल्लो मनीस धादोस जाता . 
किचन व्हड आशिल्लें . उपरांत डायनिंग हॉल , वेग - वेगळे हॉल आशिल्ले . 
एक २४ बाय ७ हॉल . ताका तेंकून कॉफी शॉप . दारांतूच दोनूय वटेन 

आरपोरा हांगाच्या पंचतारांकीत हॉटेलाचे काम चालू आसतना . 


उदकाचे कृत्रीम झरे आसात . मदल्या भागांत चौक आसा . थंयूय कॅसकेड 
आसा . एक सुंदर कलाकृती आसा . मुखावयल्या वणटीचेर शिमिटान 
केल्ल्यो कलाकृती आसात . ते कलाकार हुबळीच्यान आयिल्ले . हे सगळे 
हॉटेल पळयले बगर कळचे ना . पूर्ण जावन लोक येवपाक लागतकच ताचें 
मोल कळपाक लागता . आयज थंय टुरिस्ट खूब येतात . 

कामार कटकटी ह्यो आसताच . त्यो कटकटी नाकात , हो प्रकल्प 
म्हजो निमाणो प्रकल्प अशें दिसूंक लागतालें . निमाणो निमाणो करीत हांवें 
हो पंचतारांकीत प्रकल्प पूर्ण केलो . आतां आनीक नाका , अशें प्रत्येक 
प्रकल्पा वेळार दिसतालें . पूण कांय आग्र्यांक लागून म्हणात , वा नवो 
अणभव घेवपा खातीर म्हणात , हांवें काम फुडें चालू दवरपाचें थारायलें . 

चौगुले कंपनीतल्यान चवकशी आयली . सिद्धेश रांगणेकारा कडल्यान 
फोन आयलो . ताणें हांव अजून ऍक्टिव्ह आसा काय म्हूण विचारले . तांची 
कामां येवपाची आशिल्ली . मारुती शोरुमाचो नवों प्रकल्प ताळगांवां येवपाचो 
आसा म्हणपाचे ताणे सांगलें . ते प्रमाण हांवें कंपनीच्यो मुखेल संचालिका 
पद्मा चौगुले हांकां फोन केलो . तेन्ना तांणी तांचे येजमान तशेंच चौगुले 
इंडस्ट्रीज चे संचालक श्री . लाझारस हांचे कडेन संपर्क करूंक सांगलें . 

तेन्ना तांणी तांचे दोन प्रकल्प वास्को आनी चिखले येवपाचे आसात 
म्हणपाचे सांगलें . तुर्ताक , श्री अर्जुन चौगुलेचो बंगलो चिखले चालू आसा , 
आनी तांकां बरें काम पळोवपी आनी ताचेर देखरेख दवरपाक कन्सल्टन्टाची 
गरज आसा अशें सांगलें . ते खातीर तांणी म्हाका अर्जुन चौगुलेक मेळपाक 
सांगले . त्या संदर्भात अर्जुन चौगुले कडेन उलोवणीं जालीं , आनी दिपाली 
नायक आनी हांव चिखलेच्या तांच्या बंगल्याच्या कामाची देखरेख करपाक 
लागली . 


सुरवातीक आमी श्री . सदानंद वांयगणकार हो सुपरव्हायझर पूर्ण वेळ 
देखरेख करपाक दवरलो . त्या बंगल्याचे काम सुरू आशिल्लें . वास्कोचो 
कॉन्ट्रॅक्टर प्रदीप पवार तें काम करतालो . मालकांच्या मता प्रमाण ताचें 
काम योग्य तरेन आनी वेवस्थीत चलनाशिल्लें . ताका आमी योग्य मार्गदर्शन 
करून मार्गार हाडलो . मुंबयचे आर्किटॅक्ट श्री . राहुल मोरे आनी तांणी 


आरपोरा हांगाच्या हॉटेलाच्या परिसरांत चांफ्याचे झाड रोयतना बरोवपी . 

नेमिल्ले इंजिनियर श्री . पाटील हे स्ट्रक्चरल डिझायनर आशिल्ले . तांगेल्या 
ड्रॉइंग्सा प्रमाण काम चलतालें . बंगल्याचे स्वरूप , बंगल्याचे प्लॅनिंग आनी 
तातूंत वापरिल्ल्या मुस्तायकीचेर निंबून आसता . तो बंगलो आकर्शक 
करपा खातीर आर्किटॅक्ट आनी मालक हांचे भितर भासाभास जावन 
मालकाक पट्टा तशें आर्किटॅक्टान थारावचे पडटा . तें करतना खूबशो 
गजाली लक्षांत दवरून काम करचें पडटा . जशें वास्तूशास्त्र , गोंयचो 
पावस . योग्य सामान आनी कारागिरांचे कसब ह्या सगळ्या गजालींचेर 
बारकायेन लक्ष दवरपाचें आसता . आमचे पद्दती प्रमाण , एकादली येवजण 
पद्दतशीर जावपा खातीर दर सप्तकांत वा पंदरा दिसांनी कामाचो नियाळ 
करताले . हेरांची कामाची पद्दत आनी आमचे कामाचे पद्दतींत फरक 
आसता तो होच . बाकीचे कडेन नियाळ करपाची ही पद्दत दिसून येना . 
ताका लागून कमी वेळांत पूर्ण जावपाच्या प्रकल्पाक चड वेळ लागता . 
आमकां भारतीय लोकांक वेळेचे म्हत्व नासता . कमी वेळांत काम पूर्ण 
केल्यार कमी खर्च जाता . सगळ्यांकूच ताचो फायदो जाता . कॉन्ट्रॅक्टराक , 
मालकाक आनी कन्सल्टन्ट्स , हांकां सगळ्यांक फायदो आसता . ते भायर 
बरें काम करपाक कमी वेळ लागता . तुमकां हे पटचे ना . बऱ्याच जाणांचो 
समज , चड पयशे खर्च जायत जाल्यार चड बरें काम जाता . ही चुकीची 
समजूत . शिस्तबद्द काम जावपाक जाय . आठ दिसांचे काम पांच दिसांत 
पूर्ण करपाक कितें करचें पडटलें हाची येवजण जाय . ते खातीर कामगार 
कितले जाय , सामुग्री केन्ना जाय , हाची येवजण तयार आसची पडटा . 
खूबशो गजाली म्हाल पुरयतल्यांचेर आसतात . तांचे फाटीक लागून ते 
म्हाल पयलींच हाडून दवरीत जाल्यार कामाचो ताण जाणवना . वयर 
सांगिल्ले प्रमाण काम करीत जाल्यार काम सुरळीतपणान जाता . केन्ना 
केन्ना आर्किटेक्टांक गोंयच्या हवामानाची फावो तितली म्हायती आसना . 
ताका लागून तांचो आराखडो बदलचो पडटा . आर्किटॅक्टांनीय ताची 
दखल घेवची आसता . 


खंयच्याय कामाचेर अणभव आयला तो असो . आर्किटॅक्ट , इंजिनियर 
आनी काम करून घेवपी इंजिनियर हांची सुरवातेकूच एक बसका घेवपाक 

१६३ 
जाय . प्रकल्पा विशीं सगळे तरेन विचार करून , ताच्या पूर्णत्वाचो आराखडो 
तयार जावपाक जाय . ताका ' इंटिग्रेटेड अप्रोच ' म्हणटात . 


कॉन्ट्रॅक्टराचे वतीन कामाचेर इंजिनियर ऑलांद आशिल्लो . ताका 
कामाची गती आशिल्ली . आमी दिल्ले आदेश तो ज्यूस्त पाळटालो . तो 
योग्य दिकेन वतालो . सगळे वेवस्थीत जावपाक सगळ्यांच्या सहकार्याची 


गरज आसता . 


खूब फावटी मालकाचे विचार आनी आमचे विचार जुळनासले . पूण 
संपूर्ण चर्चे उपरांत आमी योग्य त्या निश्कर्शा मेरेन पावताले . चडशे प्रस्न 
पावसाच्या उदकाच्या गळटीचे आसताले . म्हाका थंय एक कवाथो आनी 
एक चाफ्यांचे झाड लावपाची संद मेळ्ळी . परत केन्नाय गळटीचो प्रस्न उबो 
रावता तेन्ना आमचे वचप जाता . तेन्ना तीं वाडिल्ली झाडां आनी तांची फुलां 
पळोवन मन धादोस जाता . प्रकल्प बरो जाल्ल्याची प्रतिक्रिया आयकूक 
मेळटा . निमाणे सगळे श्रेय आर्किटॅक्टाक वता . ताकाय खोस भोगता . 
आपणालो नियोजीत आराखडो लोकांक आवडलो म्हणून . हो प्रकल्प 
२०११ ते २०१२ मेरेन चल्लो . 

' श्री ' हो अर्जुन चौगुलेचो बंगलो चालू आसतनाच चौगुलेच्या दोन 
विभागांचें काम करपाची संद मेळ्ळी . अर्जुन चौगुलेचे काम चालू आसतनाच 
म्हजो संपर्क श्री . उमाजी चौगुले कडेन आयलो . ते चौगुले कॉलेजीचे ट्रस्टी 
आसात . श्री . अर्जुनाच्या बंगल्याच्या शेजराच तांचोय बंगलो आसा . 

एक दीस कामार आसतना तांच्या ऑफिसांत काम करपी अकावंट्स 
ऑफिसर चंदु मुगाळीकर हांचो फोन आयलो . तांणी मडगांवां चौगुले 
कॉलेजींतल्या संकल्पीत प्रकल्पाची म्हायती दिली आनी तेच बरोबर हे 
काम हांव पळोवंक शकतलों काय कितें अशें विचारलें . उपरांत श्री . 
उमाजी चौगुले म्हजेकडेन उलयले . दनपारच्या अडेच वरांचेर तांच्या 
ऑफिसांत वचून तांचेकडेन भासाभास करतकीच हांवें कामाचो भार 
सांबाळपाचें थारायलें . खंयचेंय काम स्विकारचे पयलीं हांव म्हजें सहकारी 
इंजिनियर श्रीमती दिपाली नायक हिचे कडेन चर्चा करून तिची सहमती 

घेतालों . वयाच्या मानान आनी थांबनासतना केल्ल्या कामांक लागून 
पयलीं भशेन कामाचो ताण घेवंक जातलो काय ना हे कळनासले . 

पूण 
दिपालीन पूर्ण सहकार्य दिल्ल्यान ते शक्य जालें . तागेली ती धावपळ आनी 
कॉन्ट्रॅक्टरा कडल्यान काम करून घेवपाची पद्दत खऱ्यांनीच तोखणाय 
करपा सारकी . तें म्हजे कडेन बारा वर्सा काम करता . प्रत्येक बाबतींत 
ताचे सहकार्य आसता . खंयचोय निर्णय घेवचे पयलीं आमी त्या विशयाचेर 
भासाभास करतात . देखून खंयचेय गजालीची दोगांयकूय खबर आसता . 
ताका लागून म्हजेर दडपण येना . आरोग्याच्यो कटकटी तितल्यो बादनात . 

हो प्रकल्प बरोच व्हड आशिल्लो . अॅकॅडेमीक ब्लॉक , ऑडिटोरियम , 
तीन हॉस्टॅल बिलिंगो असो प्रकल्प आशिल्लो . कांय कारणाक लागून हो 
प्रकल्प सद्याक अॅकॅडेमीक ब्लॉका पुरतोच चालू आसा . आनी आतां ही 
कथा बरयतना , फकत दोन अॅकॅडेमीक ब्लॉकांचे काम पूर्णत्वाकडेन पावलां . 
( तांतलो एक ब्लॉक पूर्ण जावन वापरपाक सुरवात जाल्या . दुसऱ्या ब्लॉकाचें 
काम पूर्ण जावंक आनीक चार म्हयन्यांचो अवधी आसा . फुडलें काम अजून 
थारचें आसा . खंयच्याय प्रकल्पाक पयशांची गरज मोठी . खणी बंद पडिल्ल्यान 
ताचो परिणाम बऱ्याच प्रकल्पांचेर पडला . ) 

ह्या प्रकल्पाचे मुख्य आर्किटॅक्ट मुंबयचे पर्किन्स इस्टमन ही कंपनी . आनी 
लोकल आर्किटॅक्ट निलसॉफ्ट ही पुणेची कंपनी काम पळयता . कॉन्ट्रॅक्टर 
सोमनाथ नायक हे काम करतात . तांगेलें सहकार्य योग्य दिकेन आसा . 

हे काम चालू आसतनाच , शीप बिल्डिंगचे जनरल मॅनेजर श्री . मोटणकरांचो 
फोन आयलो . तांणी तांगेल्या वेणे हांगचे सुवातेंत एक व्हडलो प्रकल्प 
येवपाचो आसा अशें सांगलें , आनी ह्या प्रकल्पाचेर आमकां प्रॉजेक्ट कन्सल्टन्ट 


म्हूण नेमले . 


शीप बिल्डिंगच्या ह्या प्रकल्पांत पुराय प्लॉटा भोंवतणी एक रिटेनिंग 
वॉल काडल्या . प्लॉटांत एक शेड बांदल्या . एक हजार आठशे चौखण 
मिटरांची . ह्या प्रकल्पाचे बांदकाम ज्योतिबा फागारे हाणे केलां . जाल्यार 
शेडीचे स्ट्रक्चर किर्ती कंपनीन केलां . २०११ वर्साच्या सप्टेंबरांत हो 

१६५ 
प्रकल्प पूर्ण जालो . 

विशेश म्हणल्यार ह्या जाग्यार नाग देवाचें एक ल्हानशेंच देवूळ बांदलां . 
देवळाच्या मुखावयल्या कंपावंडांत झाडां रोयल्यांत . देवळाचे प्रतिष्ठापने 
वेळार तातूंत म्हज्या हातान एक पारजताचे झाड रोयलां . त्या झाडाच्या 
मुळांत म्हज्या नांवांचो तकटो लायला . ह्या प्रकल्पाचो जागो खूब व्हडलो . 
वास्तूशास्त्रा प्रमाण ह्या एका प्लॉटाचे चार भाग केल्यात . 

मुखावयल्या भागांत देवूळ आनी पार्किंगाक जागो . कुशीक जोड रस्तो , 
शेड आनी फुडें येवपी स्ट्रक्चराक वेगळो प्लॉट . जाल्यार दक्षिणेक एक 
त्रिकोणी प्लॉट तयार केला . तो जागो सद्याक चौगुले कंपनीच्या मारुती 
मोटारीच्या विभागाच्यो मोटारी दवरपाक वापरतात . 

ह्या वाठारांत एक बांय आसा . ही सुवात सगळ्यांत सकयले पातळेर 
आसा . वेणे इंडस्ट्रियल वसाहतींत सिपला कंपनीच्या शेजरा आसा . ह्या 
वसाहतीच्या शेजराच दक्षिणे कडेन थोड्या अंतराचेर म्हाळसा नारायणी 
देवीचे देवूळ आसा . २००३ वर्सा ताचो पुनरुद्धार जालो . तशें बारकायेन 
पळयल्यार ज्या ज्या देवळाच्या कामाक लागून हांव त्या जाग्यार पावलां , 
थंय लागींच म्हाका कामां मेळ्ळ्यांत ही अजापाचीच गजाल . मंगेशीच्या श्री 
मंगेश देवस्थानाच्या मुळकेश्वर हॉल आनी अगरसाळेचे काम चालू आसतना 
म्हाका आतीश हॉटेलाचे काम मेळिल्लें . वास्तविकपणान , देवान म्हाका 
आपली सेवा करचे खातीर सहजतायेन थंय हाडला . कामार वतना सहज 
देवदर्शन घेवप जातालें . मन धादोस जाता ह्यो यादी काडीत जाल्यार . 

आतां परतून शीप बिल्डिंगाच्या कामार नदर मारुंया . शीप बिल्डिंगाच्या 
ह्या प्रकल्पाचे आर्किटॅक्ट मडगांवचे अणभवी आर्किटॅक्ट श्री . राजीव देसाय 
हे आशिल्ले . जाल्यार स्ट्रक्चरल इंजिनियर श्री . वोलाव काहगलो हे काम 
पळयताले . श्री . पुजारी हे कंपनी वतीन काम पळयताले . 

दर बिरेस्तारा बसका आसताली . कामाचो आढावो घेताले . केन्ना केन्नाय 
एकामेकांचेर आरोप प्रत्यारोप जाताले . पूण उपरांत खेळीमेळीचे वातावरण 
तयार जातालें . कोणूच डूख धरून रावनाशिल्लो . पूण सगळ्या प्रकल्पां 

वेणे , जाका पोरणे म्हाड्डोळ म्हणूनय वळखतात , थंयच्या देवी म्हाळशेच्या देवळाचे काम चालू 


आसतना . 


भितरल्या ह्या प्रकल्पाक सरकारी स्वरूप आशिल्लें . कागदी पत्रांचेर चड 
भर दिल्लो . हांगा एक गजाल खाशेलेपणान नोंद करूंक सोदतां - कोणाक 
दोश दिना आसतना . रेडीमेड मिक्स काँक्रीट वापरपाची पद्दत आमकां 
पसंत नाशिल्ली . वेवस्थापनाक ती जायच आशिल्ली . सुरवातीक थंय 
सदानंद वांयगणकाराक सुपरवायझर म्हूण दवरिल्लो . दिपाली आनी हांव 
वयले वयर येवन प्रकल्पाची देखरेख करतालीं . 


रेडीमेड मिक्स काँक्रीट कित्याक नाका हाचेर थोडोसो उजवाड घालचो 
सो दिसता , म्हणून दोन उतरां बरयतां . हे काँक्रीट आमचे नदरे आड तयार 
करतात , ताचे गुणवत्ते विशीं थोडो दुबाव निर्माण जाता . तें काँक्रीट 
थारिल्ल्या वेळार मेळटलें हाची खात्री नासता . तेन्ना काँक्रीट जाग्यार 
ओतयताना सारखी देखरेख दवरूंक कठीण . केन्ना केन्ना रातचेंय मेळटा . 
ताका लागून तें वेवस्थीत जाग्यार पडत हाची खात्री नासता . जी कंपनी 
पुरवण करता , ते कंपनीचो त्या काँक्रीटाचेर ताबो वेवस्थीत आसा काय ना 
हाचो दुबाव येता . हे काँक्रीट आमकां मान्य करचें पडटा . 

तुमचो प्रस्न आसतलो , गोंयांत हे सुवातीनी हे काँक्रीट वापरतात तें 

सगळे चुकीचे काय म्हूणन . तर तशें ना . सदांच आनी सगळे कडेन आनी 
सगळ्यो कंपनी करतात अशें ना . पूण परिणामाची परिक्षा कित्याक घेवप ? 
म्हणून हांवें न्हयकारलें . 


खंयचीय गजाल सकारात्मक नदरेन घेवची , अशी आमची पद्दत . होय 
प्रकल्प सोपलो . बरे वायट प्रसंग येतात . पूण बो यादी तितल्योच 
दवरच्यो अशें म्हजे मत . चड चिकित्सक जावचे न्हय . निमाणे , वेगवेगळ्या 
व्यक्तींकडेन जे संबंद येतात , ते बरेच दवरचे आनी निरोप घेवचो . 


वयर बरयिल्ले चौगुले कंपनीच्या तीन प्रकल्पांचो आढावो हांवें तुमच्या 
मुखार दवरलो . पूण हाचे मजगतीं , हांव विसरलों म्हणिना , वा सारकें 
जोडप जालें ना जावये , २००७ ते २०० ९ ह्या काळांत आनीक एका 
बंगल्याचे काम चलतालें . चिंबला , कदंब बाय - पासाचे दावे वटेन , मिलरॉकच्या 
प्रकल्पाचे बगलेक एक व्हडलो बंगलो बांदून घेतलो . 

ह्या बंगल्याचे आर्किटॅक्ट श्रीमती दिपा योगेश भोबे आसल्यो . तर 
इंजिनियर योगेश भोबे स्ट्रक्चरल कन्सल्टन्ट म्हूण काम पळयतालो . हांव 
थंय कसो पावलों हाचे फाटल्यान इतिहास आसा . म्हज्या प्रत्येक प्रकल्पांत 
वांटेकार जावपा फाटल्यान कितेंय तरी अदृश्ट आसता . तें हांव करिना , 
पूण तशें घडटा . 

श्री . नरसिंहबाब पानवेलकार हे रायबंदरचे रावपी . तांचे थंय व्हडलें घर 
आसा . ते व्हडले भाटकार . तांचो कंदब प्लॉटाचेर जागो आशिल्लो . रायबंदरचे 
घर हे तांचे मूळ घर . कुटुंबाचे घर . तांणी कंदबा वयल्या प्लॉटाचेर 
आपणालें स्वताचें घर बांदपाक घेतले आनी तांणी तें काम एका जापसालदार 
मनशाकडेन व्हड विस्वासान सोंपयलें . पूण तांचो तो अदमास चुकलो , 
आनी खांबे एके कडेन आनी बुन्याद एकेकडेन अशें बांदकाम जालें . तेन्ना 
बेजारून तांणी तें काम बंद केलें . जितलें बांदिल्लें , तितलेंय तांणी मोडून 
उडयलें . आतां फुडें कितें ? तांणी म्हजो इश्ट उदय नासनोलकार हाचो 
सल्लो घेतलो . उदयान म्हजें नांव सुचयलें आनी म्हजे देखरेखी खाला तो 
बंगलो बांदपाचो सल्लो दिलो . अशे तरेन ह्या बंगल्याचे काम म्हजे लागी 

आयलें . तसो श्री . पानवेलकारांक हांव वळखतालोंच . 


कामाक सुरवात जाली . दिपाली नायकाचो भाव श्री . धिरज गोलतकार 
हो मॅकानिकल इंजिनियर . ताका हांवें ह्या कामाचेर आमचो प्रतिनिधी म्हूण 
दवरलो . काम वेवस्थीत चलतालें . वेळच्या वेळार आर्किटॅक्ट दिपा आनी 
योगेशा कडेन बसका जाताल्यो . ह्या बसकांच्या वेळार श्री . पानवेलकारांची 
घरकान्न श्रीमती निशा पानवेलकार हाजीर आसताली . घरा विशीं बरीच 
म्हायती आनी बारीकसाण तिका आशिल्ली . तिची जिद्द आनी दूरदृश्टी 
हाका लागून तांचो बंगलो सोबीत जालो . हातूंत तांचो पूत विक्रम 
पानवेलकाराचोय वांटो म्हत्वाचो आशिल्लो . सगळ्यांत म्हत्वाची गजाल 
म्हणल्यार तांकां म्हजे विशीं विस्वास आनी आपुलकी आशिल्ली . आयज 
मेरेन ती तशीच आसा . बंगलो खूब व्हड आसा . ताका तळघर आसा . 
तळघरांत जीम आसा . तळघरांतल्यान घरांत दुसऱ्या मजल्यार येवपाक 
लिफ्ट आसा . घरांत भितर सरना फुडें उजवे वटेन दिवाणखाण आसा . 
दावे वटेन एक ल्हान किचन आनी एक व्हड किचन . सकयल दोन बॅड 
रूम . एक मास्टर बॅडरूम आनी गॅस्ट बॅडरूम . दोनूय बॅडरूम अटॅच्ड . 
( संडास , बाथरूम आशिल्ले ) वयर तीन अटॅच्ड बॅडरूम , आनी एक फॅमिली 
रूम आसा . सकयल देवघर आसा . घराचो आराखडो सुंदर आसा . लॉबी 
गोलाकार ( वांटकुळी ) आसा , तशेंच वयर पांखेंय गोलाकार पॉलीकार्बोनेट 
शिट्स घालून केलां . घरा मुखार व्हड बाग . तातूंत माड लायल्यात . ते 
भायर शाक - भाजी - भेंडे बी - तशीच फूल - झाडांय आसात . बंगलो पूर्ण 
जावपाक दोन वर्सी लागली . भितरल्या आनी भायल्या रंगाची वेचणी 
श्रीमती पानवेलकाराची आसा . तांकां सगळ्या घरांत वापरपाच्या वस्तुंची 
पारख आसा . आपणालें घर सोबीत जालां म्हणपाची तांकां खोस आसा . 


सद्या चौगुले कॉलेजीचे काम चालू आसा . कॉलेज सोडून चौगुलेच्या 
मारुती मोटारीच्या उद्देगाचेंय काम आमी केलां . 


वेर्णा इंडस्ट्रियल इस्टेटीत चौगुलेंचो जागो आशिल्लो . तो , एके अर्दकुटी 
सोडिल्ले फॅक्टरीचो जागो तांणी विकतो घेतिल्लो . थंय मारूती सुझुकीचे 
सर्विस सँटर उबारपाचें थारायलें . त्या प्रमाण श्रीमती पद्मा चौगुलेच्या 

वाट अजून चलची आसा ... 
मुखेलपणा खाला आशिल्ल्या ह्या उद्देगाचो हो भाग सुरू जालो . 

ह्या प्रकल्पाचो आराखडो श्री . ब्रायन सुवारीश हांणी केल्लो . ताचो 
स्ट्रक्चरल इंजिनियर म्हूण इंजिनियर मांगिरीश साळकार काम पळयतालो . 
इलॅक्ट्रिकल कन्सल्टन्ट म्हूण राजेश कुवेलकार काम सांबाळटालो . सांगलीचे 
एस.बी. पाटील हे कॉन्ट्रॅक्टर म्हूण काम करताले . 

तांचे काम वेवस्थीत आनी निवळ आसतालें . दिपाली नायक तांचे 
कडल्यान वेवस्थीत काम करून घेतालें . दिपालीन कामाची जापसालदारकी 
आपल्याचेर घेतिल्ल्यान म्हाका सगळी कामां आटापूंक येस मेळ्ळे . 

मारुती सुझुकीच्या वांगडाच त्या प्लॉटार स्वराज माझदाच्या सर्विस 
सँटराचे काम चालू आशिल्लें . एस.बी. पाटीलूच तांचो कॉन्ट्रॅक्टर आशिल्लो . 
काय निर्णय घेवंक वेळ जाल्ल्यान , थारिल्ल्या वेळार काम पुराय जालें ना . 
तरीय देड वर्सान हे काम सोपयलें . 


प्रत्येक प्रकल्प हो शिकपा सारको . चौगुले कंपनीचो बंगलो , शिपींग 
शेड , कॉलेज आनी मारुती उद्योग . नवे नवे अणभव घेवपाक मेळ्ळे . मारुती 
उद्योगाक लागपी वेवस्था कशी आसूंक जाय हाचो आराखड्यांत उल्लेख 
आसता . मोटारी भोंवतना आडखळ येवपाक जायना हाची दखल घेवची 
पडटा . तेच प्रमाण बिल्डिंगेच्या चारूय वटांनी रस्तो रुंद दवरला . पार्किंग 
जागो दवरला . वास्तू शास्त्रा प्रमाण प्लॉट विभागून चार प्लॉट तयार 
केल्यात . हे शेडिचें खाशेलेंपण म्हणल्यार चौगुले कंपनीन इपोक्सी फ्लोरिंग 
केलां . 


ह्या प्रकल्पांत स्लॅबाक प्लास्टरिंग करपाची गरज पडली ना . तशेंच 
उदकाक वाट दिवपाची गटारांची येवजण सोपेपणीं जाली . ताका लागून 
खर्च खूब कमी जालो . 

एस.बी. पाटील कंपनी वतीन श्री मोघे आनी श्री . विजय मगदुम हे 
इंजिनियर काम पळयताले . ह्या प्रकल्पाचे खाशेलें आकर्शण म्हणल्यार 
के.आर.ई गाडयेचो पोंदचो भाग . उदकाच्या फवाऱ्यांनी निवळ करपाची 
यंत्रणा जमनीच्या तळा बरोबर आसता . ताका लागून चड - देंव करपाची 

वाट अजून चलची आसा ... 


वेर्णेच्या ह्या वाठारांत आदल्या काळांतली ‘ दवरणीं ' आशिल्ली . आदल्या काळार मानाय तकलेर 
वजी घेवन सामान एके कडल्यान दुसरे कडेन पावयताले . मडगांवच्यान फोंडे वाठारांत वचपी रस्तो 
हे वटेनच्यान वतालो अशें म्हणटात . वता आसतना वाटेर पुरो जाता तेन्ना माथ्या वयलें वजे अळंग 
रितीन दवरपा खातीर मनशाच्या उंचाये इतली लांबायेची ' दवरणीं ' बांदिल्ली . ह्या दवरण्यांचेर तकले 
वयलें वजें दवरून मानाय विसव घेताले . दुर्दैवान , आमचे मोटवे नदरेक लागून हे दायज कोणें तरी 
मोडून उडयला . 


गरज भासना . जमनी मुळच्यान उदकाच्या नळांची सांखळ तयार करून 
ताचो घेर कमी केल्लो आसता . तातूंतल्यान उदक व्हड दाबान ( पॅशरान ) 
येता . ताका लागून खूब जागो वांचता . 

स्वराज माझदाचो प्रकल्प तसो व्हड आशिल्लो . श्री . खांडेपारकार 
हांच्या मुखेलपणा खाला हो प्रकल्प चलतालो . तांचे गरजे प्रमाण आमी तो 
पूर्ण करून दिलो . हे दोनूय प्रकल्प पूर्ण करपाक श्रीमती दिपाली , विनय 
नायक हांचो शिंवांचो वांटो आशिल्लो . तांच्या आदारानूच म्हाका सगळे 
काम बारकायेन पळोवन तातूंतल्यान हो प्रकल्प पूर्णत्वाक हाडपाक मजत 
जाली . मारुती उद्योगाक लागतल्यो सगळ्यो यंत्रणा कशो आसपाक जाय 
हाची आमकां म्हायती मेळ्ळी . ही आमच्या ज्ञानांत पडिल्ली भर आशिल्ली . 
सगळ्या यंत्रणांची म्हायती दिनासतना ह्या प्रकल्पा विशींचे बरोवप हांगाच 


१७१ 


वाट अजून चलची आसा ... 
सोपोवंक सोदतां . तरीय एक गजाल सांगूक सोदतां . खंयचोय प्रकल्प 
सुरवात करून सोपय मेरेन आमी वेव्हारीक नदरेन पळयनासतना , तन , 
मन ओपून काम करतात . चौगुले कंपनीचे काम पूर्ण करपाक , चौगुले 
कंपनीच्यो मारुती सुझुकीच्या फांट्याच्यो सरवेवस्थापक श्रीमती तेजश्री पै 
हांचे सहकार्य तोखणाय करपा सारकें आशिल्लें . 


आमची कामां पळोवन श्रमती पद्मा चौगुले , ज्यो कंपनीच्यो मॅनेजिंग 
डायरेक्टर आसात , तांणी म्हणलें , आमी वेव्हारीक नदरेन काम करिनासतना , 
स्वताचें कशें केलें . तांगेल्या गोंयभर शिंपडिल्ल्या शोरुमांनी बारीक सारीक 
कामां करपाची आशिल्ली . कॉन्ट्रॅक्टर काम करूंक येवपाक तयार नाशिल्ले . 
चालू आशिल्ली कामां बंद दवर नासतना ही कामां करपाची आशिल्ली . तेन्ना 
ही कामां आमीच करपाचो निर्णय घेतलो . तातूंतल्यान मे . विनय नायक 
ऍसोसिएट्स ही कंपनी निर्माण केली . तातूंत श्रीमती दिपाली नायक , तिचो 
घरकार श्री . विनय नायक आनी दिपालीचो भाव धिरज गोलतकार हांचो 
सहभाग आशिल्लो . म्हजोय तातूंत थोडो सहभाग आसा . २ ९ ऑगस्ट २०१२ 
वर्सा ही कन्सट्रक्शन कंपनी घडयली , आनी एका वर्सा भितर सवाय कोटीचे 
काम पूर्ण केले . काम चालू आसतना मोटारींचे येवप - वचप बंद करिनासतना 
सामान , सामुग्री कामाचे सुवातेर भितर घेवन कामाचो आराखडो करप हे सोपें 
नासता . तरीय , वेळेचे बंधन घालून मुस्तायकी भितर घेतली . खंयच कसलीच 
बाधा येवंक दिना आसतना सगळे काम बरे तरेन पुराय केलें . विनयान , 
दिपालीन आनी धिरजान रातच्या एक - देड वरां मेरेन स्वता हजर रावन 
सामान भितर घेवन कामांत आडखळ येवची ना म्हणपाची खबरदारी घेतली . 
अजुनूय कामां चालू आसात . 


पूण खंय तरी म्हज्या कामां विशींची ही कथा बरोवपाची म्हाका थांबोवचीच 
पडटली . पूण जिणेचे अखेर मेरेन काम चालू दवरपाची इत्सा आसा . म्हजो 
कूळदेव श्री मंगेशा कडेन म्हजें मागणे , देवा मंगेशा , म्हजी ही इत्सा पूर्ण कर . 
हांव इतल्यांत थांबपाचो ना . अजून खूब करपाचे बाकी आसा . अजून बरीच 
वाट चलची आसा ... 


वयर बरयिल्ल्या कामां भायर , कांय देवळांचीय कामां करपाची संद 

वाट अजून चलची आसा ... 
म्हाका मेळ्ळी . ते खातीर म्हाका खूब खोस भोगता . 

श्री मंगेश देवस्थानाचो मुळेकेश्वर हॉल , म्हाळसा नारायणी देवीच्या 
देवळाच्या कामाची पूर्ती , दिवाडेचे गणपतीचे देवूळ , लोटलेचे श्री रामनाथाच्या 
देवळाची सेवा , सांखळीच्या श्री दत्त म्हाराजाच्या देवळाचे नूतनीकरण , 
पणजेचें ताड माड शिवाचें ल्हानशेंच देवूळ , कुंभारजुवेचें राम सितेचें देवूळ , 
माशेलांत आमची ग्रामदेवता , शांतादुर्गेच्या देवळाचो घूड आनी शांताई 
संकुल हांचो आसपाव आसा . ह्या देवतांचो आशिर्वाद आसा आनी तांचे 
कृपेनूच सगळे वेवस्थीत जाता अशी म्हजी खात्री आसा . आनी फुडेंय 
अशीच शक्त मेळटली म्हणपाचो विस्वास आसा . इतल्याचेरूच म्हज्या 
आयुश्यांतल्या म्हत्वाच्या खिणां विशींचे बरोवप सोंपोवन तुमचो निरोप 
घेतां . 


वाट अजून चलची आसा ... 

ज्युन्त कॉमर्सियोच्यो इमारती बांदल्यो . 
झुआरी अॅग्रो कॅमिकल्साचो सायचो 
कारखानो . 
ओसियोनोग्रेफीचो स्टाफ क्वार्टर प्रकल्प . 
मंगळूर फर्टिलायझर चो प्रकल्प . 
पंचतारांकीत हॉटेल बोगमाळो बीच 
रिसॉर्टाचे बांदकाम . 
झुआरी अॅग्रो कॅमिकल्साचे ऍक्सटॅन्शन . 
स्पोर्ट्स कॉम्प्लॅक्स , कांपाल हांगाचे तलावाचे 
बांदकाम . 
चोगमा खातीर ताज हॅरिटेज बांदकाम . 
स्टेट बँक रिजनल ऑफीस . 
धेपो इंजिनियरींगाचो राजिनामो . परत 
कन्सल्टन्ट म्हूण नेमणूक . 
• ॐ को.ओप. सोसायटी , सांताक्रूझ . 

कांचनगंगा आनी गंगोत्री - सुरेंद्र 
धेपो / उमादेवी विर्जीनकार हांचे बंगले . 
• नवहिंद भवन , पणजे . . 

हिंदुस्थान फूड्स , उसगांव . 
• मॅजिक वॉश इंडस्ट्रीज , खरासवाडो . 
पंचतारांकीत लीला पॅन्टा , मोबोर . 

अतीश हॉटेल , फागुडी . 

गुरू काकोडकार ( आदले चॅरमन , 
एस्.बी.आय. ) हांचो बंगलो . 

पाम हॉटेल्स , मिरामार . 

फादर बाजिलियो मेमोरियल हायर 
सेकंडरी , माजोड्डे . 

प्रॉक्टर अॅन्ड गॅम्बल - व्हिक्स 
व्हेपोरब प्लान्ट - होंडा . 

वाट अजून चलची आसा ... 
प्रॉक्टर अॅन्ड गॅम्बल - व्हिस्पर प्लान्ट , 
कुंडय . 
कोंकण रेल्वेचे ११ पूल - पेडणे आनी 
काणकोण . 
• रोजरी हाय स्कूल , दोना पावल 
हायर सेकंडरी बिल्डिंग . 

डिलिंक फेज -३ , वेणे . 
बोक - द - व्हाक सोबितीकरण . 
• पणजी नवें मार्केट कॉम्प्लॅक्स . 
• कला अकादमी नूतनीकरण . ( ( इफ्फी 
- २००४ ) 
• म्हापशेचे सुडा भाजी मार्केट . 

श्री . ऐगल हांचो बंगलो . 
पंचतारांकीत रिसॉर्ट रियो हॉटेल आनी 
१५ व्हिला , आरपोरा . 

अर्जुन चौगुले हांचो बंगलो . 
• मे . चौगुले शिपिंग प्रा . लि . खातीर 
शिप बिल्डिंग शेड . 

चौगुले इंडस्ट्रीसचे मारुती सुझुकीचे 
वेर्णेचें वर्कशॉप . 

चौगुले इंडस्ट्रीसचे स्वराज माझदाचें 
वर्कशॉप . 

चौगुले कॉलेजीच्या ऍकेडमीक ब्लॉकाचें 
विस्तारीकरणाचे काम चलता . 

२४.२०१३ ..... 


रघुनाथ मंगेश धुमे 


“ इंजिनियरींगचे शिक्षण घेतकीच स्वताची 
खाशेली अशी सपनां रंगोवपी धुमेबाबान आपले 
जिणेतले आयज मेरेनचे सगळे अणभव एकठांय 
करून हे पयलें वयले पुस्तक बरयला . 

तांच्या बरोवपांत आत्मप्रशंसा , आत्मस्तुती 
दिसना . जशें घडलां तशें तांणी बरयला . निव्वळ 
आत्मकथन , आत्मनिवेदन करपी अशें हे पुस्तक . 
कोणाक दुखयनासतना जशें घडला तशेंच वर्णन 
बरोवपाचो तांचो यत्न फळादीक जाला अशें म्हणूं 
येता . तांच्या बरोवपांत जतनायेन भाशीक उतरांची 
जाण तशेंच उतरांची सुरबुसाण आनी उतरांची 
सोबितकाय दिसून येता . " 

